

# శ్రీ వివేకానంద లేఖావళి

మొదటి భాగము

అనువాదకుడు :

శ్రీ చిరంతనానంద స్వామి

శ్రీ శృంగేరి దేవరాయ ఆంధ్ర కాశీనిబయము,  
విభాగము ..... వీధి ..... తరము .....  
విభాగ సంఖ్య ..... భు. ౧.


పీఠికా రచయిత :

ఆంధ్ర విశ్వకళాపరిషదుపాధ్యక్షులగు  
డాక్టర్, సర్ కట్టమంచి రామలింగారెడ్డి

**ఆంధ్ర బుక్ హౌస్**

నుల్లాన కాజాడ

హైదరాబాదు దక్కన్.



శ్రీ రామకృష్ణ మఠము

మైలాపూరు : : మద్రాసు

మద్రాసు శ్రీరామకృష్ణమఠాధ్యక్షునిచే బ్రకటింపబడినది

మలికూర్పు

1950

సర్వస్వామ్యసంకలితము

హ. 1-8-0

జ్యోతిర్ మద్రాసుగళాలలో

మద్రదింపబడినది

II.—2000.—6-1950.

శ్రీ. శృంగే దేవరాయ అంధ్ర చాపానితయము,

విభాగము .....

విభాగ సంఖ్య .....

విజ్ఞప్తి

వివేకానంద లేఖావళి వివేకానంద హృదయదర్పణము;  
భారతదేశ భక్తులకేకాక, భారతవర్ష పునర్నిర్మాణకర్తల  
కెల్లరకును మార్గదర్శిని; భారతీయులు దేశభక్తిరహితులై,  
స్వధర్మచ్యుతులై, పాశ్చాత్య నాగరికతావ్యామోహితులై  
యుండు, భారతీయ వైజ్ఞానిక వియత్తలమున మెరిసిన విద్యు  
ప్లేఖావళి.

Letters of Swami Vivekananda అను గ్రంథ  
మునకు మా యనువాదముగు దీనిని రెండుభాగములుగాఁ  
బ్రకటించుచున్నాము. సాధ్యమైనంతవఱకు వెల తగ్గించి  
జనుల కందుపాటులో నుండునట్లు చేయు తలంపున, మూల  
మునఁ జదువరుల కంతగాఁ బ్రయోజనకరము కాని కొలఁది  
లేఖలను, అష్టభాగములను విడిచినను ముఖ్యమగు వాని  
నన్నిటిని \* వెలువరించి యున్నాము.

ఎంతటి కార్యనిమగ్నులై యున్నను, ఎట్లో తీటిక  
చేసికొని యీ లేఖావళికిఁ బీఠిక వ్రాసిన డాక్టర్, సర్ కట్ట  
మంచి రామలింగా రెడ్డిగారికి శ్రీ రామకృష్ణభగవానుఁడు  
చిరాయురారోగ్యాదులను బ్రసాదించి వారిచే నితోధక దేశ  
భాషాసేవలను జేయించుఁగాక !

\* ఇందలి లేఖాసంఖ్యలను దాని కదురుగా (అంగ్ల) మూలము  
(మూఁడవకూర్పు) నందలి లేఖాసంఖ్యలను నీదిగువఁ బొందుపఱచు  
చున్నాము :

ఈ గ్రంథ ప్రథమ ముద్రణార్థము గుంటూరు జిల్లా, చినపాలెము కాపురస్థులు శ్రీ వాళిరెడ్డి వెంకయ్యగారి కుమారుడు శ్రీ వేంకటసుబ్బయ్యగారును, శ్రీ వా. రామస్వామిగారి కుమారుడు శ్రీ వెంకయ్యగారును ఒకింత ధన సహాయము చేసియున్నారు. శ్రీ రామకృష్ణ దేవుడు వారి ననుగ్రహించుఁగాక !

అనువాదకుడు

1 : 1	20 : 38	39 : 59	58 : 85
2 : 2	21 : 35	40 : 60	59 : 86
3 : 4	22 : 39	41 : 61	60 : 87
4 : 5	23 : 40	42 : 62	61 : 88
5 : 7	24 : 41	43 : 63	62 : 89
6 : 8	25 : 42	44 : 64	63 : 90
7 : 9	26 : 44	45 : 67	64 : 91
8 : 10	27 : 47	46 : 68	65 : 92
9 : 14	28 : 48	47 : 69	66 : 94
10 : 17	29 : 49	48 : 70	67 : 95
11 : 18	30 : 50	49 : 71	68 : 96
12 : 21	31 : 51	50 : 73	69 : 97
13 : 22	32 : 52	51 : 74	70 : 98
14 : 23	33 : 53	52 : 75	71 : 99
15 : 26	34 : 54	53 : 77	72 : 100
16 : 27	35 : 55	54 : 78	73 : 101
17 : 29	36 : 56	55 : 79	74 : 102
18 : 31	37 : 57	56 : 81	75 : 103
19 : 32	38 : 58	57 : 84	



## పీఠిక

చిరంతనానందస్వాములవా రాంధ్రవాఙ్మయమున నిది  
వఱలోనే మంచిపేరును బ్రసిద్ధినిఁ గన్న మహానీయులు.  
గద్యరచనయం దాధునికులలో నద్వితీయులు. నన్నయ్యను  
చిన్నయ్యను జ్ఞప్తికిఁ దెచ్చువారు. వీరి శైలి మనోహరము;  
అద్భుతము. శైలికంటెను ముఖ్యమైనది వీరు నివేదించు  
విషయములు. వీరు వ్రాయునది వినోదార్థముకాదు, క్రీడగాఁ  
గాదు; గొప్ప మనస్సుతో, నిండుహృదయముతో జనుల  
యొక్క ఐహికాముష్మిక వినియోగార్థము. ఇట్టి గొప్ప  
విషయములను ఇంత రసవంతముగా వ్రాయుట చాలా  
దుస్థరమైనపని. దానిని నెఱవేర్చఁజాలిన కొలఁది సంఖ్య  
గొప్పవారిలోఁ బూర్వాశ్రమమున (బ్రహ్మచర్యాశ్రమమున)  
మాధవచైతన్యలనియు, సన్న్యాసానంతరము చిరంతనా  
నందస్వామి యనియుఁ బేరువడసిన యీ గ్రంథకర్తగా  
రొకడు.

కొన్ని సంవత్సరముల క్రిందట వీరితో సల్లాప  
సౌఖ్యము ననుభవించుచు వివేకానందస్వాములవారి లేఖ  
లను తెనిగించి యాంధ్రలోకమునకు వికాసము కల్పింపుఁ  
డని నూచించితిని. నా నూచన యధిక ప్రసంగమని నాకుఁ  
దెలియకపోలేదు. నా యాతురత ఆ జిహ్వాపాపల్యమునకుఁ  
బాల్పడఁజేసినది. తమ మనోరథమును గర్తవ్యమును ఆ  
దిక్కుననే ప్రసరించియుండుటచేత అనాయాసముగ సంగీత

రించిరి. ఆ సంభాషణ నిమిత్తమాత్రము ; హేతువు వారి మనోరథము.

వేయిన్ని తొంబన్నూట యెనిమిదవ సంవత్సరమున ననగా ముప్పదియేడేండ్ల క్రిందట వివేకానందుల లేఖలను గుఱించి మైసూరు పట్టణములోఁ బ్రసంగించితిని. ఆ సభకు వచ్చినవారి మాటలనుబట్టి యా కాలమునకు వానికిఁ దగినంత ప్రాచుర్యము వచ్చియుండలేదని తోచినది. ఇప్పటికిని వచ్చియున్నదో లేదో విచార్యము. వివేకానందుల రాజయోగాది తత్వగ్రంథములకును, ప్రసంగములకును లభించినంత వ్యాప్తి వారి లేఖలకు రాలేదు కాబోలు.

ఇది యెంతయు శోచనీయము. భారతదేశములోఁ బ్రతియింటను ఉండవలసిన పుస్తకములలో నిదియొకటి. బాలికా బాలకుల్లెదును శ్రద్ధతోఁ బడేపడే చదువవలసిన పుస్తకములలో నిది యొకటి. నేను చిన్ననాడే దీనిని జదివితిని. నా యల్పజీవితమును గొంతకుం గొంత బహుశః తాత్కాలికముగా మేలునకుఁ దెచ్చుటకై పనికివచ్చిన గ్రంథములలో నిదియు, శ్రీరామకృష్ణ పరమహంసగారి దివ్యచరిత్రమును, ఉపదేశములును ముఖ్యములు.

ఈ లేఖలలోని విశేషము లెవ్వి? ఇవి అప్పుడప్పుడనేక ప్రదేశములనుండి వ్రాయఁబడినవి. వివేకానందులు హిందూత్వ ప్రచారార్థము 'అమెరికా' ఖండమునకు యాత్రసలుపునపుడు 'జపాను' మొదలైన మధ్యదేశములను దర్శించిరి. అచ్చటి స్థితిగతులను గమనించిరి. 'అమెరికా'

లోఁ జేరినపిదప ఆ దేశముయొక్క ఔన్నత్యమును, అచ్చటి స్త్రీపురుషుల విద్యాదిగుణసంపత్తిని జూచి యద్భుతముతో సహా ఆ మోదమును జెందిరి. అట్టి తరుణములఁగా హిందూ జనుల స్థితిగతులకును, ఆ యభివృద్ధిజెందిన దేశముల స్థితి గతులకును ఉండు వ్యత్యాసములు గ్రుడ్డివానికి నఁ గన్నులఁ గట్టినట్లు స్ఫురింపకపోవు. ఇక దివ్యదృష్టిఁ గలిగిన వివేకా నందుల సంగతిఁ జెప్పవలయునా ! చూచినది చూచినట్లు వ్రాసిరి ; తట్టినవి తట్టినట్లు తెలిపిరి ; ఎప్పుడెప్పు డేయే విషయములు గోచరించినో, యేయే యోజనలు ప్రభవితైనో వానిని వేడివేడిగా నివేదించిరి. అట్లనుటచే నిది శాశ్వతస్వములేని తాత్కాలికములైన సంచలన సంఘటన బుద్ధు దములనుట యేమాత్రము కాదు. వివేకానందునివంటి దివ్య దృష్టి, దీర్ఘదర్శిత్యముఁ గల యఖండ జ్ఞానులయందు యీగిక ములకు, సనాతనములకు భేదము అట్టె యుండదు. అనకాశ మప్పటిద కౌవచ్చును ; సిద్ధాంతమెప్పటిదియ.

ఈ తేఖలకు నుత్తేజకమైన కారణము వివేకానందుల దేశభక్తియు, దైవభక్తియు. 'దైవం పురుషరూపేణ', దేవునియందు నిజమైన భక్తిఁగలిగినవాఁడు మానవకోటి యందుఁ బ్రేమఁ జూపకపోడు. మఱియు, భగవంతుని కృపావిశేషముచే దాను ఉద్దేశించిన ప్రయోజనము లన్నియుఁ దప్పక నెఱవేఱునను విశ్వాసమును వహించినవాఁ డగును. జయము సిద్ధమని నమ్మినవాఁడు కార్యములయం దుత్సాహమును జూపును. ఈ తేఖలయందు దైవభక్తి,



మానవరక్తి, కార్యాసక్తి—ఇవి నిరంతర సంయోగముఁ  
దాల్చి జీవితాంధకారమును దొలఁగింపఁజేయు జ్యోతిగ  
నుండుట స్పష్టము.

మానవులయందలి ప్రేమ ముఖ్యముగాను సహజము  
గాను బ్రభవించి, ప్రవహించు రంగము తన దేశము, తన  
జాతి. భారతీయులపై స్వాములవారికుండు ప్రేమావేశము  
ఇంతింతనరానిది ; కులభేదములు, మతభేదములు మొదలగు  
వైషమ్యములచే నేమాత్రము దూషితము, పరిమితముకానిది;  
ఐనను జాలితోఁగూడికొన్నది. ఈ జాలి, శోకము, ఎందు  
లకు ? మన హీనస్థితినిగూర్చి. హిందువుల తత్త్వశాస్త్ర  
ములు, ధర్మోపదేశములు భావాంబరమున ఉచ్చస్థానము  
నధిష్ఠించియుండు నఖండతేదస్సులు. మఱి, వారి శీలము,  
దినదినవర్తనము, జీవితము వ్యక్తులనుబట్టి గణించినను సరే;  
సమష్టి సాంఘికముగా లెక్కించినను సరే ; చాలహీనము,  
దార్ద్రత్యపూరితము ; ఏకమత్యములేదు, పరస్పర విశ్వా  
సము తక్కువ. సత్యము విశ్వాసమున కాలవాలము. ఒకరి  
యం దొకరికి నమ్మకములేదన్న వీనిమాటయందు వానికి  
వానిమాటయందు వీనికి నమ్మకము లేదనుట. అనఁగా,  
వీఁడసత్యపరుఁడని వాఁడు, వాఁడరత్యపరుఁడని వీఁడు  
శంకించుట. సత్యము సామాన్యముగఁ బ్రవర్తిల్లనేని సంఘ  
మున నిట్టి సంశయము లుండవు. దాని సంఘటనము విఘట  
నము కానేరదు. హిందువులలో విద్య తక్కువ ; చాద  
స్తము లెక్కువ. తాత్రము లేదు ; బానిసల భావములు

తఱచు. కావున నిక్కమైన సాత్త్వికమును అరిచి. అర్జు-  
ముగ కయము, కౌముము పట్టినవారలు. కోటానఁగోట్ల  
జనులకు ఆనాఁడు ఒక్కపూటయైనఁ గడుపునిండ కూడు  
దొరకుట కష్టము.

ఏమీ! ఏహికమునుగుఱించి యంత తెలిసినవారు  
వర్తనమున నింత నీచస్థితికి రానేల? పరలోకమునకు  
సమీపస్థులగుటవలననా, ఈ లోకమునకు దూరులైరి?  
ఏహికాముష్మికములు పరస్పర విధ్వంసకములా? యన్యో-  
నాశ్రయములు కావా? ఒక్క భగవంతుఁడే కదా యీ  
రెంటికిని. గారణభూతుఁడు. ఒక్క బుగ్గనుండియ యొకవంక  
పాలు, నొకవంక విషముఁ బ్రవహించునా? హిందువులలో  
విచ్చిన్నమైన జీవితమును బునస్సంధాన మొనరించి యేకా-  
గ్రముగఁ బరినర్తించునట్లు చేయుట సాధ్యముకాదా? అట్టి  
పురోవృద్ధిష్ఠార్థము లెవ్వి? ఇత్యాది గంభీరములైన భావ-  
ములతో నిండి భారతీయులకును—అందుఁ బ్రధానముగా  
హిందువులకును — అమూల్యములైన వితర్కములతోను  
ఉపదేశములతోను నిండియున్న దీ లేఖాశృతి.

వ్యక్తికి సంఘమునకు, మతమునకుఁ బ్రకృత్యాది  
శాస్త్రములకు, ఇహమునకుఁ బరమునకుఁ, ద్యాగమునకు  
నాథకాభ్యుదయమునకు, శాంతమునకు క్రోధమునకు, విమ-  
ర్శనదృష్టితోఁ జూచినయెడలఁ బరస్పర నైరుధ్యము  
లేదనియు, నవినిర్మలమును నిరంతరమునైన సంయోగమును  
మనయందుఁ దాల్చిననే కాని, మన జీవితము పరిష్కారము,

పరిపక్వము, పరిపూర్ణము కానేరదనుట యీ లేఖల యమో  
ఘమైన సిద్ధాంతము.

కావుననే కదా మన భారతీయులలో నాబాల  
గోపాలమెల్లరును జదివి యనుష్ఠానమునకుఁ దెచ్చుకొన  
వలసిన మహత్తర గ్రంథములలో నిదియొక్కటి యని  
మొట్టమొదటనే నేను సాహసించి నివేదించియుండుట. ఈ  
కర్తవ్య మాండ్రులలో సులభముగ నెఱవేఱఁబడుటకునై  
చిరంతనానందస్వాములు తెనుఁగున నాకర్షణీయశైలియందు  
దీనిని రచించి మన కెల్లరకు వందనీయులైరి. వారి కృషికి  
వారు కోరు ఫలమొక్కటియ. మన మొక్క శీలాభివృద్ధి,  
మన దేశముయొక్క పురోవృద్ధి. వీనికై నలసిన ప్రయత్నము  
లను ద్రికరణశుద్ధిగఁజేసి, వారి ఋణమును దీర్చి, వారికి  
మనకృతజ్ఞతను దెలిపి ధన్యులమగుదుముగాక యని నా  
ప్రార్థన.

పద్మప్రభాస,  
చిత్తూరు,  
9-2-'46.

కట్టమంచి రామలింగారెడ్డి





శ్రీ వివేకానందస్వామి

నమో భగవతే శ్రీరామకృష్ణాయ !

# శ్రీ వివేకానంద లేఖావళి

(1)

ఆంట్ పురము, ఫిబ్రవరి, 1888.

‘మాస్టర్’ మహాశయా—మీకు కోటినమస్కారములు !  
రామకృష్ణహృదయమును సరిగా ప్రకటించి మించితిరి.

ఏకొండతో, ఆహా ! కొండలుమాత్రమే ఆతని  
తత్త్వము నావగాహము చేసికొందురు !— భవదీయుడు,  
—వివేకానందుడు.

మఱియొకమాట, నాహృదయము ఆనందసాగరమున  
ఓలలాడుచున్నది— ఇలలో నిక శాంతిసామ్రాజ్యమును  
స్థాపింపజేయు నాతని తత్త్వామృతమున గ్రుంకులిడువానిని—  
దానిని లోకమునకు అందజేయు వానిని— జూచినంతనే  
ఉన్నత్తుడను గానేలయని నాకు ఆశ్చర్యము !

(2)

బృందావనము, 12-8-1888.

మహాశయా—...పట్టణవాసుల మనస్సు సంకుచిత  
మైపోవును...  
—మీ వివేకానందుడు.

(3)

ఓం నమో భగవతే శ్రీరామకృష్ణాయ :

వరాహనగరమఠము, 19-11-1888.

పూజనీయా—మీరంపిన రెండుపుస్తకములును అందినవి. ఉదారహృదయమును అద్భుతప్రేమానురాగములను బ్రకటించు మీలేఖను జదివి బ్రహ్మానందభరితుడనైతిని. అయ్యా, తిరిపె మెత్తుకొని జీవించు నావంటివానిపై మీరింతటి దయ చూపుట నాపూర్వజన్మ పుణ్యఫలమనుటకు సందియము లేదు. వేదాంతగ్రంథముల నొసగి, మీరు నన్నేగాక శ్రీరామకృష్ణసన్న్యాసి బృందమునంతను యావజ్జీవము మీయెడ కృతజ్ఞతాబద్ధుల నొనర్చినారు. వారందఱును మీకు ప్రణతు లొనర్తురు. పాణినీయవ్యాకరణ ప్రతికిగాను మిమ్ము నే నడిగినది నాకొక్కనికోసమే కాదు; ఈ మఠమున నిజముగా విశేషమైన శాస్త్రప్రపాసంగము జరుగుచున్నది. వంగదేశమున వేదములువెనుక బడిననని చెప్పవచ్చును. ఈమఠమున అనేకులు సంస్కృతపరిచయము గలవారై వేదసంహితలను బరింప నుద్యుక్తులైయున్నారు. చేయవలసిన కార్య మేదియైనను తుదముట్టువఱకును చేయవలయునని వారియభిప్రాయము. కావున పాణినిని యుగముగా జదివిననేకాని వైదికవాఙ్మయమున సమగ్రమైన పాండితి సంపాదించుట అసాధ్యమని నానమ్మకము, అందువలననే ఈ పుస్తకముయొక్క ఆవశ్యకత. చిన్ననాట మేము చదివిన ముగ్ధబోధవ్యాకరణము లఘుకౌముదికంటె

పెక్కువిషయములలో శ్రేష్ఠము. ఎనను స్వయముగా మీరు  
మహాపండితులు కావున ఈవిషయమున మాకు మీరే  
చెప్పదగినవారు. అష్టాధ్యాయి (పాణినీయము) పఠింపదగిన  
దని మీరు భావించిన, (మీకు ఏయిబ్బందియు లేనియెడల)  
ఏతత్ప్రతిని బంపి మమ్ము యావజ్జీవము కృతార్థతాబద్ధుల  
నొనర్తురుగాక. కార్యదీక్షాపదలకును బుద్ధికుశలులకును ఈ  
మఠమున లోపము లేదు. గురుదేవుని యనుగ్రహమున  
అచిరకాలముననే వారు పాణినిని వశమొనర్చుకొని వంగదేశ  
మున వేదములను పునరుద్జీవింప జేయగలరని నాఆశయము.

నాగురుదేవుని యుపదేశములను గొన్నిటిని ఆతని  
సహజసరళభాషయం దొకమహనీయుడు రెండుసంపుటము  
లుగా ప్రకటించియున్నాడు, ఏతత్ప్రతులను రెండిని నాగురు  
దేవుని రెండు ఛాయాపటములను మీకు బంప ననుష్ఠా  
యిండు : వానిని స్వీకరించి మమ్మానందింప జేయుదురని  
నమ్ముచున్నాను. ఇప్పుడు నా ఆరోగ్యము తేలుకొనినది ;  
రెండుమూడునెలలలో మిమ్ము కలిసికొను మహాభాగ్యము  
నాశించుచున్నాను...— దానుడు, వివేకానందుడు.

(4)

ఈశ్వరో జయతి !

నరాహనగరము, 4-2-1889.

పూజనీయా—కొన్ని కారణములచే మనస్సు నేడు ఆం  
దోళనము నొందియున్నది, ఏమియు తోచకున్నది.  
ఈస్థితిలో దివ్యకాళీనగరమునకు నన్నాహ్వానించుచు మీరు

వ్రాసిన లేఖ అందినది. మీపిలుపును విశ్వేశ్వరాజ్ఞగా గ్రహింతును. నా గురుదేవుని జన్మభూమికి ఇప్పుడు యాత్ర చేయబోవుచున్నాను; అచట కొన్నిదినము లుండి, మీ సమక్షమునకు వత్తును. కాశీక్షేత్రదర్శనమున—కాశీ విశ్వేశ్వరదర్శనమున—భక్తిమయుడు కానివాడు పాపాణన్మృదయుడు...అంతయు విశ్వేశ్వరసంకల్పము ... చా ను డు, —వివేకానందుడు.

(5)

ఈశ్వరో జయతి !

కలకత్తా, 4-7-1889.

పూజనీయా—...కాని యిప్పుడు నాబాధ వేటు. కరుణానిధియగు పరమేశ్వరునియందు నేను సమస్తము కోల్పోలేదు—కోల్పోనుండను లేదు; వేదశాస్త్రములందు నావిశ్వాసము అచంచలము. కాని ఆతేండ్లుగా నాజీవితము సర్వవిధములైన యిడుమలతోడను ఆటంకములతోడను నిండియున్నది—అది యీశ్వరేచ్ఛ. 'ఆదర్శశాస్త్రము' ను గనుగొంటిని; ఆదర్శపురుషుని కనులార గాంచితిని; కాని తుదముట్టువఱకును దేనిని సాధింపజాలకున్నాను. ఇదియే నా మహావేదన...—చా ను డు, —వివేకానందుడు.

(6)

ఈశ్వరో జయతి !

వరాహనగరము, కలకత్తా, 7-8-1889.

పూజనీయా—నాకు కొన్ని శంకలు గలవు. సంస్కృతమున సమధికజ్ఞాన సంపన్నులగు మిమ్ము ఈ క్రింది



ప్రశ్నలకు సమాధానము ననుగ్రహింప వేడెదను.

1. జానశ్రుతినిగూర్చియు జాబాలతనయుడగు సత్య కామునిగూర్చియు వేదములం దుపనిషత్తులలో దక్క మతే చ్చటనైనను జెప్పబడియున్నదా? \*

2. నూత్రభౌష్యమున శంకరాచార్యుడు స్మృతి నుదాహరించునపుడు సర్వసాధారణముగా మహాభారతి ప్రమాణములను సూచించుచును. కాని గుణకర్మములపై — అనగా అర్హతపై — వర్ణవ్యవస్థ ఆధారపడియున్నదనుటకు మహాభారతమందలి భీష్మపర్వమునను, అజగర — ఉమామహేశ్వర — ఉపాఖ్యానములందును మనకు విస్పష్టమైన నిదర్శనములు కనబడుచుండ, వీనిని ఆతడు తనరచనములందు ఉదాహరించి యున్నాడా?

3. పురుషసూక్తమున వర్ణ వ్యవస్థను గూర్చిన వర్ణన అయ్యది పరింపరానుగతమని తెలుపుట లేదు. — పరింపరానుగతమనుటకు వేదములందున్న నిదర్శనములేవి?

4. శూద్రుడు వేదాధ్యయనము చేయరాదని చెప్పుటకు శంకరాచార్యుడు వేదములనుండి ప్రమాణమును దేనిని చూప

\* ఈ ప్రశ్న సాగాంశ మిది: నూత్రభౌష్యమున శంకరాచార్యుడు 1. iii. 34-37 నూత్రములను వివరించుచు శ్రుతులలో నుపబడినరీతిని కేవలము వారు శూద్రులు కారు కావుననే జానశ్రుతి సత్యకాములకు వైకృతబోధ చేయబడినదని నిరూపింపజూచును. శంకరాచార్య వ్యాఖ్యానానంతరము సైతిము ఈ ఘట్టము సందేహస్పదముగ నే యుండుటచే ఈ వ్యక్తులనుగూర్చి వేదములలో మతే చ్చటనైనను సూచింపబడినదాయని స్వామిప్రశ్న.



జాలకపోయెను. యజ్ఞమునకు (శూద్రుడు) అనధికారి కావున ఉపనిషదాదులను పఠించుటకును అనధికారియనుటకు, “యజ్ఞేనవక్ష్యప్తః” \* అని మాత్రమే ఆతడు ఉదాహరించును. కాని “అథాతోబ్రహ్మజిజ్ఞాసా” † యను సూత్రమునకు వ్యాఖ్యానమున వైదిక మంత్రబ్రాహ్మణాధ్యయనమునకు పూర్వము ఉపనిషదధ్యయనము అనంగీకృతమనుట విరుద్ధము కావునను, వైదికకర్మకాండకును జ్ఞానకాండకును నడుమ నెట్టి పౌర్వాపర్యము లేకుండుటచేతను (ఈ సూత్రమున) ‘అథ’ యనగా ‘వేదాధ్యయనానంతరము’ అని యర్థముకాదని యా యాచార్యుడే నక్కాణించును. కాబట్టి వైదికకర్మకాండను అధ్యయనముచేయకయే బ్రహ్మజ్ఞానము నందవచ్చునని దీనిచే స్పష్టము. యజ్ఞయాగాచరణమునకును జ్ఞానమునకును పరస్పరసంబంధము లేనిచో “ఈ హేతుబలము చేతనే” యని యొక ఉపపాదనమును చేర్చి యాచార్యుడు స్వవచనవ్యాఘాతము చేసికొననేల? శూద్రు డెందుచే ఉపనిషదధ్యయనము చేయరాదు?

ఒక క్రైస్తవసన్న్యాసి రచించిన Imitation of Christ (క్రీస్తుధర్మావలంబనము) అను గ్రంథమును తమకు బంపుచున్నాను. ఇది యొక అద్భుతమైన గ్రంథము. క్రైస్తవులలో సైతము అట్టి యఖండత్యాగ వైరాగ్యములును వాస్తవ

\* “శూద్రుడు (వైదిక) యజ్ఞాధికారిగా భావింపబడడు” — తెత్తిరీయ సంహిత, vii. i. 1. 6.

† వ్యాసుని వేదాంతసూత్రములందిది మొదటిది. “కావున ఇప్పుడు బ్రహ్మజిజ్ఞాస ప్రారంభమగుచున్నది” అని యర్థము.

భక్తియు నెలకొనియుండెనా యని యబ్బురపడుదుము.  
బహుశః తామిది పూర్వమే చదివియుండవచ్చును, లేని  
యెడల దయతో దీనిని జదివిన నాకు అఖండానందదాయ  
కము. —దాసుడు, —వివేకానందుడు.

(7)

నరాహునగరము, 17-8-1889.

మహాశయ! — ఇటీవల మీ రనుగ్రహించిన లేఖనుబట్టి  
చూడ. భక్తిపూర్వకముగా మిమ్ములను సంబోధించి  
నందులకు మీరు కలనరమొందినట్లు కనిపించుచున్నది. మీ  
దివ్యగుణగణములను జూచి నే నట్లు సంబోధింపవలసి వచ్చి  
నది కావున అది నాదోషము కాదు. మీ యుదారగుణములచే  
నే నా కృష్ణుడనై న తేటగునుబట్టి పూర్వజన్మముల నుండియు  
మన కేదియో సంబంధముండియుండవలయునని పూర్వ మొక  
లేఖలో వ్రాసియున్నాను. మహానీయత, ఉదారత, పవిత్రత. —  
ఇవి యెచ్చటనున్నను పూజ్యభావమున వినమితశిరస్కుడిను  
గావలసినదే — ఈ విషయమున గృహస్థుడనియు సన్న్యాసి  
యనియు నేను భేదమును పాటింపజాలను — శాంతి శాంతి  
శాంతి! ప్రతిష్ఠయందలి పేరాసచే — “ఉదరనిమిత్తం బహు  
కృత వేషః” అనునట్లు నేనొకపాధికి సన్న్యాసము వదిలిం  
చుచు, ఉభయభ్రష్టులై తిరుగాడు నేటిసన్న్యాసి బ్రువులలో  
లక్షకొక్కరైనను మీవలె ఉదారహృదయు లగుదురుగాక  
యని నాప్రార్థన! మీ సద్గుణపుంజములనుగూర్చి వినిన నా  
బ్రాహ్మణసోదరశిష్యులు మీకు తమ సాష్టాంగవందనములను  
సమర్పించుచున్నారు.

నే నడిగిన ప్రశ్నలకు మీ రొసగిన సమాధానములచే ఒకదానివిషయమున నాభ్రమ తొలగినది. ఇందులకై శాశ్వతముగా మీయెడ కృతజ్ఞతాబద్ధుడను. మహాభారతాది పురాణములలో దెలుపబడిన రీతిని వర్ణవృక్ష గుణములపై నాధారపడియున్నదనుటకు శంకరాచార్యుడు ఇదమితముగా నేయభిప్రాయము నైనను ప్రకటించెనా యనునది నాప్రశ్నలలో మఱియొకటి. ప్రకటించిన అది యెచ్చట నున్నది? సనాతనాభిప్రాయముననుసరించి ఈ దేశమున వర్ణవృక్ష పరంపరానుగతమనుటకు నాకు సందియము లేదు; మఱియు స్పార్శ్యములలో బానిసలకంటెను అమెరికనులలో నీగ్రోలకంటెనుగూడ శూద్రులు ఒక్కొక్కప్పుడు విశేషముగా హింసింపబడిరనుటకును సందియములేదు! నన్నడిగితిరా, ఈవర్ణవిషయమున ఏపక్షమునను నాకు అభిమానము లేదు; ఏమందురా, ఇది సాంఘికవ్యవస్థయనియు గుణకర్మ విభేదముపై నాధారపడియున్నదనియు నాకు తెలియును. అదియునుగాక గుణకర్మములకు అతీతుడు కాదలచినవాడు హృదయమున జాతిభేదములకు ఎడమిచ్చుట మహాహానికరము. మదీయ గుర్వనుగ్రహమున ఈవిషయములలో నాకు గొన్ని స్థిరభావములు కలవు; కాని మీయభిప్రాయములను అరయుటచే కొన్ని భావములు మఱింత బలపడుటకును మఱి కొన్ని పరిష్కృతమగుటకును అవకాశము చిక్కును. వేలు వంగనిదే వెన్నెనను దొరకదు—కావున మిమ్ము మఱికొన్ని ప్రశ్నలడిగెదను. వేలువిధముగా దలపక, నన్ను అజ్ఞానిగను బాలునిగను గణించి, దయతో తగుసమాధానముల నొసగుడు.

1. వేదాంతసూత్రములు దెలుపు ముక్తియు అవ  
ధూతగీతాదులలో జెప్పబడిన నిర్వాణమును ఒక్కటియేనా?

2. “జగద్వ్యాపారవర్జం ప్రకరణా దసన్నిహిత  
త్వాచ్చ” \* అను సూత్రము ననుసరించి పరిపూర్ణమగు  
ఈశ్వరత్వమును ఎవ్వరును పొందజాలనిచో ఇక నిర్వాణ  
మనగా నేమి?

3. “వ్యాససూత్రములు నాకు అర్థమైనవి. అవి  
జ్యోతిషము, కాని భాష్యకారుడు వానిని అజ్యోతిషర

\* వేదాంతసూత్రము, 4-4-17. — కనుక బ్రహ్మసానుకలు  
ఈశ్వరసాయుజ్యము నొందుదురు. ఆ క్రింది వారల యైశ్వర్యమునకు—  
శక్తిసామర్థ్యములకు—అనధి కలవా, లేదా యని శంకించినచో,  
“అహోతి స్వారాజ్యం” (వారు స్వరాజ్యము నొందుదురు); “సర్వేవై  
శవా బలిమావహంతి” (శేవతలందఱు నాతని బూజింతురు); “శేషాం  
సర్వేషు లోకేషు కామచాగో భవతి” (సమస్తలోకములందును వారి  
కోరిక తీజేఱును)—ఇట్టి ప్రతివాక్యముల ననుసరించి వారల యైశ్వ  
ర్యము నిరవధికమని చెప్పవలసియుండుననుట పూర్వసత్తము. ఈ  
సూత్రము సిద్ధాంతమును వలపుచు, వారల యైశ్వర్యము సావధికము—  
జగద్వ్యాపారవర్జము (అనగా జగత్సృజనాదిశక్తి నిరహితము) అని  
చెప్పును. జగన్నియమనశక్తివి నా ముక్తులకు అణిమానిస్థి అన్నియు  
గలుగును. జగన్నియమనశ్చేద్యమయిన, అది నిత్యపరిపూర్ణుడగు ఈశ్వ  
రునిజే. ముక్తులు తమతమమానసులతో గూడియుండుటచే వారివారి  
సంకల్పములు భేదింపవచ్చును—ఒకడు సృష్టింతమనాకొన్న మఱియొకడు  
సంహార మొనర్ప నిచ్చగింపవచ్చును. కావున జగన్నియమనమున ఒక్క  
యీశ్వరునికేగాని యితరులకు అధికారములేదు: ప్రకరణమువలన  
అనగా పూర్వోత్తర సందర్భములవలనను, నిత్యిరుద్ధవచనములు ఇతరము  
లేనియు లేకుండుటవలనను ఇట్లు తేలుచున్నదని భావము. (చూ. బ్రహ్మ  
సూత్రశంకరభాష్యము, 4-4-17.) కావున ఈ జగద్వ్యాపారము ఇట్లు

మొనర్చుట నాకు అర్థముకాకున్నది'' అని చైతన్యదేవుడు పూరీలో సార్వభౌమపండితునితో బలికెనట. నిజమా? ఈ విషయమున చైతన్యదేవుడు ప్రకాశానంద సరస్వతితో వాదించి గెలిచెననుట ఇతిహాసప్రసిద్ధము. వ్యాసనూత్రములపై చైతన్యదేవకృత భాష్యమొకటి ప్రకాశానందుని మఠమున నున్నట్లు వదంతికలదు.

4. తంత్రశాస్త్రములలో శంకరాచార్యుడు ప్రచ్ఛన్నబౌద్ధుడని చెప్పబడియున్నది; బౌద్ధమహాయాన గ్రంథమగు 'ప్రజ్ఞాపామితము' న దెలుపబడిన భావములకును ఆచార్యునిచే బ్రతిపాదింపబడిన సిద్ధాంతములకును తేళమును భేదముకానరాదు. మనము దేనిని 'బ్రహ్మము' అందుమో అదియే బౌద్ధుల 'శూన్యము' అని పంచదశికారుడును వచించును. వీని యన్నిటియొక్కయు తాత్పర్యమేమి?

5. వేదప్రమాణమునుగూర్చి వేదాంతనూత్రములలో హేతువులు తెలుపబడకుండుటకు కారణమేమి? దేవుడు కలడనుటకు వేదములే ప్రమాణమని మొదట చెప్పబడినది; పిమ్మట "యస్య నిశ్వసితం వేదాః" (ఈశ్వర నిశ్వాసమే

భగవానునకుమాత్రమే చెందినదై యున్న పక్షమున "నిర్వాణమున జీవుడు పూర్తిగా ఈశ్వరునియందు లీనమగును" అనుటలో అర్థమేమని స్వామిశంక.

వేదాంతవిజ్ఞానపరిపూర్ణతను బడయుటకుమొందు స్వామి జైజ్ఞానికపరిణామమును ఈ ప్రశ్నలు నూచించుచున్నవని మనము గుర్తింపవలసియున్నది. విజ్ఞానవికాసమున వేదశాస్త్రములను ఆచారములను స్వామి యెట్లు క్రమముగా అవగతమొనర్చుకొనెనో మన కిందు ద్యోతకముకాగలదు.

వేదములు) అనువచనము వేదమునకు ప్రమాణమని చెప్పబడినది, ఇందు అన్యోన్యశ్రయదోషము లేదా?

6. కేవలతత్త్వముచే తత్త్వనిర్ణయము చేయజాలము కావున శ్రద్ధకావలయునని వేదాంతము నెలుపును. అగుచో న్యాయ సాంఖ్యదర్శన సిద్ధాంతములందు లవలేశము దోషము తోచినను వానిపై తార్కికశరపరంపర కురియింపబడుటకు హేతువేమి? అదిగాక, ఎవరిని నమ్ముట? ప్రతివ్యక్తియు తన యభిప్రాయమే సిద్ధాంతమనుటకు సివమాడుచున్నట్లు కాన్పించును; వ్యాసు ననుసరించి చూచిన, “సిద్ధానాం కపిలోమునిః” \* అని చెప్పబడిన కపిలమహామునిగూడ భ్రమపతితుడై యున్నాడే కాని వ్యాసుడే విశేషమైన భ్రమపతితుడేమో యెవరు చెప్పగలరు? కపిలుడు వేదముల నర్థము చేసికొనజాలక పోయినా?

7. న్యాయదర్శనము ననుసరించిచూచిన, “బ్రహ్మను భూతి నందినవారివాక్యమే శబ్దము లేక వేదము”; కాబట్టి ఋషులు సర్వజ్ఞులు. అగుచో, సూర్యసిద్ధాంతమునుబట్టి చూచినపుడు అతిసామాన్యమైన వ్యతీష విషయములను పారు ఎఱుగకొండిరిని తేలుచున్నదే— ఎట్లు? భూమి త్రికోణాకారముగా నున్నదనియు, వాసుకియను పాము భూమిని భరించుచున్నదనియు— ఇత్యాదివిషయములనుగూర్చి ప్రస్తా

\* భగవద్గీత, 10-26. తన వేదాంతసూత్రభాష్యమున 2-1-1-వ సూత్రమును వివరించుచు శంకరాచార్యుడు వైదిక కపిలుడును సాంఖ్య కపిలుడును ఒక్కరేనాయను విషయమున సంశయమును వెలిబుచ్చును.



మీరు వీరిమాటలను తెలివితేటలను నమ్ముకొని మనము సంసారసాగరమును తరించుటెట్లు ?

8. సృష్టివ్యాపారమున భగవంతుడు మన సుకృత దుష్కృత కర్మములపై సాధారణమైన పక్షమున మనము వానిని భజించుటవలని ప్రయోజనమేమి? “లలాట లిఖితా రేఖా పరిమాణం నశక్యతే” అనునట్లు “లలాటలిఖితము ఎట్లైనను జరుగనున్నపక్షమున, ఓ తల్లీ! ఈ దుర్గానామ స్తోత్రాదులవలని ఫలమేమి?” అను నరేశచంద్రుని చక్కని కీర్తన మొకటి కలదు.

9. ఒకేవిషయము నుద్ఘాటించు బహు ప్రమాణ వచనములను ఏ యొకటిరెండు తద్విరుద్ధవచనములచేతనో అప్రమాణములని తలచుట సమంజసము కానేరదు. కాని చిర కాలానుగతములగు మధుపర్కాది ఆచారములు, “అశ్వాలంబంగవాలంబం సన్న్యాసం పల్పైత్యకం, దేవ రాచ్చ సుతోత్పత్తిః కలా పశ్చవివర్జయేత్” \*—ఇట్టియే ఒకటి రెండువచనములచేతనో ఎట్లు ఖండితమగును? వేద

\* అశ్వమేధయాగము, గోమేధయాగము, సన్న్యాసము, శ్రాద్ధమున మాంససమర్పణము. భర్తవలన సంతానమొందనిచో వంశము నిలువబెట్టుటకుగానూ మఱివలన సంతానముగనుట—ఇవి యొందును కలియుగమునకు నిషేధింపబడినవినుట. ఇందు సన్న్యాసమును శంకరాచార్యులు పునరుద్ధరించెనని కొందఱు.

అతిథిపూజయందు సాధారణముగా తేనె, పెరుగు మొదలగు వానితో గోమాంసముగూడ—ఇదియే మధుపర్కము—అతిథికి సమర్పింపబడుచుండెడిది.

ములు సార్వకాలికములైనచో, “ఈ ధర్మము న్వాపన  
యుగమునకు” “ఈ ధర్మము కలియుగమునకు” — అని  
యీ విధముగా ప్రత్యేకించుటేటి న్యాయము?

10. వేదములను వెలువరిచిన భగవానుడే వానిని  
త్రోసిరాజనుటకు మఱల బుద్ధభగవాను డయ్యెను; దీనిగో  
దేనిని అనువర్తించుట? — ముందటిదా, వెనుకటిదా, ది  
ప్రామాణికము?

11. కలియుగమున వేదమంత్రములు నిష్ఫలమని  
తంత్రములు వచించును. ఏ శివునియాజ్ఞను — ఏ పరమేశ్వ  
రునియాజ్ఞను — పరిపాలింపవలయును?

12. వాసుదేవ సంకర్షణాదికమగు చతుర్వ్యూహ  
మును ఆరాధించుట తగదని వేదాంతనూత్రములగో  
వ్యాసుడు తెలుపును; తిరిగి ఆ వ్యాసుడే ఈ యారాధన  
వలని మహాపుణ్యఫలములనుగూర్చి భాగవతమున ఉపన్య  
సించును! ఈ వ్యాసుడేమి పిచ్చివాడా?

ఇవిగాక, ఇట్టి సంశయము లనేకములు నాకుగలవు;  
మీ యనుగ్రహమున వానిని నివర్తించుకొనగలనని ఆశించు  
చున్నాను. ఇట్లుపైన వానిని మీకు విన్నవించుకొందును.  
సముఖముననేకాని యిట్టి ప్రశ్నలన్నిటిని వెలువరుచుట  
సాధ్యపడదు; అనుకొనినంత తృప్తియు గలుగదు. కావున  
ఈసంగతుల నన్నిటిని మిమ్ము సందర్శించునపుడు నివేదించు  
కొన గోరెదను. గుర్వనుగ్రహమున మిమ్ము అచిరకాలము  
ననే కలిసికొన నాశించుచున్నాను.

ధర్మానుష్ఠానమున ఆత్మవికాసము నందిననేకాని,  
 కేవల హేతువాదముచే ఈ విషయములనుగూర్చి యిదమిత్థ  
 మని నిర్ణయింపజాలమని వినియున్నాను. కాని ప్రారంభ  
 మున కొంతనఱకై నను సంతృప్తి ఆవశ్యకమైనట్లు కాన్పిం  
 చును. — దానుడు, — వివేకానందుడు.

(8)

అక్టోబరు, 2-9-1889.

మహాశయా — కొన్నిదినముల క్రితము దయతో మీరు  
 వ్రాసిన రెండు లేఖలను అందుకొంటిని. మీయందు  
 అద్భుతమగు జ్ఞానభక్తి సమన్వయమును గాంచి యమిత  
 తానందము నందుచున్నాను. తర్కిమును — వాదమును —  
 విడిచిపెట్టుమని మీరు నాకుచేసిన హితోపదేశము నిజమే —  
 నిజముగా పరమావధియు అదియే. “భిద్యతే హృదయ  
 గ్రంథిః, భిద్యతే సర్వసంశయాః, క్షీయతే చాస్యకర్మాణి,  
 తస్మిన్ దృష్టే పరావరే.”\* కాని నా గురుదేవుడు నచింతెడి  
 రీతిని కూడాను నీటిలో ముంచునపుడు బుడబుడమని ధ్వని  
 చేయును. కాని నిండినంతనే నిశ్శబ్దముగా నుండును; నా  
 స్థితియు నిట్టిదేయని గ్రహింపుడు. బహుశః రెండు మూడు  
 వారములలో మిమ్ము కలిసికొనగలను — భగవాను డీకోర్కె  
 నీడేర్చుగాక! — దానుడు, — వివేకానందుడు.

\* మండకోపనిషత్తు, 2-2-8. పరమాత్మ దర్శనమున హృదయ  
 గ్రంథులు(అనగా అజ్ఞానము) భేదితమగును, సర్వసంశయములును విచ్ఛిన్న  
 మగును, (అట్టివాని) సమస్తకర్మములును క్షయించును అని భావము.

(9)

వైశ్యనాథము, 26-12-1889.

మహాశయా—...కాని నా హృదయము కాశీయాత్ర<sup>క</sup>  
ఆత్రపడుచున్నది. కొంతకాలము అచటనుండి, విశ్వ  
నాథుడును అన్నపూర్ణయు నా భాగ్యచక్రము నెట్లు త్రిప్పు  
దురో చూడవలయునని నా ఆశయము. నా మనోనిశ్చ  
యము కొంచె మించుగా ఇట్టిది— “జీవితసమర్పణమో,  
ఆదర్శసిద్ధియో” \*—కావున ఓ కాశీవిశ్వేశ్వరా! నాకు తోడ్ప  
డుము !—దాసుడు, —వివేకానందుడు.

(10)

రాజపురము, 21-1-1890.

మహాశయా—...ఇచట అంతయు బాగుగనే యున్నట్లు  
కాన్పించుచున్నది. జనులందఱును పెద్దమనుష్యులేకాని  
వేషభాషాదులలో పాశ్చాత్య వ్యామోహితులై యున్నారు.  
శోచనీయము—పాశ్చాత్యభావానుకరణమనిన నాకు ఎంత  
మాత్రము కిట్టదు ; నే నిందులకు ప్రబల విరోధిని... ఏమి  
పనికిమాలిన నాగరికతను ఈ విదేశీయులు మన దేశము  
లోనికి దిగుమతి చేసినారు ! ఏమి లాకక మహా మోహ  
మును సృజించినారు ! విశ్వనాథుడు ఈ దుస్థిల మనస్కు  
లను కాపాడుగాక !...

మఱియొక మాట. శుకదేవుని జన్మస్థానమగు ఈ

భారతదేశమున వైరాగ్యము పిచ్చితనమనియు పాపమనియు  
భావింపబడుట, ఆహాహా ! మన దురదృష్టము గదా !

\* “శరీరం నా పాతయామి, మత్తం నా సాధయామి.”

ప్రియుష్మంతుడగు—, నీవు తేమముగా ఉన్నావని  
 తలచెదను. నీ సాధనలను సాగింపుము. వినమ్రతతో  
 సర్వజనులకును సేవకభావమున సేవచేయుము. నీ వెవ్వరి  
 సన్నిధినున్నావో వారి దాసుడనని చెప్పుకొనుటకుగూడ—  
 వారి పాదధూళిని తలదాల్చుటకుగూడ—నే ననర్హుడను—  
 వారంతటి మహానీయులని గ్రహించి, శ్రద్ధాభక్తులతో  
 వారిని సేవింపుము. వారు నిన్ను తిట్టినను, ఒకవేళ బాధిం  
 చిననుగూడ కోపముచెందకు. స్త్రీలతో ఎన్నడును సహ  
 వాసముచేయకు. మెల్లమెల్లగా కష్టసహిష్ణుత నలవరుచు  
 కొనుము; క్రమముగా భిక్షాటనముచే శరీరపోషణ చేసికొన  
 నలవాటు చేసికొనవలయును. రామకృష్ణభగవానుని నామ  
 స్మరణ చేయువా రెవ్వరైనను వారు నీ గురువులని గ్రహిం  
 పుము. ప్రతి వ్యక్తియు యజమానుడై చరింపవచ్చును.  
 కాని సేవకుడై చరించుట బహు కష్టసాధ్యము. స్థిరమైన  
 గురుభక్తియు, అచంచలమైన ఓరిమియు, పట్టదలయు,  
 తేనిదే ఏమియు సాధింపజాలమని—ఇది ముమ్మాటికిని  
 నిశ్చయమని—గ్రహింపుము. ధర్మనిష్ఠాపరుడనై యుండ  
 వలయును. ధర్మమార్గమునుండి ఏమాత్రము చ్యుతినొందినను  
 శాశ్వతముగా అధోగతియే—ఆపుడు, —వివేకానందుడు.

(12)

ఓం నమో భగవతే రామకృష్ణాయ !

గాజీపురము, 1890.

మహాశయా—అనుతాపపూర్వకమగు మీ లేఖ నందు  
 కొంటిని...సాధుసేవవలన గణుతింపదగిన ఫలమేమియు

అభింపలేదని మీరు విచారించుచున్నట్లున్నది—యథార్థమనియు, యథార్థముకాదనియుగూడ చెప్పవలసియున్నది; పరమపురుషార్థసిద్ధిని—పరమానందప్రాప్తిని—మీరు లక్షించినచో ఇది యథార్థము. కాని యేస్థితినుండి మీరు (పారమార్థికసాధనను) ప్రారంభించితిరో గమనించినచో, పూర్వము పశుస్థితిలోనుండి ప్రస్తుతము మానవస్థితి నందియున్నారనియు ఇకముందు దేవత్వము నొందగలరనియు, లేదా, సాక్షాత్ దేవుడే కాగలరనియు మీరు వెల్లడి కాగలదు. అదిగాక, ఈ విధమైన విచారము—అసంతృప్తి—కలుగుట చాల మంచిది, వికాసమున కీదిమూచన. ఇది కలుగనిదే ఎవ్వరును ఉన్నతి నందజాలరు. పాగచుట్టి వెంటనే పరమేశ్వరుని దర్శించువాని వికాసము ఇక సంతతితో సరి. హృదయపరితాపకరమగు నిరంతరమైన యీ అసంతృప్తి కలిగినందులకు నిజముగా మీరు ధన్యులు—ఇక నే విధమైన భయమును ప్రమాదమును లేదని నిశ్చయముగా నమ్ముడు... ఓరిమియే విజయమునకు పరమసాధనమని ప్రాజ్ఞులగు మీరు చెప్పనక్కఱలేదు. కుష్టులమగు మేమే ఈ విషయమున మీవద్ద విశేషముగా నేర్చుకోవలసియున్నదనుటకు నాకు సందియములేదు. సమాలోచనాపరులగు మీ కింతకంటె చెప్పవలసినదిలేదు. మానవునకు రెండు చెవులు, కాని ఒకే నోరు. నిష్కపటవాక్కు, పెద్ద వాగ్దానములుచేయ వెనుదీయుట—మీ కివి జన్మసిద్ధములు. వీనిని జూచి మీపై నా కొక్కక్కప్పుడు కోపము వచ్చుచుండును; కాని ఆలోచించి చూచినమీదట వివేకముతో వర్ణించినవారు మీరే యని



తోచును. “Slow but sure” (మందగతియే కాని గమనము నిశ్చయము)... ఏమైనను లోకమున సర్వము మానవుని వచనములపై నాధారపడియున్నది. ఒకని వాక్కుల అంతర్ధార్థమును గ్రహింప నందఱును సమర్థులుకారు. మఱియు ఎవ్వరిహృదయమునైనను చిరసహవాసముననే కాని గ్రహింపజాలము... ధర్మమనునది శాఖాసంప్రదాయములలో లేదు, ఆర్థాటమునను లేదు—మన గురుదేవుని యీ యుపదేశములను మీరేల మఱతురు?... ఇది గమనించి, చపలులము, కుఱ్ఱులము అగు మా లోపములను అన్నిటిని మీ పిల్లవానివిగా భావించి, దయతో సహించి, క్షమింపుడు...—మీ స్నేహస్పదుడు, —వివేకానందుడు.

మఱియొక మాట. అమ్మ (శారదామాతృదేవి) వచ్చియున్నయెడల నా ప్రణామసహస్రములని తెలిపి, అచంచలదీక్షగలిగియుండునట్లు నన్నాశీర్వాదింప వేడుడు. అది యీ శరీరమున సాధ్యముకాదో, శీఘ్రముగా ఈ శరీరము పతనము నొందుగాక! —వివేకానందుడు.

(13)

గాజీపూరము, 4-2-1890.

మహాశయా—దయతో మీరు వ్రాసిన లేఖ అందినది; మహాదృష్టవశమున పవ(నా)హారి బాబా దర్శనమంది, ఆతనితో ప్రసంగించినాను. ఏమి మహాయోగి! ఆతని చరిత్ర అంతయు మహాద్భుతము, ఈ కలియుగమున భక్తియోగ రాజయోగ సంజనితమైన అఖండశక్తియే ఆతడై

ప్రకాశించుచున్నది!... ఇట్టి మహనీయుల జీవితచరిత్రలను  
ప్రత్యక్షముగా గాంచిన నేకాని వేదశాస్త్రములందు శ్రద్ధ  
వృద్ధికానేరదు. భవదీయును, — వివేకానందుడు.

(14)

గాజీపురము, 7-2-1890.

మహాశయా—... పవ(నా)హారి బాబా సహవాసభాగ్యము  
లభింపకున్నను అట్టి మహనీయుని సందర్శనము నిమిత్తము  
పడిన శ్రమ నిష్ఫలము కానేరదు.

(15)

విశ్వేశ్వరో జయతి !

గాజీపురము, ఫిబ్రవరి, 1890.

మహాశయా—... సోదరుడు కా— హృషీకేశమున జ్వర  
పీడితుడైయున్నాడు, జ్వరము తరుగబెట్టుచున్నది. ఇక్కడ  
నుండి ఆతనికి తంతి నంపినాను, నా సాయము కావలసి  
యున్నట్లు సమాధానము వచ్చిన పక్షమున నేను వెంటనే  
హృషీకేశము వెళ్లవలసియుండును; లేనియెడల ఒకటి రెండు  
దినములలో మిమ్ము కలిసికొనవచ్చుచున్నాను. ఈమాయా  
జాలమునంతను నిర్మించుకొనుచున్నందులకు, అయ్యా, మీరు  
నన్నుజూచి నవ్వవచ్చును—నిజమే, ఇది మాయాజాలమను  
టకు సందియములేదు. ఐనను ఇనుప సంకెల వేలు, బంగారు  
సంకెల వేలు. రెండన దానివలన చాల మేలు కలుగును,  
మేలునంతను పొందినపిమ్మట దానియంతట అదియే ఊడి  
పోవును. నాగురుదేవుని పుత్రులు (శిష్యులు) నాకు సంసే

వ్యూలు—ఇది యొక్కటే నాకు మిగిలియున్న విధ్యుక్త  
కర్మము...నా దోషపగశ్శతమును మీ చరణోపాంతమున  
సమర్పించుచున్నాను—“పుత్ర స్తేఽహం శాధి మాం త్వాం  
ప్రపన్నమ్” \*—భవదీయుడు, —వివేకానందుడు.

(16)

ఓం నమో భగవతే రామకృష్ణాయ :

గాజీపురము, ఫిబ్రవరి, 1890

క్రియస్మంతుడగు అఖండానందునకు—నీ లేఖ అందినది,  
చాల సంతోషము. టిబెట్ ను గుఱించి నీవు వ్రాసిన  
దంతయు నాకు ఎంతో ఆశాజనకముగా నున్నది. అచటికి  
నే నొకసారి రావలయుననియున్నది. సంస్కృతమున టిబెట్  
ఉత్తరకురువర్షమని చెప్పబడుచున్నది—అంతేకాని అది  
మేచ్చదేశముకాదు...నీవు రాజాలకుండుట నాకు విచార  
కరము—నిన్ను చూడవలయునని నా ఆతురత. అందఱు  
కంటెను నీయందు నా కెక్కవ ప్రేమయని తోచుచున్నది.  
ఏమైనను ఈ మాయనుగూడ తొలగించుకోవలయును.

టిబెట్ దేశీయులందు గలవని నీవు తెలిపిన తాంత్రికా  
చారములు జౌద్ధమతపతనకాలమున భారతదేశముననే  
బయలుదేరినవి. మనదేశమున వాడుకలోనున్న తంత్రములు  
జౌద్ధము నిర్మించినవేయని నా నమ్మకము. ఆ తాంత్రికా  
చారములు మన వామాచారములకంటెను ఘోరతరమైనవి;

\* భగవద్గీత (2-7) ను అనుసరించి కూర్చబడినది. “మీ పుత్రు  
నిగా భావించి నాకు సక్రమమార్గమును జూపుడు” అని భావము.

ఏలన వానియందు వ్యభిచారము చెలరేగినది ; జ్ఞాథులు  
అవినీతిపడులై పతనమునొందినప్పుడే కుమారి లభిష్టు చే  
దేశమునుండి వెడలగొట్టబడిరి. శంకరునిగుఱించి యాతడు  
ప్రచ్ఛన్నచార్వాకుడనియు, దుర్వ్యసనలోలుడనియు—ఇట్లు  
శ్రీచైతన్యనిగూర్చియు—కొండలు బైరాగులు ప్రలాపించు  
రీతిని నవీనతాంత్రిక జ్ఞాథులు బుద్ధదేవునిగూర్చి యాతడు  
కేవల వామాచారపరుడని ప్రజ్ఞాపారమితమునందలి తత్త్వి  
గాఢవంటి మనోహరబోధలకు అశ్లేల, అసభ్యవ్యాఖ్యానము  
లను జేయుచుందురు... అనుపమానమైన బుద్ధుని సాను  
భూతియే యాతని మహత్త్వమునకు హేతువు. జ్ఞాథమత  
మునకు ప్రాముఖ్యమును గల్పించు ఉత్తమసమాధి స్థితు  
లన్నియు ఇంచుమించుగా వేదములందును గలవు. కాని  
లోకమున “న భూతో న భవిష్యతి” యనదగిన ఆతని  
ధీవైభవమును బౌదార్యమును—ఇవియే అందు గొఱవడి  
యున్నవి.

...ఏమైనను ఆ కాలమునకు అత్యావశ్యకమగుటచే  
బుద్ధభగవాను డవతరించెను, ఆతని సిద్ధాంతము కపిలుని  
సిద్ధాంతమును బోలును... “సంసారము దుఃఖభూయిష్ఠము,  
దానిని పరిత్యజింపుము—ఓ నరుడా ! సంశయింపకు—  
నీ కిదియే తరణోపాయము” —బుద్ధుడును కపిలుడును సదా  
చేయు నుపదేశమిదియే... బుద్ధుని మతము ఉపనిషత్తుల  
మీదనే నెలకొనియున్నది—శంకరుని వేదాంతమును ఉపనిష  
దాధారముననే స్థాపింపబడియున్నది. కాని అద్భుతమగు  
బుద్ధుని యాదార్యము సహస్రాంశ మైనను శంకరునకు

లేడయ్యెను—ఆతని కుండినది శుష్కధీశక్తిమాత్రమే. తంత్రములను జనసామాన్యస్థితిని జూచి భయపడి, వ్రణచికిత్స చేయు యత్నమున చేతినే అతడు చేదించి నైచినాడు! \* వానినిగూర్చి వ్రాయవలసివచ్చిన ఒక ఉద్గ్రంథమగును కాని నా కందులకుదగు తీటికగాని పాండితిగాని లేదు.

బుద్ధభగవానుడు నా యిష్టదైవము. భగవత్త్వమునుగూర్చి యాత డే సిద్ధాంతమును బోధింపలేదు—ఆతడే స్వయముగా భగవంతుడు—ఇది నా సంపూర్ణ విశ్వాసము. కాని భగవానుని యఖండనైభవమును పరిమితమని చెప్పగలవా రెవ్వరు? తాను పరిచ్ఛిన్నుడగుటకు భగవంతునకైనను శక్తిలేదని చెప్పవలసియున్నది... జ్ఞాన విజ్ఞానములచే సంతృప్తుడై, సర్వావస్థలయందును సముద్భై, జితేంద్రియుడై వెలయునప్పుడే మానవుడు పరమానధి నొందుచున్నాడు—

“జ్ఞాన విజ్ఞాన తృప్తాత్మా కూఁస్థో విజితేంద్రియః.” †

శరీరలక్ష్యము లేనివాడే మత్తగజేంద్రములీల నిర్విచారుడై యథేచ్ఛగా విహరింపవచ్చును. నావంటి యుద్రుడో—ఒకచోట గూర్చుండి సాక్షాత్కారమునొందు పర్యంతము

\* స్వదేశీయులను వలగొనుచున్న తాంత్రికమత సంబంధమగు ఆత్మచారములనుండి వైదికమతవిశుద్ధతను గాపాడు నాత్రమున శంకరుడు వైదికులచే శూద్రులని నిందింపబడుచుండిన సామాన్యజనుల సమస్యలను అంతగా పరిగణింపడయ్యెను. ఇదియే స్వామి యభిప్రాయమని తోచును.

† భగవద్గీత, 6-8.

సాధనచేయవలయును ; సాక్షాత్కారానంతరము మాత్రమే  
యట్లు విహరింప గలుగుట—కాని యది యెప్పటిమాట !

చింతాశూన్యమదై న్యభేత్త్యమశనం పానం శరద్వారిష  
స్వాతస్త్ర్యేణ నిరంకుశా స్థితిరభి ర్నిద్రా శ్మశానే వనే,  
వస్త్రం తాళన శోషణాదిరహితం దిగ్వాస్తు శయ్యామహీ  
సంభాగో నిగమాంతవీధిమ విదాం క్రిదా పరే బ్రహ్మణి.

విమానమాలమ్బ్య శరీర మేతద్

భునక్త్య శేషాన్ విషయానుపస్థితాన్,

పరేచ్ఛయా బాలవదాత్మ వేత్తా

యోఽవ్యక్తిర్జ్ఞోఽననుషక్త బాహ్యః.

దిగమ్బరో వాపిచ సామ్నరోవా

త్వగమ్బరో వాపి చిదమ్బరస్య.

ఉన్మత్తవద్వాపి చ బాలవద్వా

పిశాచవద్వాపి చరత్యవస్థామ్. \*

—బ్రహ్మజ్ఞానికి ఆహారము స్వయముగా, అప్రయత్నముగా  
లభించును—(నదీతటాకాదులందు) ఎ చట దొరకినను  
ఆతడు నీరు త్రావును. ఒకప్పు డరణ్యమునను మఱియొక  
ప్పుడు శ్మశానమునను నిద్రించుచు నిర్భయుడై ఆతడు  
స్వచ్ఛందవిహారము చేయును ; వేద-చోదితము, వేదములకు  
పైతము అప్రాప్యము అగు బ్రహ్మమార్గమున ఆతడు చరిం  
చును. వాని శరీరము ఆకాశమువంటిది ; పసిబిడ్డవలె ఆతడు  
పరులయిచ్చచే నడుపబడుచుండును ; ఒకప్పు డాతడు దిగం  
బరుడై, లేదా, జ్ఞానాంబరుడై, మఱియొకప్పుడు దివ్యాంబర



ధారియై వెలయుచుండును ; శౌచాశౌచములను పాటింపక,  
ఒకప్పుడు పసిబాలునివలెను, మఱియొకప్పుడు పిచ్చివాని  
చందమునను, వేఱొకప్పుడు పిశాచము రీతిని ఆతడు  
వర్తించును.

ఇట్టి మహాత్తమస్థితి నొంది, ఖడ్గమృగములీల  
స్వచ్ఛందవిహారము చేయగలుగుదువుగాక యని గురుదేవుని  
చరణోపాంతమున ప్రణతు లర్పించు—నీ ప్రియసోదరుడు,  
—వివేకానందుడు.

(17)

ఈశ్వరో జయతి !

గాజీపురము, 3-8-1890.

మహాశయా—దయతో మీరు వ్రాసిన లేఖ ఇప్పుడే  
అందినది. నే నవలంబించినవి కర్మశవేదాంత భావము  
లేయైనను, అయ్యా, నా స్వభావము చాల మెత్తనిదని  
మీకు తెలియకపోవచ్చును. ఈ స్వభావమే నన్ను ముప్పు  
దిప్పల బెట్టుచున్నది. ఒరుల కష్టమును జూచిన నా గుండె  
జల్లుమనును ; ఆత్మశ్రేయమునే లక్షింతమని యెంత ప్రయ  
త్నింతునుగాక, నా కెఱుకలేకయే పరులకీడుమేల్లనుగూర్చి  
చింతింప నా మనస్సు నన్ను లాగివేయుచుండును. ఆత్మ  
శ్రేయమును సాధింపవలయునను దృఢసంకల్పమును బూని  
యీసారి బయలుదేరితిని గదా, అలహాబాదులో ఒక సోద  
రుని వ్యాధినిగూర్చి విని వెనుకకు పరుగెత్తవలసి వచ్చెను

హృషీ కేశమునుండి ఇప్పుడీ వార్త వచ్చినది. ఇక మనస్సు  
ఒకనిముసమైనను నన్నిచ్చట నిలువనీయదు... నడుమునొప్పి  
చెడ్డబాధపెట్టుచున్నది; ఇది నన్ను వదలునట్లు కనిపించుట  
లేదు...—దాసుడు, —వివేకానందుడు.

మరియొక సంగతి. ఏ మహాత్మునినద్దకును నేనిక  
వెళ్లదలచుకోలేదు,—

“ఓ మనసా! నీయందే నెలకొనియుండుము, పరుల  
ద్వారములకడకు పోయి ప్రాధేయపడకుము; ఏకాంతమగు  
నీ అంతరంగమున వెదకితివా, స్వేచ్ఛగా గూర్చుండియే నీ  
యభీష్టమును పొందగలవు. చింతామణి అచటనే కలదు—  
భగవానుడు నీ వేమి కోరినను ఒసగగలడు; వాని మందిర  
ద్వారమున, మనసా? అసంఖ్యాకమగు రత్నమూలు విరజిమ్ము  
బడి యున్నవి సుమీ, సంకల్పమాత్రముననే వరము లొగగు  
భక్తచింతామణి యాతడు. ” కమలాకాంతకవి యీవిధ  
ముగా గాన మొనరించును.

కావున రామకృష్ణుని కెవ్వరును సాటిరారనునది  
మహా సిద్ధాంతము; అపూర్వమైన యాతని పరిపూర్ణత,  
అద్భుతము, అవ్యాజమునగు నాతని స్వజీవ కారుణ్యము,  
సంసారబద్ధులయం దాతని యఖండ సాన భూతి—ప్రపంచ  
మున మఱియెచ్చటను కానరావు. తానే వచించెడిరీతిని  
ఆతడు అవతారమూర్తియై యండవలయును, లేదా, లోక  
కల్యాణార్థము శరీరము దాల్చునని వేదాంతము తెలుపు  
విత్యముగూడె యండవలయును. ఇది నానిశ్చయము. ఇట్టి

దివ్యపురుషుని గూర్చియే పతంజలి, “వీతరాగ విషయం వాచిత్తమ్” \* అని తెలిపియున్నాడు.

కలనై నను ఆతడు నాప్రార్థనను నిరాకరించి యెఱుగడు. నాయపరాధ సహస్రములను ఆతడు తీమించెను. అట్టియఖండ ప్రేమ నా తల్లిదండ్రులైనను నాయెడ చూపి యెఱుగరు. ఇది యెంతమాత్రము కల్పితముకాదు, అతిశయోక్తికాదు, శుద్ధ సత్యము. ఆతని శిష్యులలో ప్రతివ్యక్తికిని ఈసంగతి తెలియును. మహాప్రమాద సమయములలో, వ్యామోహసమయములలో, “ఓ పరమేశ్వరా! నన్ను రక్షింపుము” అని దుర్భర వేదనతో విలపించితిని, కాని యెవ్వరివలనను సాయము కలుగలేదు; కాని యీ యద్భుత ఋషీశ్వరుడనుడు, అవతారమూర్తియనుడు, మఱియెవ్వరనుడు—మానన హృదయాంతరేద్వదియగు ఈ మహనీయుడు తన యమోఘశక్తిచే నా పరితాపము నంతను గ్రహించి, నేను వలదన్నను, నన్ను తన సమక్షమునకు బిలిపించుకొని పరితాపవిముక్తుని జేసెను.

ఆత్మ మృత్యురహితమగుచో, తత్కారణమున ఆతడింకను సజ్జృష్టయన్నచో, “ఓ రామకృష్ణదేవా! అనంత కృపాసింధూ! మదేకశరణ్యా! సర్వధా మహనీయుడగు నాయీ మిత్రుని కోర్కెలను సఫల మొనర్పుము” అని పలు మాటలు ప్రార్థింతును. లోకమున ఎవ్వడు అద్వితీయ అనంత

\* పాతంజలయోగనూత్రము, 1-37. విషయవాసనలను పరిత్యజించిన చిత్తమును ధ్యానించుటవలన(గాని) చిత్తస్థైర్యము గలుగునని భావము.

దయాసముద్రుడని కనుగొంటినో ఆతడు మీకు సకల శుభము  
లొనగూర్చుగాక! శాంతి శాంతి శాంతి.

దయయుంచి సాధ్యమైనంత శీఘ్రముగా సమాధానము  
వ్రాయుడు, — చానుడు, — నివేకానందుడు.

(18)

జయ! రామకృష్ణ!

గాజీపూరము, 15-3-1890.

పూజనీయా — దయతో మీరు వ్రాసిన లేఖ నిన్న అంది  
నది. నురేశబాబునకు ప్రాణముమీదికి వచ్చినందులకు  
చాల విచారించుచున్నాను. కానున్నది కాకమానదు. మీ  
రును వ్యాధిగ్రస్తులగుట ఎంతయో విచారకరము. మనసులో  
“అహం” అనునది ఉన్నంతవఱకు నివారణోపాయము  
నవలంబింప వెనుదీయుట కేవలము పాలుమాలిక, తప్పిదము.  
అహంకారవిరహితునకో అందురా, సహనమే ఉత్తమము.  
జీవాత్మ నివాసమగు ఈ శరీరము కర్మసాధనము, (ఆధివ్యాధు  
లచే) దీనిని నరకకూపముగా మార్చువాడు మహాపరాధి,  
అశ్రద్ధచేయువాడును అపరాధియే. ఏమాత్రము సంకోచింపక,  
పరిస్థితుల ననుసరించి వ్యవహరింపుడు.

నా భిన్నస్థైర్య మరణం నాభి న స్థైర్య జీవనమ్,  
కాలమేవ ప్రతీక్షేత నియమం భృతకే యథా.

— జీవనముగాని మరణముగాని అభిలషింపక, (యజమానుని)  
ఆజ్ఞలను పరిపాలింప సంసిద్ధుడై యుండు భృత్యునివలె శ్రీ

కొలదియు ప్రాప్తకర్మముల నొనర్చుచు, కాలమును ప్రతిక్షించుటయే మహాత్తమధర్మము.

...అమ్మకు (శ్రీ శారదా మాతృదేవికి) నా అనంత కోటి ప్రణామములు. జన్మసిద్ధమగు సంబంధములనన్నిటిని తొలగించుకొని, స్వకల్పితబంధములలో చిక్కుకొనకుండుటకుగాను, సమదృష్టికలిగి వర్తించుటకుగాను—మీరందఱును నన్ను ఆశీర్వాదింపుడు. శ్రేయస్కరుడగు వాడొకడున్నచో, వానికి శక్తియు అవకాశమును ఉన్నచో, మీ కందఱకును ఆతడు అఖండశ్రేయము నొనగూర్చుగాక—ఇదియే నా నిరంతర ప్రార్థన. మీ స్నేహస్పదుడు, —వివేకానందుడు.

(19)

గాజీపురము, 15-3-1890.

ప్రియుష్మంతుడగు—, నీవు మనోవ్యధల పాల్పడుచున్నందులకు చాల విచారించుచున్నాను. నాయనా! నీ యభీష్టమేదియో దానినే చేయుము.

యావజ్జననం తావత్మరణం, తావజ్జననీ జతరే శయనమ్,

ఇహ సంసారే స్ఫుటతరదోషః, కథమిహ మానవ తవ సంతోషః.

—“జననమున్నంతవఱకు మరణము నున్నది, మఱల మాతృగర్భప్రవేశము నున్నది. ఈ సంసారమున స్ఫుటతరమగు దోషమిదియే. ఓ నరుడా! ఇట్టి యీ సంసారమున సంతోషము నెట్లు అభిలషించెదవు?”—అప్పుడు, వివేకానందుడు,

మఱియొక మాట. రేపిచటినుండి బయలుదేఱెదను.

విధి యెట్లు నన్ను నడుపునో చూతునుగాక!

(20)

ఓం నమో భగవతే రామకృష్ణాయ !

గాజీపురము, మార్చి, 1890.

క్రియస్మంతుడగు అఖండానందునకు—...మంచివిషయము  
లెచట గోచరించినను నేర్చుకొనవలయునని నా నియ  
మము. నా గురుభక్తి కిది హానికరమని మిత్రు లనేకులు  
 తలచుచుందురు. పిచ్చివాండ్రును స్వమతదురభిమానులును  
 ఇట్లు భావించురని నే ననుకొందును. గురువులెల్లరును జగ  
 ద్గురువగు భగవానుని అంశములే, తేజఃప్రసారములే, కాని  
 భిన్నులుకారని నే ననుకొందును...—ఆశీస్సులు, శుభా  
 కాంక్షలు. సదా —మీ వివేకానందుడు.

(21)

ఓం నమో భగవతే రామకృష్ణాయ !

గాజీపురము, 81-8-1890.

మహాశయ—...మఱియొక సోదరుని శరీరస్థితి బాగుగా  
 లేదు; అందుచే ఆతని విషయమై బెంగపెట్టుకొని  
 యున్నాను. ఆతని విషయమున అతి కఠినాత్ముడనై వర్తించి  
 నాను—అనగా నన్ను విడిచిపొమ్మని ఎంతో తొందరపెట్టి  
 నాను. ఏమి చేయుదును! నేను అమితదుర్బలహృదయుడను,  
 ప్రేమపాశబద్ధుడను! హృదయకాఠిన్యము కలిగియుండునట్లు  
 నన్నాశీర్వాదింపుడు. నా మనఃస్థితినిగూర్చి మీ కేమని చెప్పు  
 దును! అహర్నిశలు హృదయమున కార్చిచ్చు—నరకాగ్ని—  
 భగభగ మండుచున్నట్లున్నది! ఇంతవఱకేమియు—అణు  
 మాత్రమైనను—సాధింపజాలనైతిని! ఈ జీవితము వట్టి



గందరగోళమై, తుదకు వ్యర్థమైపోవుచున్నట్లు కనిపించుచున్నది; ఏమి చేయును తోచుటలేదు! దారితెన్ను కానరాకున్నది! ఆ బాబాజీ (పవ(నా)హారి బాబా యను యోగి) తియ్యనిమాటలు చెప్పుచు నన్ను వెడలనీయకున్నాడు. ఆహా! ఏమి చెప్పుదును? మీ విషయమున నా అపరాధములు వందలు. వాని నన్నిటిని మనోవ్యధలచే మతిమాలినవానివిగా భావించి నన్ను తుమింతురుగాక! అ—గ్రహణిచే బాధపడుచున్నాడు. దయతో మీ రాతని స్థితిగతులనుగూర్చి విచారింపుడు. ఇచటనుండి బయలుదేటి ఆ తావును జేరిన మా సోదరునితో ఆతడు మా మరమునకు వెళ్లగోరినయెడల మీరు ఆతని నచటికి పంపుదురేని మహోపకారముచేసిన వారగుదురు. అతికఠినుడను అనియు స్వార్థపరుడననియు నన్నుగూర్చి నా గురుభాయిలు (అనగా సోదరశిష్యులు) తలతురు కాబోలును. ఆహా! నేనేమి చేయుదును? నా అంతరంగమును అవలోకించు వారెవరు? అహర్నిశలు నేబడుచున్న పరితాపమెట్టిదో గ్రహించువా రెవరు? సహనమును అచంచలదీక్షను గలిగియుండునట్లు నన్ను ఆశీర్వాదింపుడు. మీకు శతకోటి నమస్కారములు...—దాసుడు,

—వివేకానందుడు,

(22)

ఈశ్వరో జయతి!

కలకత్తా, 26-5-1890.

మహాశయ—అనేక విషయపరిస్థితులలో జిక్కుకొని పరితప్తుడనై యీ లేఖ వ్రాయుచున్నాను. ఈదిగువ వెల్ల

డించునదంతయు ఎంతవఱకు యోగ్యమో, సాధ్యమో, తద్వ్యతిరిక్తమో, విశ్వనాథప్రార్థన పూర్వకముగా ఆలోచింపుడు, దయతో సమాధానము వ్రాయుడు.

1. “తిలాతులసీదళములతో” నాతనువును శ్రీరామ కృష్ణ పాదకమలములమ్రోల సమర్పించుకొని యాతని దాసుడనై యున్నానను సంగతి మీకింతకు ముందే తెలిపి యున్నాను. ఆతని యాజ్ఞను నే నవశ్య చేయజాలను. ఆ మహా నీయుడు నలువది సంవత్సరములు అఖండత్యాగ పై రాగ్యాదులను బూని మహాతపమొనర్చి, జ్ఞానభక్తిపరమావధిని ప్రాపించి, అమానుషశక్తులనంది, లోకకల్యాణార్థము జీవితము ధారపోయుటంతయు నిరర్థకమైనచో మనమిక దేనిని నమ్ముకొనియుండనలయునో నాకు తెలియకున్నది. ఆతని వాక్కులు సత్యస్వరూపుని వాక్కులని నేను నమ్మక తప్పదు.

2. తాను నెలకొల్పిన సర్వసంగత్యాగభక్త సంస్థను ఆత్మార్పణమొనర్చి సేవింపవలయునని నా కాతని యాన; ఇందు స్వర్గమో, నరకమో, ముక్తియో—ఏమి సంభవించినను సరియే, నేను దీక్షతో కృషి చేయవలసియున్నది.

3. సర్వసంగత్యాగులగు నాతని భక్తులు ఒక సంఘముగా గూడవలయుననియు, కూడునట్లు నేను చూడవలయుననియు ఆతని యానతి. కాని మాలో ఎవరైనను ఏదేని తావునకు యాత్రార్థము పోవచ్చుననుటకు సందియములేదు. కాని ఇవి యాత్రలుగనే లేదా, పర్యటనములుగనే యుండవలయును; పూర్ణసిద్ధునకుమాత్రమే శుద్ధపరివ్రాజకజీవనము

తగునని గురుదేవుని యభిప్రాయము. ఎవ్వరైనను ఆ స్థితి ప్రాపించువఱకును ఎచటనో ఒకచోట నిలుకడ కలిగియుండి సాధనలందు నిమగ్నులగుట సముచితము. దేహాభిమానాదులు సమసిపోయిన పిమ్మట ప్రాప్తమార్గమును దేనినైనను అవలంబింపవచ్చును. సదా పరిభ్రమించుచుండుట సాధకునకు హానికరము.

\*

\*

\*

\*

4. అనేక కారణములచే రామకృష్ణభగవానుని శరీరమును దహనము చేయవలసివచ్చినది. ఇది బహునింద్యమనుటకు సందియములేదు. ఆతని యస్థులు భద్రపఱుపబడినవి ; గంగాతీరమున ఏదేని యొక తావున తగిన యాలయమున వానిని స్థాపించిన గొంతవఱకు పాపపరిహారము చేసికొనిన వారమగుదుమని నా యభిప్రాయము. ఆతని యస్థులను ఆసనమును రూపపటమును ఉచితరీతిని మా మఠమున నిత్యము పూజింపబడుచున్నవి ; నా బ్రాహ్మణ సోదరశిష్యుడొకడు అహర్నిశలు ఈ కార్యమును నిర్వహించుచున్న సంగతి మీకు తెలిసినదే...

\*

\*

\*

\*

5. ....యువకులు, సద్వంశసంజాతులు, విద్యావంతులు, వినిర్మలహృదయులునగు ఈ సన్న్యాసులు అందఱును తోడ్పాటును నిలువ నీడయు లేమి శ్రీరామకృష్ణుని దివ్యాదర్శముల నవలంబింపజాలకుండురేని, ఆహా ! అది మన దేశ దౌర్భాగ్యముకాక మతేమి ?

6. “నీవు సన్న్యాసివి కదా, నీ కీ తాపత్రయ

మొందుకు?" అని మీరు నన్నడిగితిరా, "నేను రామకృష్ణుని దాసుడను, ఆతడు జన్మించి, సాధనయొనర్చిన దేశమున ఆతని నామమును నిలుపగలుగుదునేని, ఆతని పవిత్రాదర్శముల నవలంబింప శీఘ్రులకు తేజమైనను తోడ్పడగలుగుదునేని, దోపిడిచేయుటకై నను సంసిద్ధుడను" అని నా సమాధానము. మీరు నా కత్యంతాపులని నే నెఱుగుదును. కావున నా మనస్సును విప్పి చెప్పుచున్నాను...—దాసుడు, —వివేకానందుడు.

(23)

కలకత్తా. 6-7-1890.

ప్రియుష్మంతుడగు—...నీవు కలకత్తాకు వచ్చుటకై ఆందోళనపడవలయునని నే ననుకొనను. తిరిగినంత తిరిగితివి, మంచిది, అది చాలును. కాని నీవు చేయవలసిన కార్యము నకు, అనగా ఒకతావున గూర్చుండి భ్యాసదీక్ష బూనుటకు ఇంకను నీవు ప్రయత్నింపవలెతివి. సామ్యము చెప్పనట్లు, "పిల్లా! లెమ్ము! నీ పెండ్లి నీకోసము కనిపెట్టుకొని ఉన్నది!" అని అకస్మాత్తుగా వధువును నిద్రనుండి లేపుటవంటిదికాదు జ్ఞానసాధన. ఏ యుగమున నైనను ఏ కొలదిమందియో జ్ఞానము నందగలరు; కావున "హతోవా జిత్వావా" అను రీతిని అఖండదీక్షతో సాధనచేయవలయును—ఇది నా పురాతన పద్ధతి—నీకు తెలిసినదే కదా. నవీన సన్న్యాసినామకుల జ్ఞానాడంబరమునుగూర్చి నాకు బాగుగా తెలియును... బృందావనమున—తోనున్నవాడు బంగారముచేయుట నేర్పు

కొని “పక్కాజ్ఞాని” యైనాడట!... శ్రీరామరక్ష! నీవును  
“తథాస్తు!” అనవచ్చును!

...నేనిక పవ(నా)హరి బాబావద్దకుగాని, మఱి యే  
మహానీయునివద్దకుగాని వెళ్లదలచుకోలేదు—వారు పరమ  
సంకల్పమునుండి దృష్టిని మఱియార్చారు. ఇక తిన్నగా గమ్యస్థాన  
మునకే!

...మీ రెవ్వరును ఇచటికి రానక్కఱలేదు. ఆత్మ  
శ్రేయము సరయక అనేకులు ఒక-చో గుమికూడుటవలన  
ఏమి లాభము? మతిమాలినవారై సదా ఒక-చోటినుండి  
మఱియొక చోటికి తిరుగుచుండకుడు—అదియంతయు చాల  
మంచిదే—కాని మీరు వీరులు కావలయును.

నిర్మానమోహో జిత సద్భావోషా  
అధ్యాత్మనిత్యా వినివృత్తకామాః,  
ద్వంద్వైర్విముక్తాః సుఖదుఃఖ సంశ్లే  
ర్గచ్ఛన్త్యమూఢాః పదమవ్యయం తత్.

(గీత. 15-5.)

“మానమోహములు త్యజించి, సంగదోషమును  
జయించి, ఆత్మనిరతులై, నివృత్తకాములై, శీతోష్ణాది  
ద్వంద్వములందు సములై జ్ఞానులు నా శరహితమైన  
పదమును — మోక్షమును — ప్రాపింతురు,— ఆప్తుడు,  
—వివేకానందుడు.

(24)

అక్టోబర్, 14-4-1891.

స్నేహస్పద—, ...స్వార్థరహితుడవు అగుటకు బ్రయత్నింపుము, అకలంకుడవగుటకు బ్రయత్నింపుము—  
సమస్త ధర్మతత్త్వము ఇదియే...—ఆవుడు,  
—వివేకానందుడు.

(25)

ఆది, 30-4-1891.

స్నేహస్పద—, ఆ బ్రాహ్మణబాలునికి ఉపనయనము చేసితివా? సంస్కృతము చదువుచున్నావా? ఎంతవఱకు వచ్చినది?... మొదటిభాగము ముగించినావనుకొందును. నీ శివపూజను శ్రద్ధగా చేయుచున్నావా? లేనియెడల శ్రద్ధ వహింప బ్రయత్నింపుము. “Seek ye first the kingdom of God and all good things will be added unto you.” (భగవంతు న న్వేషించువానికి సకల శుభములును చేకూరును—బైబిల్.) \* ...వత్సలారా! ధర్మరహస్యము వాదములందును సిద్ధాంతములందును లేదు, ఆచరణలో నున్నది. మానవుడు సజ్జనుడై సత్కార్యములు చేయవల

\* అనన్యాశ్చింత్యున్తోమాం యే జనాః పర్యుపాసతే,

తేషాం నిత్యాభియుక్తానాం యోగక్షేమం వహామ్యహమ్.

(గీత. 9-22).

“ఎవరు ఇతర-చింతలనువీడి నన్నే ఉపాసించుచుందురో వారి

యోగక్షేమములను నేను వహింతును.”



యను—ఇదియే పరమార్థము. “Not he that crieth  
 ‘Lord’, ‘Lord’, but he that doeth the will of the  
 Father.” ‘ఈశ్వరా!’ ‘ఈశ్వరా!’ యని యఱచునట్టి  
 వాడుకాదు, ఈశ్వరాజ్ఞను పరిపాలించువాడే ఈశ్వరభక్తుడు  
 ...ఆశీస్సులు. —మీ వివేకానందుడు.

మఱియొకమాట. లోకమువలన అప్పుడప్పుడు ఒడు  
 దొడుగులు కలుగుచుండినయెడల ‘కంగారుపడకు’; శీఘ్ర  
 కాలముననే అంతయు చక్కబడును.

(26)

బొంబాయి, 20-9-1892.

పండితమహాశయా—మీరు వ్రాసిన లేఖ సకాలమున అంది  
 నది. అనర్హుడనగు నన్ను మీరు అంతగా శ్లాఘించు  
 టెందులకు? “None is good, save One, that is, God”  
 అని ఏనుప్రభువు చెప్పినట్లు, “ఒక్కరుతప్ప మఱెవ్వరును  
 యోగ్యులుకాదు, ఆ ఒక్క రెవ్వరనిన, భగవంతుడు.”  
 మిగిలినవారందఱును వానికి నిమిత్తమాత్రులు. భగవాను  
 నకును అర్హులగు మహనీయులకును జయమన జెల్లునుగా ని  
 నావంటి అనర్హునకు జెల్లునా? “ఈ భృత్యుడు ఈ బ్రహ్మ  
 నకు తగడు.” అదిగాక నావంటి యొక పక్షియనకు ఏవిధమైన  
 స్తోత్రమునకును అధికారములేదు. తనవిధిని నిర్వర్తించినందు  
 లకు మీ సేవకుని మీరు శ్లాఘింతురా?

...ఇక మఱియొక విషయము...మనదర్శనము లన్ని  
 టియందును ఏదియో యొక సామాన్య ప్రతిపాదనమును  
 పురస్కరించుకొని మహాసూక్ష్మమైన యుక్తులు బయల్పెడలు.

చుండును. కాని యా ప్రతిపాదనములేక ప్రతిజ్ఞ యెంత ఆభాసముగా నుండవలయునో అంత ఆభాసముగా నుండ వచ్చును. ఈ సామాన్య ప్రతిపాదనము లెంతవఱకు సత్యములో అడిగినవారును, అరసినవారును ఎవ్వరును లేరైరి. స్వతంత్రవిజ్ఞానమని చెప్పుకొనదగినది మనకు ఇంచుమించుగా ఏమియు లేదయ్యెను; అందువలననే పరిశీలన ఫలితములును, సామాన్యకరణముపై నాధారపడియుండునవియునగు శాస్త్రములు మనకు కొఱవడినవి. ఎందుచేత?—రెండు కారణములు కనిపించుచున్నవి;—ఒకటి శార్యపరిత్వముకంటె విశ్రాంతిని ధ్యానమును విశేషముగా అభిలషింప మనలను నిర్బంధించు ఘోరమైన ఉష్ణము; రెండవది ఆచార్యులు, పురోహితులునగు బ్రాహ్మణులు దూర దేశములకు ఎన్నడును పయనింపకుండుట. దూర దేశములకు ప్రయాణమొనర్చిన వారు లేకపోలేదు. కాని వారు సర్వసాధారణముగా వర్తకులు—అనగా స్వభావాపేక్షచేనేమి, మతాచార్యకైతవముచేనేమి, ధీవికాసమునొందు సామర్థ్యమునంతను కోల్పోయినవారు. కావున వారు తెల్పిన విషయములు మానవ విజ్ఞానమును పెంపొందించుటకుబదులు దానిని క్షీణింపజేసినవి. వారి పరిశీలన సరియైనదికాదు; వారు తెల్పిన వృత్తాంతములు అతిశయోక్తులు; అవి సత్యమును పూర్తిగా మఱుగు చేసినవి.

కావున మనము ప్రయాణము చేయవలయును, విదేశయానము చేయవలయును. సాంఘికయంత్రము ఇతర దేశములలో ఎట్లు నడచుచున్నదో కనుగొనవలయును, మన

జాతీయతను మఱల సజీవమొనర్చుకొనవలయునన్నచో ప్రపంచమందలి యితరజాతుల మానసములెట్లు ప్రవర్తించుచున్నవో బాహుటగుగా అరయవలయును, వారితో రాకపోకలు గలిగియుండవలయును. అన్నిటికంటెను జనసామాన్యమును హింసించుట మానవలయును. ఆహా! దేశమెంత దౌర్భాగ్యస్థితిలోనికి దిగినది! మాలడు మాలడుగనే ఎవ్వరియొద్దకైనను వచ్చినపక్షమున వానిని మహామారినలె తఱుమగొట్టుదురు. కాని యే 'పాదిరి' నలననో తలపై గిన్నెడు నీటిని పోయించుకొని, యెంత శిథిలమైనదికానిండు, ఒక కోటును వెన్నునకు తగిలించుకొని శుద్ధసనాతన హిందువుని గదిలోనికి వచ్చినంతనే, వానికి మనఃపూర్వకమగు ప్రత్యుత్థానములును గంభీరమగు కరచాలనములును! వీనిని (ఈ మర్యాదలను) నిరాకరింప సాహసించువా డెవ్వడును కానరాడు!! ఇంతకంటె దౌర్భాగ్యము వేఱుండునా? ఆ పాదిరీలు ఈదక్షిణ హిందూ దేశమున ఏమిచేయుచున్నారో వచ్చిచూడుడు. 'హీనజాతు లనబడువారిని లక్షలకొలది మందిని వారు తమ క్రైస్తవమతములోనికి లాగుకొనుచున్నారు; ఇక అగ్రజాతులు ప్రజాపీడనమున సివమాడుచున్న తిరువాన్కూరులో—ఎచ్చట ప్రత్యంగుళము నేలకును బ్రాహ్మణులే భూస్వాములై యున్నారో అట్టి తిరువాన్కూరులో—ఎచ్చట రాజకుటుంబస్త్రీలుకూడ బ్రాహ్మణులకు ఉంపుడుకత్తెలై జీవించుట మహాగౌరవప్రదమని తెలతురో అట్టి తిరువాన్కూరులో—ఇంచుమించు నాల్గవవంతు జనాభా క్రైస్తవమతములోనికి దిగినది! నేను వారిని నిందింపజాలను...

ఓ పరమేశ్వరా! లోకమున ఎప్పుడు, ఎప్పుడు, సౌభ్రాత్రము  
వెలయునో కదా!—భవదీయుడు, —వివేకానందుడు.

(27)

బొంబాయి, 22-5-1898.

దివాన్ మహాశయా—...లోకమున ఉత్తమోత్తములు  
స్థైత్యము మహాపదలపాలగుచుందురు. దీనికి సేతువు  
కాన్పింపకుండుగాక, కాని సమస్తము సారమునుబట్టి చూచి  
నచో యోగ్యముగనే యుండుటయు, బాహ్యమున అల్ల  
కల్లోలము తోచినను అంతరంగమున అనంతప్రేమ సౌజన్య  
ములు వెలయుచుండుటయు నా జీవితానుభవము. ఈ అంత  
రంగమును ప్రాప్తింపకుండునంతవఱకు బాధపడుచుందుము,  
కాని యాయనంతశాంతి మండలమును ప్రాప్తించినంతనే  
యిక నుడిగాడ్పులు చెలరేగుగాక, తుపానులు వీచుగాక,  
యుగాచల నిర్మితసౌధము చలింపజాలదు...—మీ స్నేహ  
స్పదుడు, —వివేకానందుడు.

(28)

అమెరికాకు వెడలుటకు ముందు వంగదేశమునందలి  
యొక శిష్యురాలికి స్వామి వ్రాసిన లేఖ

బొంబాయి, 24-5-1898.

ప్రియా—... సదా శ్రీకృష్ణభగవానునకు ఆత్మార్పణము  
గావించుకొనుము. మనము భగవంతునిచేతిలో కేవలము  
కీలుబొమ్మలమని సదా జ్ఞప్తిలో నుంచుకొనుము. సదా నిర్మల  
హృదయవై యుండుము. శల్లీ! వాక్కర్మములందేగాక భావ

మునసై తము కాలుష్యము నొందకుండుటకుగాను శ్రద్ధవహింపుము; శక్తికొలదియు ఒరులకు మేలుచేయ బ్రయత్నింపుము. త్రికరణశుద్ధిగా భర్తను సేవించుటయే నారీమతల్లుల పరమ ధర్మమని జ్ఞప్తిలో నుంచుకొనుము. 'అవకాశము లభించి సంతవటకు భగవద్గీతను పఠింపుము. తల్లీ!... 'దాసి' యని సంతకము చేసితివేల? శూద్రులును వైశ్యులును—'దాసుడు', 'దాసి' యని యిట్లు వ్రాలుచేయవచ్చును కాని బ్రాహ్మణులును క్షత్రియులును—'దేవుడు', 'దేవి' యని యిట్లు వ్రాలుచేయవలయును. అదిగాక యీ జాతిభేదాదులు మన నవీన బ్రాహ్మణపండితమన్యుల కల్పనలు. ఎవరు ఎవరికి దాసుడు, లేక దాసురాలు? ఎల్లవారును పరాత్పరుడగు హరికి దాసులు... తల్లీ! ఇంతకంటె వ్రాయుట అనావశ్యకము; నీ తేమార్థము సదా భగవంతుని ప్రార్థించుచున్నానని గ్రహింపుము...—ఆశీస్సులతో విశ్వసనీయుడు.

—వివేకానందుడు.

(29)

క్రియస్మంతుడగు—, ... ఒక్కమాట. మఱల నిన్ను నేను చూడజాలకపోవచ్చును—ఈ సంగతి మఱవకము. నీతి నియమములను పాలింపుము. ధీరుడనై యుండుము. ఏ విషయముననైనను హృదయపూర్వకముగా వర్తించు వ్యక్తివికమ్ము. నైతికనియమములను వీసమైనను దాటరాదు సుమీ. ప్రాణాంతకమగు పరిస్థితులలోనైనను ధైర్యమును విడనాడకుము. వివిధమతసిద్ధాంతములనుగూర్చి మనస్సును



కలవర పెట్టుకొనకుము. పిఱికిపందలు మాత్రమే పాపము చేయువారు, ధీరులు ఎన్నటికిని—భావమందైనను—పాపము చేయరు. స్వయముగా ధీరుడనై ప్రస్తుతము నీ సంరక్షణ మందున్న...ను ధీరులుగను ధర్మపరులుగను దీనులయెడ సానుభూతిపరులుగను ఒనర్చుము. వత్సలారా! ధైర్యము, ధార్మికనిష్ఠ—ఇంతకంటె మీకు వేరొక పరిమార్థములేదు. పిఱికితనము, పాపాచరణము, దౌర్జన్యము, దౌర్బల్యము—అనునవి లేనిచో మిగిలినదంతయు స్వయముగానే లభించును... మఱియు నీతో ఎన్నడును...ఏ నాటకశాలకును దీసికొని వెళ్లకు, దౌర్బల్యహేతువగు ఏ ప్రదర్శనమును వినోదమును ఎన్నడును జూడనీయకు.—ఆవుడు. —సివేకానందుడు.

(30)

నాయనలారా! పిఱికిపందలును దుర్బలులును మాత్రమే పాపమునకు ఒడిగట్టుదురు, అసత్యములాడుదురు. ధీరు లెప్పుడును ధర్మనిష్ఠులైయుందురు. ధార్మికులై యుండ బ్రయత్నింపుడు, ధీరులై యుండ బ్రయత్నింపుడు, ఆర్ద్రహృదయులై యుండ బ్రయత్నింపుడు. —మీ వివేకానందుడు.

(31)

యోగోపామా, 10-7-1898.

న్నే హాస్పద—, ...కొలంబో, పినాంగ్, సింగపూరులకు పిమ్మట హాంగ్ కాంగులో ఆగితిమి. ఇచటికి వచ్చినచో మీకు చైనాను జేరినట్లు తోచును, చైనా దేశస్వభావము అంత విశేషముగా ఇచట గోచరించును. కృషియంతయు,

వ్యాపారమంతయు చై నావారి చేతులలోనే ఉన్నట్లు కాన్పించును. ఇక హాంగ్ కాంగే నిజమైన చై నా. ఓడకు లంగరు వేసినంతనే మిమ్ము నేలమీదికి గొనిపోవుటకు వందలకొలది చై నా దేశపు పడవలువచ్చి చుట్టుముట్టును. కెండు చుక్కానులతోగూడిన యీ పడవలు చాల విచిత్రముగా నుండును. సరంగు కుటుంబసహితముగా పడవలోనే కాపురముండును. ఒక చుక్కానిని తన చేతులతోను మఱియొకదానిని పాదములతోను నడపుచు వానిభార్య సర్వసాధారణముగా చుక్కానివద్ద నుండును. నూటికి తొంబదింట ఒక పసిబిడ్డ ఆమె నడుమునకు గట్టబడియుండుట కాననగును. ఆ బిడ్డ కాలుసేతులుమాత్రము స్వేచ్ఛగా విడువబడియుండును. ఇప్పుడు బరువుల నీడ్చుచు, ఇప్పుడు మహాచాకచక్యమున పడవనుండి పడవమీదికి లంఘించుచు, ఆమె కోలాహలముగా పనిచేయుచుండ మన చిన్నిబుడుతడు—John Chinaman—కిక్కులుమనకుండ ఆమె నడుమునుండి వ్రేలాడుచుండుట అతి విచిత్రముగా నుండును. ఇక పడవలును పొగయోడ వెనుకనుండు చిన్నచిన్న నావలును, ఓ! గుంపులు గుంపులుగా లోనికి చొటుచుకొనివచ్చుచుండును, బయటికి వెడలుచుండును. ఈ కోలాహలమున పిలకతో సహా మన బుడుతని తల ఎప్పుడు పొడియైపోవునో అనిపించును—కాని యా కుట్టనికి కేవలము నిశ్చింత. వ్యాపారజీవనపు టట్టహాసము వీసమైనను వాని నాకర్షించునట్లు అగపడదు; వ్యాపారాందోళనమున మునిగి తేలుచున్న తల్లి పదేపదే తనకిచ్చు చిన్నబియ్యపు రొట్టెముక్కయొక్క

తత్త్వము నరయుచు ఆతడు సంతృప్తుడై యుండును. చైనా బిడ్డడు మహావేదాంతి. మీ హిందూ దేశపు కుష్టుడు ఇంకను ప్రాకుచు, దేకుచుండునట్టి స్థితిలో ఆతడు పరమశాంతముగా పనిచేయవెడలును. ఆవశ్యకతయొక్క తత్త్వము అట్టిది. చైనా దేశీయులును హిందూ దేశీయులు నిర్జీవనాగరికతయందు చదికిలబడియుండుటకు వారి పరమదారిద్ర్యమే ఒక కారణము. సామాన్య ప్రేందవునికిగాని చైనా దేశీయునికిగాని దైవనందిన జీవనసమస్యయే మహా ఘోరమైయుండ, మఱి దేనినిగూర్చి కాని ఆతడు చింతింపజాలకున్నాడు.

...హాంగ్ కాంగులో మేము మూడునాళ్లు ఉండి, ఒక నదియొక్క ఉపరిభాగమున నుబది మైళ్ల దూరమున నున్న కాన్ టన్ అను పట్టణమును జూడబోయితిమి. ఏమి జీవనాందోళనము! ఇందుమించుగా నీటిని కప్పివైచిన ఏమి అసంఖ్యాకమైన పడవలు! వాణిజ్యమును సాగించుపడవలే గాక, నివసించుట కుపయోగపడునవి వందలు. వానిలో అనేకము చాల చక్కనివి, బహువిస్తీర్ణమైనవి. చుట్టును గల వసారాలతో, నడుమ వీధులతో, రెండు మూడు అంతస్తుల యెత్తున నిజముగా అవి పెద్ద భవనములు—ఇక నివియన్నియు నీటిపై దేలియాడుచుండును!

చైనాప్రభుత్వముచే విదేశీయులుండుట కొనగబడిన చిన్నప్రదేశమున మేము దిగితిమి. మా చుట్టును నదికిదు వంకల మైళ్లపర్యంతము చోటుచుకొనివచ్చుచు, పొంగుచు, పోరాడుచు, ఘోషించునట్టి మహాజనసముద్రము—మహా

నగరము—వ్యాపించియున్నది. కాని యింత జనాభాతో, ఇంత వ్యాపారసంకులముతో గూడియున్నను ఈ పట్టణమంతటి పరమాసహ్యమైన పట్టణమును నేనెన్నడును చూడలేదు,—ఆ యసహ్యత పురపారిశుద్ధ్యవిహీనతచే గలుగుమన హిందూదేశపు పట్టణముల అసహ్యతనంటిదికాదు సుమీ—ఆ మాటకువచ్చిన, చైనాదేశీయులు చెత్తను అణుమాత్రమైనను ఊరక పోనీయరు; ఇక నేమన చైనామానవుడు జన్మమున నెన్నడును స్నానము చేయనని శపథము పట్టినట్లు కనిపించును! ప్రతి గృహమును ఒక అంగడియే, జనులు పై యంతస్తులో మాత్రమే నివసించుదురు. వీధివెంట వెడలుచుండ, ఇరువైపులను ఉన్న అంగడులు మనకు తగులు నేమో యనునంతటి ఇటుకుగా నుండును. ప్రతి పది బారలకును ఒక మాంసపు దుకాణము, ఇక వానిలో కుక్క మాంసమును పిల్లిమాంసమును అమ్ముదుకాణములుగూడ కలవు. కాని చైనావారిలో పరమదరిద్రులు మాత్రమే కుక్కలను పిల్లులను తిందురు.

చైనాలో కులీనస్త్రీలు పరులకు కనిపించరు. ఉత్తర హిందూదేశమున మన స్త్రీలకు ఎంత రాణివాసమో, వారిలకంతటి రాణివాసము. కార్మికజాతులలోని స్త్రీలుమాత్రమే పరులకు కనబడుదురు. వీరిలోకూడ మీ చిన్నిబిడ్డ పాదముల కంటెను చిన్నపాదములుగల స్త్రీ అప్పుడిప్పుడు కనిపించుచుండును, కాని యీ స్త్రీలు కంటుదురనియు దూకుదురనియునే కాని నడతురని చెప్ప వలనుపడదు.

నేననేక చైనాదేవాలయములను జూడ వెడలినాను.

కాన్ టన్ లో అత్యున్నతమైన దేవాలయము ప్రథమ పౌద్ధ  
చక్రవర్తియొక్కయు మొదటి ఐదునందల పౌద్ధశిష్యుల  
యొక్కయు జ్ఞాపకార్థము నిర్మితమయినది. ఐనను అందు  
ప్రధాన విగ్రహము బుద్ధునిదే, ఆతనికి పిమ్మట దిగువను  
చక్రవర్తియు ఇరువైపులను శిష్యులును ఆసీనులై యున్నట్లు  
అన్నియు కట్టితో అతిరమణీయముగా చేక్కబడి  
యుండును.

కాన్ టన్ నుండి తిరిగి హాంగ్ కాంగునకును అటనుండి  
జపాన్ నకును పయనించినాము. మేము చేరిన మొదటి ఓడ  
రేవు 'నాగసకి'. కొన్ని గంటలగుసరికి దిగి పట్టణవీధులగుండ  
బండిపై పయనించినాము. ఏమి వ్యత్యాసము! జపాన్  
దేశీయులు ప్రపంచమందలి పరిశుభ్రమైన జనులలో ఒకరు.  
ప్రతినస్తువును చక్కగా, పొందికగా నుండును. ఇంచు  
మించుగా వారి వీధులన్నియు విశాలములై, తిన్ననినై,  
క్రమగతిని నిర్మితమై యలరారుచుండును. వారి చిన్న  
యిండ్లు పంజరములవలెనుండ, (Pine) దేవదారువృక్షము  
లతో సదా పచ్చనినై యొప్పు చిన్నచిన్న కొండలు ఇంచు  
మించుగా ప్రతిపట్టణమునకును గ్రామమునకును వెనుకత్తున  
వెలయుచుండును. కుటుచికాయములతో, చక్కని శరీర  
చ్ఛాయతో, విచిత్రమగు దుస్తులతో నొప్పు జపాన్  
దేశీయులు,—వారి నడత, ధోరిగులు, హావభావములు,  
అన్నియు చిత్రోపమములు. జపాన్ దేశము సొగసునకు  
తావలము! చిన్నచిన్న పొదరిండ్లతో, పచ్చికబయళ్లతో,  
చిన్నతాతివం తెనలతో, కృత్రిమతోయములతో, దేశీయ



వైఖరిని నిర్మితమై యొప్పు నొక యుద్యానము ఇంచుమించు ప్రతి గృహమునకును వెనుకతట్టిన వెలయుచుండును.

\*

\*

\*

\*

ప్రస్తుత కాలానశ్యకతను గుర్తింప జపాన్ దేశీయులు పరిపూర్ణ ప్రబోధము నొందినట్లు కాన్పించును. వారి సైనికోద్యోగులలో నొకడు కనుగొనినదియు, అనుపమానమని చెప్పబడునదియు నగు తుపాకులతో సర్వాంగీణమై వెలయు సైన్యము వారి కిపుడు కలదు. ఇదిగాక వారు తమ యుద్ధ నౌకాదళమును అననరతము అభివృద్ధి నొందించుకొనుచున్నారు.

ఇక వారి నిప్పుపెట్టె కర్మాగారములో! చూడ సొంపై నవి; తమకు కావలసిన సమస్తము వారు తమ దేశములోనే నిర్మించుకొన దీక్ష వహించియున్నారు. చైనా జపాన్ దేశములకు నడుమ పయనించు జపాన్ దేశపు వాణిజ్యనౌకాదళము ఒకటి కలదు; అది అచిరకాలముననే బొంబాయి యొకొహామాలమధ్య చరింప నుద్యమించుచున్నది.

నేను దేవాలయములను కావలసినన్ని చూచినాను, పురాతన వంగలిపిలో వ్రాయబడిన కొన్ని సంస్కృతమంత్రములు ప్రతి దేవాలయమందును గలవు. అర్చకులలో ఏ కొలదిమందికి మాత్రమో సంస్కృతము తెలియును, కాని వారు ధీమంతులు. అభివృద్ధి నిమిత్తము నవయుగాభినివేశము అర్చకులనుగూడ ఆవహించినది. జపాన్ దేశమును గూర్చి నామనసులో నున్నదంతయు ఒక చిన్న లేఖలో

వ్రాయజాలను. మన యువకులు పదులకొలది, వందలకొలది, ప్రతి సంవత్సరము జపాన్ దేశమును దర్శింపవలెనని మాత్రమే నేను కోరెదను. జపాన్ దేశీయులకు భారతదేశ మింకను సద్విషయముల కన్నిటికిని, ఉన్నతతత్త్వముల కన్నిటికిని పీఠస్థలి. ఇక... జీవితమంతయు అగ్రరహితప్రపంచములుచేయు నట్టి 'కబుర్ల రాయల్లు' అగు మీగో,....నచ్చి జపాన్ దేశీయులను జూచి సిగ్గుచే తలనంచుకొనుడు. స్వమత దురభిమానమున మతిహీనులగు మీరు బయటికి నచ్చి నంతనే జాతిభ్రష్టత సిద్ధించును, మీకు, సాపము! ఈ యాహారము స్పృశ్యమా, ఆ యాహారము స్పృశ్యమా— అను చర్చలతో శక్తిసామర్థ్యములనన్నిటిని శతాబ్దులనుండి వ్యయించుచు, బహుయుగ పర్యంతమగు సాంఘిక రాక్షస శాసనములచే మానవత్వ మనునది అడుగంట, కరుడుకట్టిన ఛాందసముచే, మూఢవిశ్వాసములచే, తలదిమ్మెత్తి, శతాబ్దుముల కొలది చదికిలబడియున్న మీగో, మీ స్థితి యెట్లు న్నది? ఇక మీ రిప్పుడు చేయుచున్నదేమి?... 'పుస్తకం హస్తభూషణమ్' అనునట్లు చేతులలో పుస్తకములతో సముద్రతీరమున విహరించుచు, ఐరోపాధీశంజాతమైన యే శాస్త్రములనుండియో నాలుగు ముక్కలు ముక్కున కంటించుకొని వాని నేకరువుపెట్టుచు, యానదాత్మను ముప్పది రూకల 'గుమస్తా పదప్రాప్తి' పై, లేదా, యువభారతదేశమునకు ఆ శాపరమావధి యనదగు 'లాయరుపదవి'పై లగ్నమొనర్చి—యిక ప్రతి విద్యార్థియు యుద్బాధచే అల్లాడు పిల్లలపటాలము ఆహారముకొలుకు 'కాకురు బీకురు' మనుచు

దన వెంటబడి దేవిరించుచుండ—మీ రిప్పుడు చేయుచున్న దేమి? మిమ్ములను, మీ పుస్తకములను, మీ గానులను, మీ విశ్వవిద్యాలయ బిరుదములను—సర్వము ముంచివేయ జాలినంత నీకు సముద్రమున లేదా?

అందు, మీ పౌరుషమును బ్రకటింపుడు! సదా పురోవృద్ధిని అరికట్టి పురోహితబ్రువులను మతాచార్యులను లేశమును లెక్కనేయకుడు! ఏలందురా, వారి మనస్సు లిక మాటవు, వారి హృదయములు వికసింపవు. తరతరముల నుండి వచ్చుచున్న మూఢవిశ్వాసములును రాక్షసశాసనము లును వారిని కన్నతల్లులు. మతాచార్యులకై తనమును కూకటి వెళ్లతో పెల్లగించివేయుడు! మీ కూపములనుండి వెలువడి జాహాటముగా నల్లునైపులను దిలకింపుడు. ప్రపంచమందలి వివిధజాతు లెల్లు ముందంజవేయుచున్నచో చూడుడు. (సోదర) మానవుని మీరు ప్రేమింతురా? స్వదేశమును మీరు ప్రేమింతురా? ప్రేమించుచో రండు, ఉన్నతపరిస్థితు లకై, యోగ్యతరస్థితిగతులకై నడుముగట్టుదము; వెనుకకు జూడకుడు. సన్నిహితులును ప్రియతములును విలపించినను వెనుకకు జూడకుడు! ముందునకేగాని వెనుకకు జూడవలదు!

భారతనూత వేలకొలది యువకుల త్యాగమును గోరుచున్నది; వలయునది ఇట్టి యువకుల మనోబలము, పశుజలముకాదు. పాపాణతుల్యమగు మీ నాగరికతను— ఆచారములను—సడలింప భగవత్ప్రేరణముననే ఆంగ్ల ప్రభుత్వ మిచటికి వచ్చినది, ఇక భారతదేశమున ఆంగ్లేయు

లకు ఆస్పదమొసగ మొదట తోడ్పడిన జనలను సమకూర్చి  
నది చెన్ననగరమే. మీ తండ్రి తాతల నిరంకుశాధికారి  
ముచే పశుతుల్యముగా జీయబడిన మీ దరిద్రసోదరకోటి  
నుద్ధరించుటకై — నూతన పరిస్థితులను గొనివచ్చుటకై —  
పేదలయెడ సానుభూతిని — తుదాత్తులగువారి కడుపుమంట  
చల్లార్ప బట్టెడన్నమును — జనసామాన్యమునకు విద్యను —  
చేకూర్చుటకై — ప్రాణముల నర్పించు త్యాగులను చెన్న  
నగరము ఇప్పుడు ఎందఱను సమకూర్పగలదు? — ఆప్తుడు,  
— వివేకానందుడు.

మఱియొక మాట. నలయునది శాంతము, నిరాడంబ  
రము, అచంచలమునైన కృషి — అంతియేకాని వార్త  
పత్రికా వంచనకాదు, పేద ప్రతిష్ఠలకై ఉబలాటముకాదు,  
ఈ సంగతి సదా జ్ఞప్తిలో నుంచుకొనుడు,  
— వివేకానందుడు.

(32)

మెసోచు మెక్స్, 20-4-1898.

స్నేహాస్పద —, ... ఇక్కడ నే జీయవలసిన వ్యయము  
అతి ఘోరముగానున్నది. సగటున దినమునకు నాకు  
ఒక పౌండ్ (అనగా ఇంచుమించు రూ. 13-4-0) అగును;  
ఒక పొగచుట్టవెల మన లెక్క ననుసరించి ఎనిమిదగాలు,  
అమెరికాదేశీయులు ధనమును నీటివలె వ్యయింతురు,  
వారంతటి ధనికులు; శాసననిర్బంధముచే వారు ప్రతివస్తువు  
యొక్క వెలను ప్రపంచమందలి మఱియే యితర జాతియు

సమీపింపజాలనంతగా పెంచియుంచెదరు. సామాన్యుడగు ప్రతి కూలివాడును దినమునకు తొమ్మిది లేక పది రూపాయలను సంపాదించి ఖర్చుచేయును. బయలుదేలుటకు ముందు మనకుండిన పెద్దపెద్ద ఆశలన్నియు పటాపంచలగుటయు ఘోరపరిస్థితులను నేనిపుడు ఎదుర్కొనవలసివచ్చుచున్నది. ఈ దేశమును వీడి భారతదేశమునకు మఱియొక మని నూలుసార్లు అనుకొంటిని. కాని నేనిపుడు కృతనిశ్చయముడనైయున్నాను. నాకు ఒక ఈశ్వరాదేశము కలదు; మార్గమేదియు కానరాకున్నను పరమేశ్వరుడే మార్గమును జూపును. జీవనమో, మరణమో, ఏమి ప్రాప్తించినను సరియే నా కార్యమును నేను వీడరాదు.

నేనిపుడు బోస్టన్ సమీపమందలి యొక గ్రామమున వృద్ధురాలగు నొక యిల్లాలికి అతిథి నైయున్నాను. రైలు బండిలో అకస్మాత్తుగా నా కామె పరిచయము కలుగుటయు నన్నామె తన యింటనుండుమని యాహ్వానించెను. ఆమె యింటనుండుటవలన దినమునకు నా ఒకపౌండు వ్యయమును కూడివచ్చుట నాకొక లాభము, తన స్నేహితుల నిచటికి పిలిచి, హిందూదేశమునుండి వచ్చిన వింతను జూపుట ఆమె కొక లాభము! ఇదియంతయు సహింపవలసియున్నది. ఉపవాసము, చలి, నా విచిత్రపు దుస్తులను జూచి వీధులలో వెక్కిరింపులు, లేవిడిగొట్టుచు పిల్లలు నన్ను వెంబడించుటలు—వీని నన్నిటిని నే నెదుర్కొనవలసియున్నది. కాని నాయనా! అష్టకష్టములు పడనిదే ఏ ఘనకార్యమును ఎవ్వరును సాధించియుండలేదు సుమీ.



...ఇది క్రైస్తవుల దేశమని—మఱియే యితర మత ప్రభావముగాని ఇంచుమించుగా నిచట బండినున్న యని గ్రహింపుడు. ఇక నేనో, లోకమున ఏ మతస్థుల ద్వేషమును—అస్థుల ద్వేషమును—లేశమును లక్షించువాడనుకాను. నే నిచట మేరీ (Mary) మాతృపుత్రుల నడుమ నున్నాను. ఏనుప్రభువే నాకు తోడ్పడగలడు. హిందూమత విశాలాశయములనినను, ఏనుప్రవర్తయెడ నా ప్రేమమనిసను వారికి మిక్కిలి మక్కువ. ఆ మహనీయునకు విరుద్ధముగా నేనేమియు బోధింప రాలేదని వారికి తెల్పుదును.

...తామసింపకు, నాయనా! ధైర్యము బూనుము. భారతదేశమున మనము ఘన కార్యములొనర్ప విధినిమంత్రితులమైయున్నాము. నమ్ముము నా మాట. మనము చేసి తీరెదము. అనుతాపముగల మనమే—దరిద్రులము, తృణీకృతులము నగు మనమే—అంతియేకాని—వారు కాదు.

స్త్రీల చేరసాలకు పరీక్షాధికారిణియగు...నామె నిన్న యిచటికివచ్చెను. దీనిని వారిచట చేరసాల యనడు, ప్రవర్తనసంస్కరణశాల (Reformatory) యందురు. అమెరికాలో నేజూచిన మహాఘనవిషయ మిది. ఎంత చక్కగా, ఎంత యద్భుతముగా ఫైదీల నాదరించి, వారి ప్రవర్తనమును దిద్ది, సమాజమున కుపకరించు సభ్యులుగా జేయుదురో చూచితీరవలయును. ఇక భారతదేశములోని దీనులను, నిమ్నజాతులను కూర్చి తలచిన గుండె బ్రద్దలగును. వారి కిక తరణోపాయమేలేదు. పేదలకు, దీనులకు, పాపు

లకు భారతదేశమున మిత్రులేవ్వరు? విశ్వప్రయత్నము చేసినను వారికి గతి కానబడదు... క్రూరసంఘ తాడనము లచే క్రుంగి కృశించుచు వారు తాము మానవులమను మాటనే మఱచిరి. ఇందులకు ఫలితము దాస్యము, బానిసత్వము. ఇటీవల ఆలోచనాపరులు దీనిని కనుగొనిరి కాని, ప్రారబ్ధవశమున సనాతనధర్మమున కీ దోషము నంటగట్టెరి; లోకమున అతిదివ్యమైన మతమును ధ్వంసముచేయు టొక్కటే బాగుచేయుటకు వారికి కనబడిన మార్గము. నాయనా! నామాట వినుము, భగవదనుగ్రహమున కీలకము కనుగొంటిని. మతమున—ధర్మమున—ఏ దోషమును లేదు. సమస్తజీవులును కోటిగుణితమైన మీ యాత్మయే యని మీ మతము—మీ సనాతనధర్మము—బోధించుచున్నది. ఏతదనుష్ఠానలోపము, సానుభూతిలోపము—ఉన్నల్లోపమిది. భగవానుడు బుద్ధమూర్తియై మఱల మీ వద్దకు వచ్చి సానుభూతి నందుటెట్లొ, పేదలయెడ—దీనులయెడ—సావులయెడ—సానుభూతి నందుటెట్లొ బోధించినాడు, కాని మీరు వినలేదు. మాయాసిద్ధాంతములచే రక్కసులను భ్రమింపజేయుటకై ఆత డిచటికి దిగెనని మీ మతాచార్యులు ఒక ఘోరగాఢను గల్పించినారు! నిజమే, మనమే ఆ రక్కసులము, కాని యాతని తత్త్వములను నమ్మినవారు కాదు యూదులు ఏసుప్రభుని కాదని, నాటినుండియు ప్రతివాడచేతను మొట్టికాయలను దినుచు, కొంపయును గోడును లే ప్రపంచమంతటను బికారివాండ్రై యెట్లు తిరుగుచున్నారో అట్లే మీరును మిమ్ములను పాలించుట పాడియని తోచి

జాతికెల్ల దాస్యముచేయుచున్నారు. ఓ గూరులారా! మన దేశమున నొక్కవైపున మీ రాక్షసాధికారమును మఱియొక వైపున నోచదాస్యమును తాండవించుచుండుట మీకు గోచరించుచుండుట లేదే! భానిసత్వమును రాక్షసాధికారమును బ్రత్యామ్నాయములు.

సముద్రయానమునుగూర్చి పుదుచ్చేరిలో ఒకనాడు సాయంకాలము మేమొక పండితునితో జర్చించుట... జ్ఞప్తి యుండవచ్చును; ఆతని సూచనచేష్టలను 'క దా పి నా' \* లను ఎన్నటికిని మఱనజాలను! హిందూదేశము ప్రపంచమున అత్యల్పభాగమని ఈ పండితు లెఱుగరు, పాపము! ఆ సుందర దేశమున ఒండొంటి కణప యత్నించుచు ప్రాకులాడు ముప్పదిమూడుకోట్ల వానపాములను లోకమంతయు అతి హేయముగా జూచుచున్నదని వా రెఱుగరు, పాపము! మతధర్మములను ధ్వంసము చేయుటచే గాక, సనాతనధర్మమహోపదేశములను అవలంబించుచు, సహజముగనే, సకారణముగనే, అందుండి బయలుదేరిన బౌద్ధమతమందలి అద్భుత సానుభూతిని కై వసమొనర్చుకొనుటచే ఈ ఘోర కలిని దొలగింపవలయును.

పవిత్రహృదయులు, ప్రచండదీక్షాదక్షులు, భగవద్విశ్వాస బలోపేతులు,—పేదలపై, దీనులపై, అధఃకృతులపై, సానుభూతికరిన సింహసాహసాన్నితులు—ఒకలక్షమంది స్త్రీ పురుషులు మోక్షసందేశమును సంఘోర్ధరణ

సందేశమును సమత్వ సందేశమును బోధించుచు, యావ  
ద్భారతదేశమునను సంచరింపవలసియున్నది.

కారుణ్య మహత్త్వమునుగూర్చి హిందూమత  
మంతటి మహత్తరముగా బోధించు మతము లోకమున  
వేఱులేదు; పేదల—దీనుల—కుత్తుకలపై పరమనీచముగా  
హిందూమతమువలె కాలిడి త్రొక్కు మతమును లోకమున  
వేఱులేదు. సనాతనధర్మమున కీ దోషము నంటగట్టుట  
తగదని—పారమార్థికములనియు వ్యావహారికములనియు సర్వ  
విధ క్రూరసిద్ధాంతముల గల్పించు పండితంమన్యుల, వంచ  
కుల, దోషమిది యని—పరమేశ్వరుడు నాకు డెలిపి  
యున్నాడు.

అధైర్యపడకుము. “కర్మణ్యేవాధికారస్తే మా  
ఫలేషు కదాచన” \* యని భగవానుడు గీతలో జేసిన  
మహోపదేశమును స్మరింపుము. వత్సా! లెమ్ము, నడుము  
గట్టుము. ఈ కార్యమును నిర్వహించుటకు పరమేశ్వరుడు  
నన్ను నియమించియున్నాడు. నా జీవితము యాతనలతో,  
దుఃఖపరంపరలతో నిండిపోయినది. నా యాప్తబంధువులు,  
మిత్రులు నిరాహార్యులై నా కట్టెదుట మరణించిరి—దీను  
లను దరిద్రులను జూచి వెక్కిరించి, యేవగించుకొనువా  
రెవ్వరో వారియెడలనే నా యనుతాపమును జూచి, నాను  
భూతిని జూచి జనులు న న్నెగతాళిచేసిరి. “వీనిని నమ్ము

\* భగవద్గీత, 2-47. “కర్మాచరణమున నేకాని తత్ఫలమున  
నీకు అధికారములేదు” అని భావము.

రాదు” అనిరి. శుభమస్తు! నాయనా! ఈ లోకయాతనలు మనకు గుణపాఠములు! సానుభూతిని సహనమును, విశేషము ఈ నిఖిలప్రపంచము మన కట్టెదుట తుత్తునియై ననుచలింపని వజ్రసన్నిభ సంకల్పమును అలవటుచుకొనుటకు గాను మహాత్ములకును ఆచార్యులకును సైతము ఈ లోకయాతనలు గుణపాఠములు. ఆహా! ఈ లోకీకులను జూచిన నాకు జాలివేయుచున్నది! ఇది వారి దోషముకాదు. సంఘమున అగ్రజాతివారిగుదురుగాక, ఘనులనిపించుకొందురుగాక వారు, అభము, శుభము నెఱుగని బిడ్డలు, ఔను, అవివేకులగు పసిబిడ్డలు, కూపస్థమందూకములు—ఎప్పటిదైనందినచర్య—తినుట, త్రాగుట, బిడ్డలను గనుట, సంపాదించుట—ఈ క్రమమున, ఈ నిష్కలోమాత్రము ‘తు,చ్చ’ తప్పరనుట నిజము—ఇంతకంటె వారికి మఱియొకటి తెలియదు, తోచదు. ఈ యల్పబుద్ధులు, ‘ఇక మనయంతటివారు లేరు’ అని, ‘మనకేమి కొదవ’ యని మురియుచుందురు. వారినిద్ర కెన్నడును భంగమువాటిల్లదు. అనేక శతాబ్ద పర్యంతమగు ప్రజాపరిపీడనమునకు ఫలితముగా భారతదేశము నాక్రమించిన దారిద్ర్యముచే, హైన్యముచే, దుఃఖిపరంపరచే జనించు ఘోషవలన—హాహాకారములవలన—వారి సుఖస్వప్నముల కెన్నడును భంగము వాటిల్లదు. సాక్షాదమృతపుత్రుని (మానవుని) కేవలము మూటలు మోయు పశువుగా జేసివేసిన—జగన్మాతృచిహ్నమును (స్త్రీని) బిడ్డలను గను బానిసగా మార్చివేసిన—జీవనమునే నరకముగా జేసిన—అనేకయుగపర్యంతమగు రాక్షసాధి



కారమునుగూర్చి—శారీరమానసిక నైతిక రాక్షసాధికారమునుగూర్చి—వారు కలనైనను దలపెట్టరు. కాని యీ ఘోరకలినంతను జూచి, అనుతాపపడి, అంతరంగమున రక్తాశ్రువులను రాల్చువారు—ఇందులకు తరణోపాయము కలదని తలచువారు—ప్రాణార్పణ పర్యంతము ఆ తరణోపాయమును ఆచరణమున జూపువారు—కొందఱు లేకపోలేదు. (And “Of such is the kingdom of Heaven.”) వారే మోక్షసామ్రాజ్యమును బొందువారు. నాయనలారా! మిత్రులారా! తుచ్ఛమగు తమవిషమును వెలిగ్రక్కముందంజవేయు నీ తుద్రకీటకములను—అసహ్యమగు నీ యల్పక్రిములను—తమ మహోన్నతస్థితినుండి దిగి తిలకింప నా మహనీయులకు తీటిక లేకుండుట సహజము కాదా?

ధనికులను నమ్మకుడు. వారు వట్టి జీవచ్ఛవములు. సంఘమున సామాన్యులయ్యును వినయవిధేయులగు మీ యందే నే నాశపెట్టుకొనియున్నాను. భగవానుని నమ్ముడు ; యుక్తిలో—తంత్రములో—ఏమున్నది? దీనులకోసము తపింపుడు. సాయము అయాచితముగా వచ్చితీరును. ఈ దుఃఖ భారముతో, ఈ యాశయములతో, నేను పండ్రెండు సంవత్సరములు తిరుగాడితిని. ధనికులనువారి—ఘనులనువారి—యింటింటికి దిరిగితిని. దుర్భరదుఃఖాగ్నిచే గుమిలిపోవుచు, ప్రపంచార్థభాగమును చాటి సాయమునిమిత్తము ఈ నూతన దేశమునకు వచ్చితిని. సర్వేశ్వరుడు నాకు సాయపడునను ధైర్యము కలదు. ఒకవేళ నే నీవిదేశములో ఆకలిబాధచే,



శీతయాతనచే, నాశమందవచ్చును. కాని యువకులారా! దరిద్రులను, దీనులను, అజ్ఞులను లేవనెత్తు నీ సానుభూతిని, ఈ కార్యదీక్షను, ఈ పోరాటమును స్థిరాస్థిగా నేను మీ కొనగుచున్నాను. ఈ నిముసముననే పార్థసారథి దేవాలయమునకు వెడలి, గోకులమందలి కేద గోపబాలకుల నెచ్చెలియగు నా దీనబాంధవునకు—అంత్యజడగు గుహుని యాలింగనమొనర్చుకొన వెనుదీయని యా భక్తవత్సలునకు—తన బుద్ధావతారమున ఉన్నతవంశజుల యాహ్వానములను విడిచి పుచ్చి యొక వ్యభిచారిణి యాహ్వానమును అంగీకరించి యామెను బ్రోచిన యాపతితపావనునకు—ఆ పార్థసారథికి—సాష్టాంగవందన మొనర్చి, యెవ్వరి నిమిత్తము యుగయుగములందాత డావిర్భవించునో, విశేషము ఏ దీనులను, ఏ పేదలను, ఏ యధఃకృతులను ఆతడు మిగుల ప్రేమించునో వారికై మహాత్యాగ మొనరింపుడు, మీ యావజ్జీవమును వారికై ధారపోయుడు. నానాటికి అధఃపతనము జెందుచున్న యీ ముప్పదిగోట్లదీనుల నుద్ధరించుటకై మీ యావజ్జీవితమును ధారపోయ బ్రతిన బూనుడు.

ఇది యొకనాటితో దీరు పనికాదు; మార్గమో—మహాకంటక భూయిష్టము. కాని పార్థసారథి మనసారథి యగుటకు సంసిద్ధుడై యున్నాడు, అది మనకు దెలియును; యుగయుగములనుండియు భారతావనిపై బ్రోగొనరింప బడిన దుఃఖరాశిని వాని పావననామస్మరణముచే, వాని యందలి సుస్థిరవిశ్వాసముచే, భస్మీపటల మొనర్తముగాక! రండు, సోదరులారా! గమనింపుడు, ఇది మహోద్యమము,

మనమో—అత్యల్పల మైయున్నాము. కాని నిజముగా  
మనము అమృతపుత్రులము, భగవంతుని బిడ్డలము. భగవ  
దనుగ్రహమున మనయత్నము తప్పక సిద్ధించును. ఈ మహా  
సమరమున వందలకొలది పడిపోయిన, మఱల వందలకొలది  
వచ్చినిల్వ సంసిద్ధులై యుందురు. అపజయమునకు ఆహు  
తియై నేనిచట మరణింపవచ్చును—మఱియొకడు ఈ యుద్య  
మమును నిర్వహించును. వ్యాధియేమో మీకు దెలియును,  
నివారణోపాయమును దెలియును, శ్రద్ధ వహింపుడు,  
చాలును. ధనికులనబడువారి, ఘనులనబడువారి, సాయ  
మును ఆసింపకుడు; శుష్కరచయితలను సానుభూతిరహి  
తములగు వారి వార్తాపత్రికా వ్యాసములను వీనమైనను  
లక్షింపకుడు. వలయునది ఉజ్వలమగు విశ్వాసము, సము  
జ్వలమగు సానుభూతి! జన్మములేదు, మరణములేదు—  
ఆకలిలేదు, దప్పిలేదు. పరమేశ్వరుని స్మరింపుడు—ముందు  
నకు సాగిపోండు. పరమేశ్వరుడే మన నాయకుడు. పడి  
పోయినవారికై వెనుకకు జూడకుడు! సోదరులారా! ఇదియే  
మార్గము!

ఈ గ్రామమునుండి రేపు నేను బోస్టను వెళ్లు  
చున్నాను. రామాబాయికి ఇచట సాయముచేయుచున్న  
ఒక పెద్ద స్త్రీ సమాజమున మాటలాడచున్నాను. మొదట  
బోస్టను వెళ్లి కొన్నిదుస్తులను గొనవలసియున్నది. చాలకాల  
మీట నుండవలసివచ్చుచో, ఈ విచిత్రపు బికారిదుస్తులు  
పనికిరావు. వీధులలో వందలకొలది జనులు నన్ను జూచు  
టకై మూగుచున్నారు. అందుచే నొక పెద్ద నల్లకోటును

ధరించుటయు నుపన్యసించునపుడు ఒక యెట్టునిదుస్తును దల  
పాగను దాల్చుటయు నావశ్యకమైయున్నది. మిత్రులు  
ఒకరి సలహాయు నిదియే. ఏమేని పలుకుబడిని సంపాదించ  
వలయునన్న, కొంతకాల మిచట నుండుట అవశ్యకము.

కెనడాలోదక్క అమెరికాదేశమున పులుబండ్లలో  
తరగతులులేవు. ఉన్నదియే అది కావున నేను మొదటి  
తరగతితోనే పయనింపవలసియున్నది; పుల్మాన్స్ (Pull-  
mans) అను నొక తరహాబండ్లలో బోవచ్చును గాని  
అందుకు నేను సాహసింపను. అవి చాల సదుపాయముగా  
నుండును—హోటళ్లలోనలేనే వానిలో మీరు తినవచ్చును,  
త్రాగవచ్చును, నిద్రపోవచ్చును, స్నానముకూడ చేయ  
వచ్చును; కాని వ్యయమో, అపారము.

సంఘమున ప్రవేశమందవలయునన్నను, పలువురు  
మీ మాటలను వినవలయునన్నను బహుకష్టసాధ్యము.  
ఇపుడు పట్టణములలో నెవరును లేరు, అందఱును వేసవిలో  
నివసింపదగిన శీతలప్రదేశములకు వెళ్లినారు. శీతకాలమున  
తిరిగి వత్తురు. అంతవఱకును నేను వేచియుండవలయును.  
కానిండు, ఇన్నితిప్పలుండి కార్యమును ఇంతలో సులభముగా  
విడుచువాడనుగాను. తలచినంతనే తాత పెండ్లి  
యగునా?...

తుదముట్టువఱకును నాయత్నమును విడువను. ఆకలి  
బాధచేతనో, శీతయాతనచేతనో, మఱి యే వ్యాధిచేతనో  
నే నిచట చనిపోయినను మీరు ఈ యుద్యమమును విడ

నాడక పూనుకొనవలయును. వలయునవి విశుద్ధత, నిష్కా-  
పట్యము, శ్రద్ధ. మొదట అమెరికాలో బ్రయత్నింతును,  
విఫలమైనచో ఇంగ్లాండులో బ్రయత్నింతును, అటను సాను-  
కూలముగాదా, తిరిగి భారతభూమిని జేరి యట పరమేశ్వ  
రాజ్యకై నిరీక్షించెదను. —మీ వివేకానందుడు.

(33)

షికాగో, 2-11-1898.

స్నేహస్పద—, ... సర్వమత మహాసభ ప్రారంభమగు  
నాటియుదయమున Art Palace (కళాసౌధము) అను  
భవనమున మే మందఱము సమావేశమైతిమి; సభాకార్య-  
క్రమమునకుగాను అందు బ్రహ్మాండమైన యొక చావడియు  
తాత్కాలికమైన చిన్నచిన్న చావడులును నిర్మింపబడినవి.  
నానాదేశములనుండియు సంఘములనుండియు వచ్చిన  
సభ్యులు అందుండిరి. బ్రాహ్మసమాజ ప్రతినిధియగు మజూం-  
దారును బొంబాయినివాసియగు నాగర్కారును జైనమత  
ప్రతినిధియగు గాంధిగారును \* దివ్యజ్ఞానసభా ప్రతినిధులగు  
చక్రవర్తి, ఆనిబిసెంటులును అందు భారతదేశమునుండి  
వచ్చిన ప్రతినిధులు. వీరిలో మజూందారును నేనును పూర్వ  
స్నేహితులమని చెప్పనక్కఱలేదు. చక్రవర్తిని నాకును  
ముఖ పరిచయము. (సభాప్రారంభదినమున మేమందఱము)  
దివ్యోత్సవమున సభావేదికను జేరితిమి. దేశమందలి శిష్టు-  
లలో నుత్తమోత్తములగు నేడెనిమిది వేలమంది స్త్రీ పురు-

\* ఈయన గాంధీమహాత్ముడు కాదు.

ఘటతో గిటగిటలాడుచున్న యా సభాస్థలి, ప్రపంచమందలి నానాజాతులనుండియు విచ్చేసిన పండితప్రకాండులతో, గూడిన యా సభాస్థలి యెటులుండునో భావింపుడు. జన్మమున నెన్నడును బహిరంగసభలలో నుపన్యసించియెఱుగని నేను ఈ సభాసమక్షమున నుపన్యసించుటయీ! దివ్యగానములతో, ఉత్సాహములతో, ఉపన్యాసములతో, మహోన్నతభవముగా సభ ప్రారంభింపబడియెను. ప్రతినిధుల నొకరి వెంబడి నొకరిని అశ్మత్తుడు సభ కెఱుకపఱచుచుండ, ముందున కుఱికి వారు ఉపన్యసింపసాగిరి. నా గుండె దడదడ కొట్టుకొనసాగెను, నాలుక పిడుచుకట్టుకొనిపోయెను, సభాకంపముచే నాటియుదయము మాటాడ సాహసింపజాల నైతిని. మజుందారు మంచి యుపన్యాస మొనర్చెను, — చక్రవర్తి యంతకంటెను జక్కగా నుపన్యసించెను, సభ్యులు చాల మెచ్చుకొనిరి. వారిందఱును సిద్ధిపన్యాసములతో నచ్చిరి. నేనో, మాఘడను, ఉపన్యాసమును ఆయిత మొనర్చుకొని రాలేదు. కాని సరస్వతీదేవికి మ్రొక్కి, వేదిక నెక్కితిని; డాక్టరు బారోన్ (Dr. Barrows) నన్ను సభ్యులకు పరిచితు నొనర్చెను. నేనొక చిన్నయుపన్యాసము చేసినాను. సభ్యులను “అమెరికా సోదరసోదరీమణులారా!” యని సంబోధించినాను—సభ్యుల హర్షధ్వనులు మిన్ను ముట్టసాగెను, అట్లు రెండు నిమిషములు గడచెను, ఉపన్యాసమును సాగించినాను, అంతమున జదికిలబడుసరికి ఇంచు మించుగా అలసిపోయినాను. నా యుపన్యాసము నాటి మేలుబంటియని మఱునాడు పత్రికలన్నియు బ్రకటించినవి.

యావదమెరికా దేశమునకును నా పేరు నెల్ల డియైనది.  
 “మూకం కరోతి వాచామి” — “మాధవుడు కటాక్షిం  
 చుచో మూగవానిని మహావక్తను చేయును” అని భాష్య  
 కారుడగు శ్రీధరుడు వచించినదెంతయు సుస్థనము కదా!  
 భగవద్గోపిణి! నాటినుండియు నేను విఖ్యాతుడ నగుటయు  
 నా ‘హిందూమత ప్రకాశిని’ (Paper on Hinduism)  
 చదివిననాడు అపూర్వరీతిని సభాభవనము క్రిక్కిరిసిపోయి  
 నది. ఒక వార్తాపత్రికనుండి క్రోడీకరింతును : “ఎల్లాడలను  
 దొరసానులు, దొరసానులు, దొరసానులు — ఇసుక నైచిన  
 రాలకుండునట్లు సభాస్థలివారితో క్రిక్కిరిసిపోవ, వివేకా  
 నందునుండి తమ్ము వేటుచేయు పత్రికలు ఒకటొకటిగా  
 జదువబడుచుండ, చాతకపక్షులనలె వా రాతని యమృత  
 వాక్కులకై నిరీక్షించుకొని యుండిరి,” ఇత్యాదికము.  
 వార్తాపత్రికలనుండి యీ ఘట్టములను మీకు బంపిన మీరు  
 ఆశ్చర్యచకితులగుదురు, కాని పేరుప్రతిష్ఠలనిన నాకు పరమా  
 సహ్యమునుసంగతి మీ కిదివఱకే తెలియును. సభావేదికపై  
 నే నడుగిడినపుడెల్ల సభ్యుల హర్ష ధ్వనులు మిన్నముట్టినవి  
 తెల్పిన జాలును. ఇంచుమించు పత్రికలన్నియు విశేష  
 ముగా నన్ను అభినందించినవి. సంకుచితభావములకును  
 స్వమతదురభిమానమునకును బేరువడసిన పత్రికలు సైత  
 మిట్లు అంగీకరింపవలసివచ్చెను : “సుందర వదనముతో,  
 మోహనమూర్తితో, అద్భుత వాగ్ధాటితో నొప్పు నీ వ్యక్తి  
 మతమహాసభ కెల్ల మహాప్రముఖుడగు మూర్తి” ఇత్యా  
 దికము.



....నాకిపు డేలోపము లేదు. ఈ మహానగరమందలి దివ్యభననము లనేకములు నాకు అతిథ్య మొసగ పోటి పెట్టుకొనుచున్నవి. ఇంతవఱకును ఎవరియింటనో ఒకరి యింట అతిథి నై మనుచున్నాను. నూతనవిషయములను గ్రహింప నీ దేశీయులకుగల కుతూహలము ప్రపంచమున మఱియెచ్చటను గానరాదు. వారు పలియగోరిని విషయ మే లేదు—వారి నారీమణులలో, ప్రపంచమున సంతటివికాసము నొందినవారు లేరు. అమెరికాదేశమున సామాన్యురాలగు స్త్రీ సామాన్యుడగు పురుషునికంటె విశేష విద్యావంతురాలు, విజ్ఞాన సంపన్నురాలు. పురుషులు యావజ్జీవము డబ్బుకోసము దాశ్యముచేయుచుండ, స్త్రీలు అభివృద్ధి నొందుటకుగాను సమస్తమైన యవకాశములను జూఱుకొనుచున్నారు. వీరు (ఈ దేశీయులు) అతిదయార్ద్ర హృదయులు, నిష్కపకులు. ఏ వైట్ మెన్స్ అనకతవక సిద్ధాంతములనో బోధించు ప్రతివ్యక్తియు నిచటికి వచ్చును, వీరికి ఆలోచనలేకుండుట శోచనీయము. అమెరికాదేశీయుల దొసగులు లేకపోలేదు. ఆ మాటకు వచ్చిన దొసగులు లేని జాతియేది? నాయభిప్రాయ మిది: ఆసియా (ఖండము) నాగరికతాబీజములను జల్లినది, ఐరోపా మానవుని వికాసము నొందజేసినది, అమెరికా స్త్రీలను జనసామాన్యమును వికాసమునొందించుచున్నది. స్త్రీలకును కార్మికులకును ఈ దేశము భూతలస్వర్గము. అమెరికా స్త్రీలను జనసామాన్యమును మన దేశమువారితో బోల్చిచూడుదు, నిగ్గు తేలును. అమెరికాదేశీయులు త్వరితగతిని ఉదారాశయముల నల

వఱుచుకొనుచున్నారు. హిందూదేశమున మీకు గాన్పించు “Hard-shelled Christians” పరమత సహన విహీనులగు క్రైస్తవులను (అమెరికాదేశీయులు పయోగించు మాటయే ఇది) బట్టి చూడకుడు. వారు ఇచటను ఉన్నాడకాని వారిసంఖ్య విశేషముగా క్షీణించుచున్నది. హిందువులు తమ హక్కుని ప్రజ్ఞలు పలుకునట్టి పారమార్థికసంపదను అలవఱుచుకొనుటకై ఈ దేశీయులు ముందంజ వేయచున్నారు.

హిందువులు తమ సనాతనధర్మమును విడువరాదు, ఐనను మతమునకు దగు మర్యాద జూపుచు సంఘము వికాసము జెందుటకు నలయు స్వేచ్ఛ నొసగవలయును. ఘోరమగు మతాచార్యకై తవమునకేమి, దేశపతనమునకేమి, కారణము మతమని—మన సనాతనధర్మమని—తలచుట అగ్గమైన పిచ్చి భ్రమ; భారతదేశ సంస్కర్తలందఱును అనశ్వరమైన యీ వ్యవస్థను ఊడబెఱుకబూనుట వారి భ్రాంతి; ఫలమేమి? అపజయము!! బుద్ధుడు మొదలు కొని రామమోహనరాయలనఱకును బ్రతివ్యక్తియు వర్ణవ్యవస్థతోబాటు మతమును—ధర్మమును—ధ్వంసముచేయబూని విఫలులైరి! పురోహితులును మతాచార్యులును ఎంత ప్రలాపించినను, గగ్గోలుచేసినను వర్ణవ్యవస్థ కేవలము కరుడుగట్టిన సాంఘికసంస్థ; తనపని తీతినవెనుక నిపుడు అది భారతవాతావరణమును దన దుర్గంధముతో నింపుచున్నది; జనులు కోల్పోయిన సాంఘికవ్యక్తిత్వమును మఱల వారికి ఒసగుటయే ఈ దుర్గంధమును—ఈ క్రుల్లును—దొలగించు

మార్గము. ఇచట (అనఁగా అమెరికాదేశమునఁ) బుట్టిన ప్రతివ్యక్తియు తాను మానవుఁడనని యెఱుఁగును. ఇఁక హిందూదేశమందలి ప్రతి వ్యక్తియు సంఘమునకుఁ దాను బానిసనని యెఱుఁగును. స్వాతంత్ర్యములేనిదే వికాసమెన్న టికిని గలుగఁజాలదు ; స్వాతంత్ర్యము తొలగించితిరా, పతనమే అందులకు ఫలితము. ఉద్యోగములలో, పనులలో— నేటి పోటిచే వర్ణవిభేదములు ఎట్లు అదృశ్యమైపోవుచున్నవో చూడుడు ! వానిని నిర్మూలించుటకు మఱి యే మతమును అక్కఱలేదు. బ్రాహ్మణవర్తికుఁడు, బ్రాహ్మణచర్మకారుఁడు (Brahmin shoemaker), బ్రాహ్మణ సాంధికుఁడును (Brahmin wine-distiller) ఉత్తరహిందూస్థానమున సర్వ సామాన్యముగాఁ గనిపించువారేకదా ! కారణము? పోటి, నేటిప్రభుత్వమున జీవనోపాధిఁగ ను ఎఱ్వరేపనిచేయుట కై నను అభ్యంతరములేదు ; పోటి—హోరాహోరీయైన పోటి—తత్ఫలితము. సంఘమున అధోగతిపాలై దేవులాడు టకుబదులు ఈరీతిని వేనవేలమందిని జనులు తమ ‘జన్మ హక్కును’—మహోత్తమమైన తమ ‘తాహతు’ను గను గొని సాధించుచున్నారు.

అధమము శీతకాలమువఱకై నను నేనీ దేశములో ఉండి, అనంతరము ఐరోపాకు వెళ్లవలసియున్నది. సర్వేశ్వరుఁడే సమస్తము నాకు సమకూర్చును. ఆ విషయమై నీవు బెంగపెట్టుకొనక్కఱలేదు. నాయందలి నీ ప్రేమకు నా కృతజ్ఞత యిట్టిదని తెలుపఁజాలను.

పరమేశ్వరుడే నా ప్రాపు—ఇది నా నిత్యానుభవము.  
 పరమేశ్వరుడెట్లు నడపునో అట్లు నడువఁ బ్రయత్నించు  
 చున్నాను. వాని సంకల్పమే నెఱవేఱుఁగాక! జగద్ధితార్థము  
 మనము మహాకార్యములను జేయవలసియున్నది—జగద్ధితా  
 ర్థముకాని పేరుప్రతిష్ఠలకోసముగాదుసుమీ!

“Ours not to reason why, ours but to do  
 and die” (పరమవిధేయులమై కర్తవ్యాచరణమున జీవిత  
 మును ధారపోయుటే మనవిధి). ఉత్సాహపూరితుడవు  
 కమ్ము, నమ్ముము నామాట—మహాకార్యముల నొనర్ప  
 మనము విధినిమంత్రితులమై యున్నాము, మనము చేసి  
 తీరుదుము. సంసిద్ధుడవు కమ్ము—అనఁగా, అకలంకుడనై,  
 పవిత్రుడనై, అవ్యాజప్రేమ ననలంబింపుము. దీనులను,  
 పేదలను, అధఃకృతులను అవ్యాజముగాఁ బ్రేమింపుము, భగ  
 వంతుఁడు నిన్ను అనుగ్రహించును.

...పేదలను వారెట్లు హింసించుచున్నారో తెలిపి,  
 వారిని ఉద్ధరింపఁబూననిచో, “మీరు మానవు లనిపించు  
 కొనఁదగరు” అని... చెప్పుము. నిర్భయుడనై వర్తింపుము.  
 పరమేశ్వరుఁడు నీదండ నున్నాఁడు. పరమేశ్వరుడే భారత  
 దీనజనకొటిని మూర్ఖజనకొటిని ఉద్ధరించును. మీ యువకు  
 లలో అనేకులకంటె, మీ ప్రభువులలో మూఁడునంతుల  
 ముప్పాతికమందికంటె, ఇచట నొక రైలుబండి మాటలు  
 మోయువాఁడు అధిక విద్యావంతుఁడు. ప్రతి అమెరికాదేశ  
 స్త్రీయును హిందూస్త్రీజనబాహుళ్యము ఆసింపఁజాలనంతటి

ఉత్తమవిద్యావంతురాలు. అట్టివిద్యను మన మహిళలును ఏల పొందరాదు? పొందితీరవలయును.

మేము పేదలమని కుండకుండు; యోగ్యత, పవిత్రత— శక్తిసామర్థ్యములనఁగా నివికాని ధనముకాదు. ప్రపంచమున ఎచటనైనను ఇది యెల్లు వాస్తవమో వచ్చిచూడుడు.

—మీ వివేకానందుడు.

(34)

మి.కా.గో, 28-12-1898.

స్నేహస్పద—, భారతదేశ వార్తాపత్రికలలో నా మి.కా.గో ఉపన్యాస సమాచారము నెలువడుట చాల నిచిత్రముగానున్నది, నే నేమిచేసినను చాళింపు తొలఁగించుకొనఁ బ్రయత్నింతును. ఈ దేశమున గమనింపఁదగిన విషయములు అనేకములు కలవు. దారిద్ర్యమనునది ఇచట లేనేలేదని చెప్పవచ్చును. ఈ దేశస్త్రీలవంటి విదుషీమణులను విజ్ఞానవతులను నేను మఱెచ్చటను జూడలేదు. మనదేశమున విద్యాధికులు కలరు, కాని యిచటి మహిళలవంటివారిని మఱెచ్చటను మీరు కనఁబోరు. సాక్షాత్ భాగ్యదేవతలు పుణ్యవంతులగృహములలో మనుచుందురనుట అతిశయోక్తికాదు. హిమసన్నిభ చినిర్మలమానసలగు మహిళామతల్లులను వేనవేలమందిని నే నిచటఁ గాంచినాను. ఆహా! వారెంత స్వతంత్రులు! సాంఘిక పురపాలక విధులనన్నిటిని నిర్వహించుకొని వారే నడపుదురు. పాఠశాలలును కళాశాలలును స్త్రీలతో నిండియుండును. మనదేశముననో,

మున విహరించు విహంగములంతటి స్వతంత్రులు వారు.  
బజారునకేమి, పాఠశాలలకేమి, కళాశాలలకేమి, స్వయం  
ముగా వెడలి సర్వవిధకార్యములను నిర్వహింతురు. ధనికు  
రాండ్రగు స్త్రీలు దీనజనోద్ధరణార్థము పాటుపడుదురు. ఇంక  
మనము చేయుచున్నదేమి? పాపము, స్త్రీ లెక్కడ చది  
పోవుదురో యని మనపిల్లలకు పదునొకండేండ్లు చాటక  
మునుపే పెండ్లిచేయ బాగరూక్షలనుగుచున్నాము. మనువు  
ఏమని విధించియున్నాడు? \* ముప్పదిండేండ్ల పర్యంతము  
బ్రహ్మచర్యమును బరిపాలించిన పిమ్మట పుత్రుల నెట్లు  
వివాహితులను జేయవలసియున్నదో అట్లే పుత్రికలను బ్రహ్మ  
చర్య మవలంబింపజేసి తల్లిదండ్రులు విద్య చెప్పింపవలసి  
యున్నది. కాని నిజముగా మనము చేయుచున్నదేమి?  
మీ స్త్రీల స్థితిగతులను మీరు బాగుచేయలేరా? లేనిచో  
ఎప్పటివలె మీకు అధోగతిగో.

మన దేశమున నెవ్వరైనను హీనకులమునఁ బుట్టినచో  
వారికిఁక దుర్గతిగో. ఏల? ఏమి క్రొర్యము! ఏమి ఘోర  
కలి! ఈ దేశమునఁ బ్రతివ్యక్తియు బాగుపడుటకు అనకా  
శము గలదు, సదవకాశము గలదు. నేడు ఇచట దరిద్రుఁడై

\* శ్లో॥ పటోత్రింశదర్థికాంచర్యాం గురౌ త్రైవేదికం వ్రతమ్,  
తృర్థికం పాదికం వా గ్రహణాన్రిక మేవవా,  
వేదానధీత్య వేదావా వేదంవాపి యథాశ్రమమ్,  
ఆవిర్భుత బ్రహ్మచర్యో గృహస్థాశ్రమ మావసేత్.



యున్నవాడు రేపు ధనవంతుడు కావచ్చును, విద్యాధికుడు  
గావచ్చును, పూజనీయుడు గావచ్చును. ఇచట ప్రతి  
వ్యక్తియు పేదలకు సాయముచేయ నాతురపడుచుండును,  
మేము పరమ దరిద్రులమని హిందూదేశములో పెద్ద గందర  
గోళము చేయుచున్నారే కాని పేదలశ్రేయమునకుఁగాను  
ఏ ధార్మికసంస్థలు నెలకొల్పఁబడినవి? భారతదరిద్రజనకోటి  
దురవస్థనుగూర్చి నిజముగా పరితపించు వారెవరు? ఏడుపు  
వారెవరు? మానవులమేనా మనము? వారి జీవనోపాధికై,  
పురోవృద్ధికై, మనము చేయుచున్నదేమి? వారిని మనము  
ముట్టుకొనము, వారిసీడ మనమీదఁ బడరాదు! మానవ  
నామార్గులమేనా మనము? వేలకొలది యా బ్రాహ్మ  
ణులు—అథఃకృతమగు భారతదీనజనకోటిని లేవ నెత్తుటకు  
వారు చేయుచున్నదేమి? “నన్నుముట్టుకోకు”, “నన్ను  
ముట్టుకోకు”—ఎంతసేపు ఇదియే వారుచ్చరించుచున్న  
మహామంత్రము! వీరి చేతులలోఁ బడి మన సనాతన  
ధర్మము ఎంత భ్రష్టమై, అడుగంటినదో! మన మతము—  
మన సనాతనధర్మము—ఇపు డెచటనున్నది? “నన్ను  
ముట్టుకోకు”, “ననుముట్టుకోకు” మని మిట్టిపడుటలో  
నున్నది!

నే నిచటికి వచ్చినది కతూహలముచేఁగాదు, పేరు  
ప్రతిష్ఠలకై కాదు—భారతదేశమందలి కోట్లకొలది పేదల  
జీవనోపాధి కేమైనమార్గము కనఁబడు నేమోయని వచ్చి  
నాను. పరమేశ్వరుడు నాకుఁ దోడ్పడునెడల ఆ మార్గ  
మేమో మీకుఁ దెలియఁగలదు.

ఆధ్యాత్మికవిషయమున మనతోఁ బోల్చిచూచిన,  
అమెరికావారిల్లులు; కాని సాంఘికముగా మనకంటె  
వారు కోటిరెట్లు ఘనులు. వారి సంఘములో నున్న మంచి  
విషయములను గ్రహించుచు మన పరిమార్థమును వారికి  
బోధింతముగాక. మీరందఱును నాకు అత్యంతప్రేమా  
స్పదులని గ్రహింపుడు,—మీ శ్రేయోభిలాషి,

—వివేకానందుడు.

(35)

కుటుంబమున విపత్తునొందిన చెన్నపురి వాస్తవ్యుడగు  
నొక మిత్రునకు 1893-వ సంవత్సరమున స్వామి  
వ్రాసిన లేఖ

స్నేహస్పద—, మహాపదల ననుభవించుచు పూర్వముక  
మహనీయుడగు యూదుడు ఇట్లు పలికి యున్నాడు :  
“దిగంబరుడనై మాతృగర్భమునుండి వెలువడినాను, దిగం  
బరుడనై అచటికి వెడలనున్నాను; భగవంతుఁడొసఁగినాఁడు,  
భగవంతుఁడే కై కొనిపోయినాఁడు.” అతఁడు భ్రమపడలేదు.  
ఇదియే జీవనరహస్యము. ఉపరిభాగమున అలలు లేచుఁ  
గాక, తుపానులు వీచుఁగాక, గర్భమున అనంత శాంత్యా  
నందములు నెలకొనియున్నవి. “Blessed are they that  
mourn, for they shall be comforted” (దుఃఖితులు  
ధన్యులు, ఏలన వారే ఓదార్పఁబడువారు). ఏల? మహా  
పదల ననుభవించునపుడు—తండ్రిరోదనమును తల్లి యార్పు

లను గమనింపని యా ప్రచండవిధిచే హృదయము మధింపఁ  
బడునపుడు—ఘోర దుఃఖభారమున, నిరాశాభారమున  
లోకము గాంధాంధకారబంధురమై తోచునపుడు—ఆంత  
రంగికదృష్టి కలుగును, ఆకస్మికముగా జ్ఞానతేజము భాసిం  
చును, సంసారస్వప్నము అదృశ్యమగును, సృష్టిరహ  
స్యము—బ్రహ్మము—సాక్షాత్కరించును. దుఃఖభారము  
దుర్బలనొకలను సంసారసాగరమున బుడుంగున ముంచివేయఁ  
జాలియున్నపుడే ప్రతిభాధ్యుడు, బలాధ్యుడు, ధీరుడునగు  
వాడు అఖండసచ్చిదానందబ్రహ్మమును—వివిధనామములచే,  
వివిధదేశములం దుపాసింపఁబడెడి పరమాత్మను—సందర్శిం  
చును. దుఃఖభాజనమగు ఈ సంసారమునఁ దన్ను బంధించు  
కర్మపాశములు విచ్ఛిన్నమైనంతనే జీవుడు అనంతశాంతి  
నిలయమగు సచ్చిదానంద సామ్రాజ్యమును బ్రాప్తింపును.  
“పరమేశ్వరా! నీ సంకల్పమే సిద్ధించుఁగాత!” మని యహ  
ర్నిశము ప్రార్థించుట మానకుము, సోదరా! మానకుము.

“పరమవిధేయులమై కర్తవ్యాచరణమున జీవిత  
మును ధారపోయుటే మనవిధి.”

పరమేశ్వరా! నీ కల్యాణనామమునకు జయము!  
నీ సంకల్పమే సిద్ధించుఁగాక? తండ్రీ! లోకేశ్వరా! నిన్ను  
శరణుసొచ్చుటయే మా విధియని యెఱుంగుదుము. శిక్షిం  
చినచో అది తల్లిచేయియని యెఱుంగుదుము, తండ్రీ!  
ప్రేమస్వరూపా! నీవు ఉపదేశించు ప్రశాంతశరణాగతిని ప్రతి  
ఘటించు పరితాపము నా హృదయమును మధించుచున్నది.

కట్టెదుట నీ యదువంశమంతయు నశింప, తొమ్మనఁ గర  
కమలముల నిడుకొని నిర్విచారుఁడై న్ని విక్షించిన యో పురు  
షోత్తమా! మాకు బలము ననుగ్రహింపుము! పరమవిధే  
యుఁడై వర్తించుటే భటుని విధియని మాకు బోధించిన  
యో గురోద్ధరా! జగత్ప్రభూ! రమ్మ, నన్నేలుకొనుము!  
నిన్ను శరణుసొచ్చుటయే జీవితపరమార్థమని మున్ను పాఠు  
నకు బోధించిన యో పార్థసారథీ! ఓ యోగేశ్వరా! రమ్మ,  
నన్నేలుకొనుము! ప్రాచీన ఋషిపుంగవులవలె నేనును,  
“ఓం శ్రీ కృష్ణార్పణమస్తు!” అని ధైర్యముతో, కృత  
నిశ్చయుఁడనై ఘోషింతునుగాక! “భగవంతుఁడు నీకు  
శాంతి నొనగూర్చుఁగాలి” మని యహర్నిశము ప్రార్థించు

—వివేకానందుఁడు.

(36)

మి.కా.నో., 24-1-1894.

ప్రియమిత్రులకు—...అమెరికాజనులను వారి మతా  
చార్యులలో అనేకులును నన్ను విశేషముగా ఆదరించు  
చున్నారు. (మీరు తెల్పిన) ఆ పత్రిక సమాజముచేఁ గొని  
యాడఁబడువానినిగూర్చి కవిమర్మచేసి కొంచెము అపఖ్యాతి  
గడించుకొన నొందినది. ఈ కుయుక్తి యెల్లరకును ఇచట  
బాగుగాఁ దెలిసినదే. వారు దానిని ఇనుమంతయుఁ బాటిం  
పరు. కాని మనహిందూదేశపు మిషనరీలు దీనినిగూర్చి  
గడవిడచేయుదురనుటకు సందియములేదు. వారేమైన

చిందులుతొక్కినచో నిల్చి తెల్పుడు : “పుల్లయ్యలారా! జాగ్రత! ఇక మీ యాటలు సాగవు!” వారి పురాతనపు టిల్లు పునాదులదగ నూగిసలాడుచున్నది, వారెంత ప్రలాపించినను అది కూలిపోక తప్పదు. ప్రాచ్యమతములు ఇటఁ బ్రవేశించుటవలన హిందూదేశములో వారి నుఖజీవనసాధనములు అడుగంటినవి కాఁబోలును!—ఆ నిర్భాగ్య లేమిచేయఁ గలరు, పాపము! కాని వారి మతాచార్యులలోఁ బ్రముఖుఁడైన వాఁడొక్కఁడైనను నాకుఁ బ్రతికూలుఁడుగాలేడు. ఏమైనను గజ్జెకట్టినప్పుడు నృత్యముచేయ వెనుదీయఁదగునా?

మతమహాసభలో మన సనాతనధర్మమును గుఱించి నేను జదివిన చిన్నవ్యాసమును ఇచటి యొక వార్తాపత్రిక నుండి కైకొని మీకుఁ బంపుచున్నాను. నా యుపన్యాసములు సర్వసాధారణముగా ఆశువులు. . . . హిందూదేశమునుండి నాకు ఎవ్వరును దోడ్పడనక్కఱలేదు, ఇచ్చటనే కావలసినంత తోడ్పాటు లభించుచున్నది. మీవద్దనున్న ధనమును ఈ చిన్నవ్యాసమును ముద్రించి ప్రకటించుటకుఁగాను వినియోగింపుడు; వివిధదేశభాషలలోనికి దానిని అనువదించి బాహుటముగా వ్యాప్తిచేయుడు—మన జాతీయవిజ్ఞానమును అది మన దృక్పథమున నిల్పును. ఈ సందర్భమున (ముఖ్యముగాఁ బ్రాచ్యవిజ్ఞానమును బోధించు) కేంద్రకళాశాలను గూర్చియు, సందుండి నలుదెసలను భారతదేశమున వివిధ శాఖలను స్థాపించు మనకార్యక్రమమునుగూర్చియు మఱవకుడు. తీవ్రకృషిచేయుడు. . . .

అమెరికాస్త్రీలవిషయమున నాయెడల వారి దయను గూర్చి నా కృతజ్ఞత యిట్టిదని వర్ణింపఁజాలను. పరమేశ్వరుఁడు వారికి సకల శుభము లొనఁగూర్చుఁగాక ! ఈ దేశమునఁ బ్రత్యుద్యమమునకును స్త్రీలు పట్టుకొన్నట్లు, జాతీయ విజ్ఞానమునకుఁ బ్రతినిధులు; పురుషులకు స్వయముగా విద్య గడించుట కే వ్యవధి లేకున్నది.

...తేఖలు అందినవి. వర్ణవ్యవస్థ నిలుచునా, నిలువదా యను విషయముతో నాకు తేజమును జోక్యములేదు. భారతదేశమునను వెలుపలనుగూడ మానవజాతీయ హృదయమునుండి వెలువడిన యుదారాశయములను దీననారాయణ సన్నిధికి—దరిద్రనారాయణ సన్నిధికి—దోడ్కొని వచ్చుట, తమకేది శ్రేయస్కరమో స్వయముగా వారి నాలోచింపనిచ్చుట—ఇదియే నా ఆశయము. వర్ణవ్యవస్థ నిలువవలయునా, పోవలయునా; స్త్రీలకు సంపూర్ణ స్వాతంత్ర్యము కూడునా, కూడదా. .. యను నీ సమస్యలతో నాకు సంబంధము లేదు. “ఇచ్చాస్వాతంత్ర్యము, క్రియాస్వాతంత్ర్యము ననునవి లేనిదే వైతన్యముగాని వికాసముగాని, శ్రేయముగాని యెన్నఁటికిని గలుగనేరదు.” స్వాతంత్ర్యము లేని మానవుఁడు, స్వాతంత్ర్యములేని సంఘము, స్వాతంత్ర్యములేని జాతి యధఃపతనము నొందితీరును.

వర్ణవ్యవస్థ నిలువనిండు, నిలువకపోనిండు; శాఖా సంప్రదాయములు ఉండనిండు, ఉండనిండు; వ్యక్తిగతమైన యిచ్చాస్వాతంత్ర్యమును క్రియాస్వాతంత్ర్యమును నరికట్టు



నే మానవుడైనను, గులమైనను, జాతియైనను, సంఘమైనను, మఱి యే సంస్థయైనను గానిండు,—పరులను అది బాధింపకున్ననుగూడ—పరమదుష్టము, అది నశించి తీరవలయును.

ప్రతివ్యక్తికిని ఉన్న తాళయములను దెలిసి, స్త్రీ పురుషులను దమ కర్తవ్యమును దాము నిర్ణయించుకొన నవకాశమొసగు నొక వ్యవస్థను నిర్మించుట నే నా జీవితాశాపరమావధి. జీవితమున నతిముఖ్యమైన సమస్యలనుగూర్చి మన పూర్వులును నితర జాతులును నేమని తలచిరో వారిని దెలిసికొననిండు. ముఖ్యముగా నితరు లిపుడేమి చేయుచున్నారో చూచి తమకర్తవ్యమును వాటిని నిర్ణయించుకొననిండు. రసాయనములను ఒండొంటితోఁ జేర్చునంతవఱకే మనపని, తన నియమముల ననుసరించి ప్రకృతియే స్పటికీకరణకృత్యమును నెఱవేర్చును. తీవ్రముగాఁ బనిచేయుడు, ధైర్యస్థైర్యములను విడువకుండు, భగవానుని నమ్ముడు. కార్యరంగమున దిగుడు, ముందుగనో వెనుకనో నేనును వచ్చుచున్నాను. “మతమునకు — ధర్మమునకు—హానికలుగని రీతిని జనసామాన్యమును ఉద్ధరింపవలయును” అను మూలమంత్రమును విస్మరింపకుండు.

కుటీరమే మనజాతీయ జీవననిలయము—ఈ సంగతి సదా జ్ఞప్తిలో నుంచుకొనుడు. ఆహా! జనసామాన్యమునకై ఏమియుఁ జేసినవారెవరును లేరైరి! విధవా వివాహ

ములనుగూర్చి మన నవీన సంస్కర్తలు పరవళ్లు దొక్కుచున్నారు. ఏ సంస్కరణ విషయమునైనను నాకు సానుభూతి కలదు. ఇది నిస్సంశయము; కాని దేశముగతి జనసామాన్యస్థితిపై నాధారపడియుండునది కాని విధవల కెంతమంది భర్తలు దొరకదురను దానిపై నాధారపడి యుండునట్టిది కాదే! జనసామాన్యమును మీరు ఉద్ధరింపఁగలరా? సహజముగు వారి పారమార్థికశీలమునకు హాని కలుగని రీతిని వారి వ్యక్తిత్వమును—భ్రష్టమైన వారి సాంఘిక వ్యక్తిత్వమును—మఱల వారి కొనఁగఁగలరా? సమత్వమున, స్వాతంత్ర్యమున, కర్మమున, సామర్థ్యమునఁ బాశ్చాత్యులకెల్లఁ బాశ్చాత్యులై, తోడ్పడనే పారమార్థిక విజ్ఞానమున, శీలమునఁ బరిశుద్ధ భారతీయులై వర్తింపఁగలరా? ఇదిగో మన విధ్యుక్తధర్మము—దీనిని మనము నాధించి తీరుదుము. ఇందులకే మీ రందఱును జన్మించి యున్నారు. ఆత్మవిశ్వాసమును బూనుఁడు. మహాశయములు మహాకార్యములను గన్నతల్లులు. సదా అగ్రసరులు కండు! పేదలయెడ, దీనులయెడ, అధఃకృతులయెడ సానుభూతి—ఇదియే మన మంత్రము.

ధర్మసాహసాన్నితులగు వత్సలారా! ముందంజ వేయుఁడు!—ఆప్తుఁడు, —వివేకానందుఁడు.

మఱియొక మాట. ఒక కేంద్రకశాశాలను స్థాపించి, యందు సుశిక్షితులైన ధర్మప్రచారకుల మూలమున విద్యను ధర్మమును దరిద్రనారాయణులకు అందఁజేయుచు దీనజనో

ద్ధరణసం దేశమును వ్యాప్తిచేయుడు. ప్రతి వ్యక్తికిని ఈ  
యుద్యమమున నభిరుచి గలుగఁజేయఁ బ్రయత్నింపుడు.

—వివేకానందుడు.

(37)

పికాగో, 29-1-1894.

దివాన్ మహాశయా—ఇటీవల మీరు వ్రాసిన లేఖ కొలది  
దినముల క్రితము అందినది. దీనులగు మా అమ్మను  
దమ్ములను జూచుటకు మీరు వెళ్లియుండుట నాకు సంతోష  
కరము. కాని నా హృదయమున నే విషయమున దౌర్బల్య  
మింకను మిగిలియున్నదో దానినే మీరు నా స్మృతిపథము  
నకుఁ దెచ్చియున్నారు. దివాన్ జీ! నిజముగా నేను బాషాణ  
హృదయుఁడను గానని మీరు గ్రహింపవలయును. లోకమం  
దంతటను నేను అత్యంతము ప్రేమించు వ్యక్తి యెవ్వరై వ  
నున్నచో అది మా తల్లి యైనను సంసారమును ద్యజింపనిదే  
నా గురుదేవుఁడగు శ్రీరామకృష్ణ పరమహంస యవతరించి  
లోకమునకు బోధింపఁబూనిన మహాసందేశము వ్యాప్తి  
నొందదని నమ్మినాను, నేటికిని నమ్ముచున్నాను; మఱియు  
ననాత్మవాదము, విషయలోలతయునను నేటి ప్రచండతరంగ  
ముల ధాటి నెదిర్చి హిమశైలములై నిల్చిన యాయువకుల  
గతి\* యేనుగునో యని పరితపించినాను. భారతదేశము  
నకు—అందు ముఖ్యముగా వంగదేశమునకు—వాద విశేష  
హితమొనర్చిరి, కాని యిది కేవల ప్రారంభము. దైవసాహా

\* అనగా తన సోదర శిష్యులగతి.

య్యమున వారు ఆ చంద్రార్కము లోకము తమ్ము ఆశీర్వా  
దించునట్టి కార్యములను జేయఁగలరు, కావున నా దృక్పథ,  
ముననున్న విషయము లివి : ఒక వైపున భారతీయుల సనా  
తనధర్మముయొక్కయు ప్రపంచముయొక్కయు భావిస్థితి,  
దిక్కును దివాణమును లేక క్రంగి కృశించుచున్న భారత  
దీనజనకోటియెడ నా ప్రేమ; మఱియొక వైపున పరమాత్మ  
వర్గమును దుఃఖభాజనము చేయనలసినచ్చుచున్నది గదా  
యను పరితాపము. ఇందు మొదటిదే నాకు నరణీయము,  
మిగిలినదంతయు అల పరమేశ్వరున కెఱుక. పరమేశ్వరుఁడు  
నాదండ నున్నాఁడు—ఇది నా నిశ్చయము. నేను నిష్క  
పటినై యున్నంతవఱకు ఆ పరమేశ్వరుఁడు నాకుఁ బ్రాప్తి  
నిల్చును గాన నన్ను అడ్డఁజాలినదేదియు నుండదు. హిందూ  
దేశములో అనేకులు నా తత్త్వము నవగాహనచేసికొనఁ  
జాలకపోయినారు—పాపము, ఆహారనిద్రాదులు తప్ప మఱి  
యొక విషయము నెఱుఁగని—మఱియొక చింతలేని—యా  
నిర్భాగ్యులు అవగాహన చేసికొనుటెట్లు? మీవంటి యుదార  
హృదయులు ఏ కొలఁదిమంది మాత్రమో నన్ను గొనియాడు  
దురని నాకుఁ దెలియను. పరమేశ్వరుఁడు మిమ్ము అను  
గ్రహించుఁగాక! పరులు నన్ను గొనియాడనిండు, కొని  
యాడకపోనిండు—ఈ యువకులను ఒక కట్టుపాటులోనికిఁ  
గొనివచ్చుటకు నేను జన్మించియున్నాను, విశేషము ప్రతి  
పట్టణమునను వందలకొలఁది యువకులు వచ్చి నాతోఁ గృషి  
చేయ సంసిద్ధులైయున్నారు; అప్రతిహతమై పొంగిపొరలు  
రంగములవలె వారిని యావద్భారతదేశమునకును బంపి,

పరమదీనులకు — అధఃకృతులకు — మతమును ధర్మమును విద్యను సౌకర్యమును గరతలామలక మొనర్పవలయునని నా కోరిక. ఈ కార్యమును నేను సాధింతును, లేనిచో నిందులకై ప్రాణములు ధారపోసెదను.

అలోచన యనునది మన జనులకు లేదు, గుణ గ్రహణమనునది యంతకు ముందేలేదు. సరికదా. అనేక యుగపర్యంతదాస్యసంజనితమై, ఘోరమైన యా అనూయ, ప్రతివిషయము నెడలను ప్రతివ్యక్తి యెడలను అపరిమితమైన యా అనుమానము నూతనాశయములన్నిటికిని వారిని ఘోరవిరోధులుగాఁ జేయుచున్నది. ఐనను భక్తవత్సలుఁడగు పరమేశ్వరుఁడు లేఁడా?

హారతినిగూర్చియు నితర విషయములను గూర్చియు మీరు వెలువరించిన శంకలకు నా సమాధాన మిది: భారత దేశమున నానాభాగములందునుగల మతములలో నీ యాచారము లేకపోలేదు. గురుపూజ వేదములు శాసించు నట్టి ప్రధానవిధి. కీడుమేళ్లు ఇందును గలవు; కాని మాది యద్వితీయమైన యొక సమాజమనియు మామత మవలంబింపవలయునని యితరులను నిర్బంధింప మాలో నెవ్వరికిని హక్కులేదనియు మీరు గమనింపవలసియున్నది. ఏ విధమైన విగ్రహారాధనమునను నమ్మకములేనివారు మాలో ననేకులున్నారు, కాని యితరులు దానిని జరుపుచున్నపుడు వలదనుటకు వారికి అధికారములేదు. మన మతధర్మములందలి ప్రధాన సూత్రములకే అది విరుద్ధము గదా. అదిగాక మానవునియందే, మానవుని మూలముననే

భగవంతుని దెలిసికొననగును. తేదస్సందనములు ప్రతిచో  
టను గలవు, ఐనను దీపమునందే అవి మనకు ద్యోతకమగు  
చున్నవి. భగవంతుడును ఇట్టి స్వత్ర నెలకొనియున్నను  
వానిని ఒకపెద్ద మానవునిగా మాత్రమే భావింపఁగలుగు  
చున్నాము. కారుణ్యమూర్తి, జగద్రక్షకుడు, దీనబాంధ  
వుడు—ఇత్యాది భగవద్విశేషణములన్నియు, భావనలన్నియు  
మానవభావనలే కదా, బ్రహ్మమునకు మానవరూపాకోపణ  
జేయునవే కదా, మఱియు గురువనుడు, ప్రవక్తయనుడు,  
అవతారమూర్తియనుడు—ఎవరో యొకమానవు నాశ్ర  
యించుకొనియుండునవే కదా యీభావములు. మానవుడు  
తన స్వభావము నతిక్రమించుట మీ శరీరమునుండి మీరు  
బయటికి దుముకుటవలె నసాధ్యము. మఱియుఁ గొందఱు తమ  
గురువును ఆరాధించుచో, ఆ గురువు చారిత్రకప్రశస్తిగనిన  
మన ప్రవక్తలందఱును ఏకముగాఁ గైకొని చూచినను వా  
రందఱకంటెనుగూడ సహస్రగుణాధిక మహనీయమూర్తియై  
యుండునెడ, వానిని ఆరాధించుచో, నుపద్రవమేమి?  
క్రీస్తునుగాని, కృష్ణునిగాని, బుద్ధునిగాని యారాధించుటవలన  
బాధలేనిచో, దుష్కార్యముల నెన్నఁడును జేసియెఱుఁగని,  
యపవిత్రభావమును గల్గనైనను దలఁచి యెఱుఁగని యీ  
పురుషోత్తముని—కేవల సహజజ్ఞానమువలననే యెవ్వని  
ధీవైభవము లితరప్రవక్తలందఱు ధీశక్తిని—వారందఱును  
బాక్షి కాశయములుకలవారు కావున—అతిశయించిన యీ  
మహనీయు నారాధించుటవలన హానియేమి? ప్రతి మతము  
నందును నత్యముకలదనికాక, ప్రతి మతమును నత్యమేయని



మొట్టమొదట లోకమునకు జాతిన దీ మహానీయుడే కదా! మఱియు నే భౌతికశాస్త్రము యొక్కయు, నే వేదాంతము యొక్కయు, మఱియే యితర శాస్త్రములయొక్కయు సాయము లేక యే ఆ డీధర్మరహస్యమును గనుగొననే! నేడు ప్రపంచమంతటను ఆతని సిద్ధాంతము వ్యాపించుచున్నదే!

కాని దీనిని (గుర్వారాధనమును) జరిపి తీరివలయునను నిర్బంధములేదు. ఎల్లరును గురువును (ఘోష దీప నైవేద్యాదులతో) ఆరాధించి తీరవలయునని నా సోదర శిష్యులలో మీ కెవ్వరును జెప్పియుండ లేదు, ముగ్ధులకిది లేదు. కాని యొకరు ఆరాధించుచో, వలదనుటకు ఇతరులకు అధికారము లేదు. ఏల? వేర్వేలుభావములును వేర్వేలు ఆశయములును గల పలువురు సంపూర్ణ సమరసభావముతో మనుచున్న యీ సంఘము—ప్రపంచము ఇతఃపూర్వమెన్నడును గని విని యెఱుంగని యీ అద్వితీయసంఘము—దానివలన నశించిపోవుటకు అవకాశముండుటచేత. దివాన్ జీ, ఓపిక బట్టుడు, దేవునిదయవలన నింకను విశేషము కనబోయెదకు.

ప్రతిమతము నెడలను ధర్మము నెడలను మేము సహనము గలిగియుండుటయేగాక, అయ్యవి మోక్షమార్గములని మనఃపూర్వకముగా నంగీకరింతుము; భగవదనుగ్రహమున ఈ తత్త్వమును నేను బాహుటముగా లోకమునకు జాటఁ బ్రయత్నించుచున్నాను.

ప్రతిసూనపుడును మహాపురుషుడగుటకు, ప్రతి సంఘమును మహిమాన్వితము చేయుటకు, మూడు విషయములు అనవ్యక్తములు :—

1. సౌజన్యము సాధింపజాలని నీడయు లేదను విశ్వాసము.

2. అనూయసంశయ రాహిత్యము.

3. సజ్జనులై మనుటకును సత్కార్యముల నాచరించుటకును బ్రయత్నించువారి కెల్లరకును నోడ్పడుట.

అద్భుత స్థితైభవాదులచే నెగడిన హృదయజాతి ఐకమత్యమును గోల్పోయి చెల్లాచెడ్డ పోవుటకు కారణమేమి? అనూయయని నేను జెప్పెదను. ఒండురులయెడ నేడు పరమనిశ్చయముగా ననూయపడుటలో, ఒండొరుల పేరు ప్రతిష్ఠలనుజూచి కండ్లలో నిప్పులు పోసి కొనుటలో, ఈ నిర్భాగ్య హిందూజాతిని మించినజాతి జగత్తున లేదు. మీరు బయలుదేరి యొకసారి పశ్చిమఖండమునకు వచ్చినప్పుడును, ఈ నీచగుణములేకుండుట పాశ్చాత్యసంఘములందు మీకు గోచరించు ప్రథమలక్షణము.

హిందూ దేశములో ముగ్గురు ఐదునిమిషములు ఐకమత్యముగలిగి పనిచేయుట యసాధ్యముకదా! ప్రతివ్యక్తియొకదనగొప్పకై — నీన యధికారమునకై — ప్రాచులూడుటయు, గాలక్రమమున సంఘమంతయు ధ్వంసమైపోవుటయు! ప్రభూ! సర్వేశ్వరా! ఎన్నడు మేము అనూయారహితవర్తనమును

నేర్చుకొందుమోకదా! ఇట్టి సంఘమున, ముఖ్యముగా వంగ  
దేశమున, భేదాభిప్రాయములను జాటింపక, అనశ్వర ప్రేమ  
సూత్రబద్ధమై యైకమత్యముతో మెలగు నొక సంఘమును  
నెలకొల్పుట యద్భుతముగదా! ఈ సంఘము అభివృద్ధి నొంది  
తీరును. అద్భుతౌదార్యముతో అఖండ సామర్థ్యమును విశా  
సమును మేళవించెడి యీ పరమాశయము భారతదేశమం  
దంతటను వ్యాప్తి నొందనలయును, జాతిని నూతనవైతన్య  
ముచేఁ బులకింపఁజేయవలయును, బానిసలతోఁగూడిన యీ  
జాతికి పరంపరానుగతము, ఘోరమునగు నజ్ఞానము,  
ద్వేషము, ఆభిజాత్యము, ఛాందసము, ఈర్ష్యయునను పిశా  
చముల నావలకుఁ ద్రోలి సంఘమున నీ పరమాశయము  
అస్థిగతము కావలయును.

కదలికయనునది లేక చదికిలఁబడియున్న యీ  
జాతీయసాగరమునుండి పర్వతములవలె వెలువడు కొలఁది  
మంది యుదారచరిత్రులలో మీరు ఒకరు. పరమేశ్వరుఁడు  
సదా మీకు సమస్త శుభము లొనఁగూర్చుఁగాక!— చిర  
స్నేహాస్పదుఁడు,  
—నివేకానందుఁడు.

(38)

షికాగో, 8-8-1894.

స్నేహాస్పద—, విశ్వాసము అద్భుతమగు నంతరవలోకన  
మును అద్వితీయతరణోపాయము నను నంతవఱకు  
నీతో నే నేకీభవించును; కాని యది పురోవృద్ధి నరికట్టు

స్వమతాభినివేశమును దురభిమానమును గలుగఁజేయ  
వచ్చును—ఇందలి ప్రమాదమిది.

జ్ఞానము మంచిదే, కాని యది మిట్టవేదాంతముగాఁ  
బరిణమింపవచ్చును—ఇది యిందలి ప్రమాదము. భక్తి  
దొడ్డదియో, మహత్తరమైనదియో, కాని యది నిర్లభక  
భావోద్రేకమున నశింపవచ్చును. వలయునది వీనియన్నిటి  
యొక్కయు సామరస్యము. రామకృష్ణుఁడీట్టి సమరసమూర్తి.  
ఇట్టి మహనీయులు అరుదుగాఁగాని కానరాదు; కాని యీ  
మహనీయు నాదర్శముగాఁ గొని—ఈతని యపదేశములను  
ఆదర్శముగాఁగొని—మనము బ్రహ్మమార్గమునఁ జరింప  
వచ్చును. మనలోఁ బ్రతివ్యక్తియు నాతని పరిపూర్ణతను  
బొందఁజాలకపోయినను, అన్యోన్యలోప పరిహారమూలమున,  
అన్యోన్యవ్యత్యయ సమీకరణమూలమున, అన్యోన్యాశయ  
సాఫల్యమూలమున, నట్టిపరిపూర్ణతను సాధింపవచ్చును  
గదా. ఇది పలువుర యేకీభావముచేఁ గలుగు సామరస్యమై  
యితరమత సంప్రదాయములనన్నిటి నధిగమింపఁగలదు.

మతధర్మములు పటత్వము గలిగియుండవలయుననిన,  
నుత్సాహము ఆవశ్యకము. దీనికిఁదోడు శాఖాసంప్రదాయ  
ములు పెరుగకుండఁ జూచుకొనవలయును. పక్షపాతరహిత  
మగు సంప్రదాయము నవలంబించుటవలన మన కీప్రమా  
దము తొలఁగును, అందు విశ్వమానవ మతౌదార్యముతోఁ  
బ్రత్యేక సంప్రదాయములందలి లాభములన్నియు మేళ  
వించును.

భగవంతుడు సర్వాంతర్యామియైనను మానవ రూపమునను మానవశీలమునను మాత్రమే మనకు గ్రాహ్యము కాగలడు. రామకృష్ణునంతటి పరిపూర్ణమైన వ్యక్తియు రామకృష్ణుని శీలమంతటి పరిపూర్ణమైన శీలమును మున్ను ఎన్నడును వెలసియుండలేదు—ఆతని శీలవ్యక్తిత్వములే మనకు గమ్యము కావలయును; మఱియుఁ బ్రతి వ్యక్తియుఁ దన దృక్పథము ననుసరించి యాతని భగవంతుడుగనో, రక్షకుడుగనో, ఆచార్యుడుగనో, ఆదర్శమూర్తిగనో, మహాపురుషుడుగనో పరిగణింప మనము అంగీకరింప వలయును.

సాంఘిక సమత్వమునుగాని, యసమత్వమునుగాని బోధింపక, ప్రతివ్యక్తికిని సమానాధికారములు గలవని తెలుపుచు, సర్వవిధములను భావస్వాతంత్ర్యమును గ్రీయాస్వాతంత్ర్యమును ఆవశ్యకమని మనము చాటుదము.

ఆస్తికులను నాస్తికులను, విశిష్టాద్వైతులను అద్వైతులను, అజ్ఞేయవాదులను (Agnostics)—ఎవ్వరినైనను మనము నిరాకరింపఁదగదు; శిష్యుఁడగుటకును సాధకుఁడగుటకును వలయునది యొక్కటే నియమము—మహోదారము, మహాగంభీరము నగు శీలము నలనఱుచుకొనుటయే.

ప్రవర్తనమునుగూర్చికాని, శీలమునుగూర్చికాని, అన్నపానీయములను గూర్చికాని—అవి యితరులకు బాధకలిగింపకుండునంతవఱకు—మనము ఏవిధమైన ప్రత్యేక నియమమును విధింపఁబోము.

పుకోవృద్ధి నరిక్కునట్టిది, లేదా, పతనమునకుఁ  
దోడ్పడునట్టిది, ఏదియునను పాపమే; ఉద్ధరించునదియు  
సమన్వయము నొందించునదియు నేదియునను బుణ్యమే.

తన కేది యనుకుంటున్నచో, తోడ్పడుచో దాని  
నెన్నుకొని యవలంబించుటకుఁ బ్రతివ్యక్తికిని స్వాతంత్ర్యము  
కలదని మనము అంగీకరింతుము. ఉదాహరణమునకు  
మాంసాహారిము ఒకనికిని ఫలాహారిము మఱియొకనికిని  
దోడ్పడవచ్చును. ప్రతివ్యక్తియు యథేచ్ఛముగాఁ దన వైచి  
త్ర్యమును అభిరుచిని అనుసరించుఁగాక; ఇతరుల ప్రవర్తన  
మును—దానిని దాము అవలంబించిన దమకది హానికర  
మగునను కారణమున—నిరసించుటకుఁగాని, వారు తమ  
మార్గము నవలంబింపవలయుననుటకుఁగాని యెవ్వరికిని  
హక్కులేదు. ఇట్టి యాత్మవికాసమునఁ గొందఱకు భార్య  
యున్నచో సాయపడవచ్చును, గొందఱకామె కేవలము  
హానికరము గావచ్చును. కాని యవివాహితుఁడగు శిష్యునకు  
(లేదా, సాధకునకు) వివాహితుఁడగువాని మార్గము తప్పు  
అనుటకుగాని, తనయాదర్శమునే తన సోదరుఁడను అనలం  
బింపవలయుననుటకుఁగాని యధికారము లేదు.

ప్రతిజీవియు సాక్షాద్భగవంతుఁడని మనము నమ్మె  
దము. జీవుఁడు, లేక జీవాత్మ అజ్ఞానమేఘములచే నావ  
రింపఁబడిన జ్ఞానభాస్కరుఁడు; ఈ మేఘముల సాంద్రత  
యందుఁగల వ్యత్యాసమే ఒక జీవికిని మఱియొక జీవికిని గల  
వ్యత్యాసము. తెలిసినను దెలియకున్నను సర్వమతధర్మ



ములకును ఇదియే మూలాధారమనియు నైహికముగాఁగాని, యాముష్మికముగాఁగాని, నైజ్ఞానికముగాఁగాని మానవాభ్యుదయచరిత్రమున కంతకును నిదియే ప్రధాననూత్రమనియు మనము నమ్మెదము—ఒకే ఆత్మత్వము వివిధావస్థల యందు వ్యక్తమగుచున్నది.

ఇదియే వేదసారమని మన నమ్మకము.

ఇతరజీవుల నిట్లు, అనఁగా వారు భగవత్స్వరూపులని గణించుటయు వారియెడ తదనుగుణముగా వర్తించుటయు బ్రతి జీవియొక్కయు కర్తవ్యమని మనము నమ్మెదము ; ఇతరజీవులను ద్వేషించుటయు నిరసించుటయు, ఏ రూపమునను, ఏ విధమునను హింసింపఁ దలపడుటయుఁ దగదని మనము నమ్మెదము. ఇది సన్న్యాసులకు నూత్రమే కాక, సమస్త స్త్రీ పురుషులకును విధ్యుక్తమగు ధర్మము.

ఆత్మయందు జాతిభేదములేదు, లింగభేదములేదు, ఏ విధమైన కళంకమును లేదు.

వేదములోఁగాని, దర్శనములలోఁగాని, పురాణములలోఁగాని, తంత్రములలోఁగాని, యెచ్చటను ఆత్మయందు జాతి మత లింగభేదములున్నట్లు తెలుపఁబడలేదని మనము నమ్మెదము. కావున “మతతత్త్వములకు సంఘసంస్కారముల జోలియేల?” యనువారితో మనము ఏకీభవింతుము. సాంఘిక నూత్రములను విధించి వ్యక్తులనడుమ భేదమును బొటింప వలయుననుట మతతత్త్వములకుఁ దగదని వారికి మనము తెలుపునపుడు వారును మనతో నేకీభవింపవలయును. భేద

దృష్టిచేగలుగు సమస్తభ్రమలను ప్రాప్తమ్యములను దొలగించుటయేగదా మతతత్త్వముల గమ్యము !

కాని యీ భేదములమూలముననే పరమసామ్యమును పరమైక్యమును మనము సాధింపగలమని వారు వాదించుచో, బురదచే బురద యెన్నటికిని ఖాళితముకాదని మతధర్మము తెలుగై త్తి ఘోషించుచున్నవని వారికి మన సమాధానము.

దుర్మార్గములమున మానవుడు సన్మార్గుడు కాగలడు కాబోలును !

మతధర్మముల సమ్మతి నాగ్నికపరిస్థితుల ననుసరించి సాంఘికనియమము తర్పడియున్నవి. సాంఘికవిషయములలో గలుగజేసికొనుటయే మతముచేయు గొప్పతప్పు. కాని, “సంఘసంస్కరణములతో మతతత్త్వములకు సంబంధము లేదు” అని పలుకుచు మతము ఎట్లు మఱల ఆత్మవిరుద్ధముగా నడచునో ! మతము సంఘసంస్కర్త కాదగదనియే మన మతము. సాంఘికశాసన కర్తృత్వమునకు మతమునకు అధికారములేదు. ఓ మతతత్త్వములారా ! చాలుచాలును ! మీ బాగోగులను మీరు చూచుకొనిన, మిగిలినదంతయుఁ జక్కఁబడును తెండు !

1. పరిపూర్ణత మానవునియందుండనే యున్నది, తత్ప్రకటనమే విద్య.

2. ప్రాప్తతత్వము మానవునియందుండనేయున్నది, తత్ప్రకటనమే ధర్మము, పరమార్థము.

కావున నాటంకములను దొలగించుట యీ యీరెండింటి  
యందును (అనగా విద్యావిషయమునను బరమార్థవిషయ  
మునను) ఆచార్యుని విధి. నే నెప్పుడును జెప్పిడినీతిని మనము  
లేనిపోని జోక్యము కల్పించుకొననిచో సమస్తము చక్కబ  
డును. మార్గమునుండి యాటంకములను దొలగించుటయే  
మనవిధి. మిగిలినదంతయు భగవంతుడే యొనరించును.

కావున మీరు ముఖ్యముగా గమనింపవలసిన విషయ  
మిది: ఆత్మతోడనే మతతత్త్వములకుఁ గల సంబంధము;  
సాంఘికవిషయములలోఁ గలుగఁ జేసికొనుటకు వానికి హక్కు  
లేదు: ఈ విషయము గమనింపకపోవుటయే ఇంతవఱకు జరి  
గిన గందరగోళమున కంతకును మూలకారణము. ఒకనిసొత్తు  
బలాత్కారముగా నపహరించి, యాతఁడు తిరిగి దానిని  
సంపాదించి యత్నించుచో, ముక్కుచు, మూలుగుచు,  
స్వత్వాధికార పవిత్రతనుగూర్చి ధర్మనూక్తులను సాయించి  
నట్లున్నదీ కథ !

తమ కేమి హక్కు గలదని—కోట్లకొలది జనులజీవితము  
దుఃఖభాజనముచేయుచు—ప్రతి సాంఘిక విషయమునను  
బురోహితులును మతాచార్యులును గలుగఁ జేసికొనినారు?

క్షత్రియులు మాంసాహారులని నీ వేమో అభిక్షేపించి  
నావే ! మాంసమో, గీంసమో—హిందూమతమందలి  
యుత్తమాశయముల కన్నింటికిని, మహోత్తమధర్మముల  
కన్నింటికిని వారే మూలపురుషులు ! ఉపనిషత్తులు రచించిన  
దెవరు ? రాముఁడెవరు ? కృష్ణుఁడెవరు ? బుద్ధుఁడెవరు ? జైన

తీర్థంకరు లెవరు ?...గీతను వ్యాససూత్రములను జదువుము,  
లేనిచో నెవరిచ్చేనైనను జదివించుకొనుము. గీతలో సమస్త  
స్త్రీ పురుషులకును స్వస్థములకును మోక్షమార్గము  
బాహుటముగా, సమోన్మాదకారముతోఁ బ్రకటింపఁబడి యు  
న్నది, కాని వ్యాసుఁడు శూద్రులను వెట్టివాండ్రును జేసి, వారి  
కనుమూయుటకై పేదములకు వివిధ యర్థములు గల్పిం  
చును. ఒక మాంసపుముక్క మూలమున వాని కరుణారస  
మింకపోవుననుటకు భగవంతుఁడు మీవలె భయగ్రస్తుఁడగు  
మూఢుఁడొనీమి? అగుచో నట్టి భగవంతుఁడు కేవలతృణ  
ప్రాయుఁడు!

నామీద నేమియు నాశపెట్టుకొనకుఁడు, కానిమీకు  
నేను వ్రాసియున్నటుల, మీతోఁ జెప్పియున్నటుల, భారత  
దేశము ఎన్నఁటిక్తనను భారతీయులవలననే యుద్ధరింపఁబడ  
వలయును. కావున మాతృదేశీయయువకులారా! మీలో  
వందలకొలఁదిమంది యునునాశయమునుగూర్చి యిండు  
మించుగా వీరావేశపరులు కాఁగలరా? సమాలోచనాపరులై  
సామగ్రిని సంపాదించి, యమానుషక్రియలను అద్భుతములను  
అన్నిఁటినిఁ బ్రయత్న పూర్వకముగాఁ దొలఁగించి రామ  
కృష్ణుని జీవితమును వ్రాయుఁడు. ఆతని సిద్ధాంతములకు  
నిదర్శనముగానుండునట్లు జీవితచరిత్ర వ్రాయఁబడవలయును.  
ఆతను చరిత్రమాత్రమే నుండి—నన్నుఁగాని, సజీవులగు  
మతెవ్వరినిగాని యందుఁ జొనుపకుఁడు. లోకమున కితఁడేమి  
బోధించెనో, అందులకు నిదర్శనమగు నాతని చరిత్ర  
మెట్టిదో—తెలుపుటయే మీ ముఖ్యాశయమై యుండ

వలయును. అనన్తఃకాలేన న నా యధీనమందుంచఁబడిన  
రత్నపేటికను వెలికిఁగొనివచ్చి దానిని మీకు అందఁజేయు  
టయే నా కారణమొనఁగిన యాశ్చర్యము. ఎందువలననో తెలి  
యునా? ఐహికవిషయాలనులగు నరచరములు, ఈర్ష్యాభు  
వులు, శానిసలు, పిటికిపందలు ఎన్నఁడును ఏమియుఁ జేయఁ  
జాలరు కావున. శానిసజాతికి స్వతస్సిద్ధమగు ననూయ మన  
జాతీయశీలమునకు వేరువురుగు. సర్వశక్తిసంపన్నుఁడగు సాక్షా  
త్పరమేశ్వరుఁడు కూడ... అనూయాగ్రస్తలగు నీ నిర్భాగ్యుల  
కేమియుఁ జేయఁజాలఁడు.

తన కర్తవ్యమును నెఱవేర్చి యిప్పుడు గతియైన  
వానిగా నన్నగూర్చి భావింపుఁడు. కార్యభారమంతయు  
మీ భుజములమీఁదనే యున్నదని భావింపుఁడు.... యువకు  
లారా! భారతమాతృపుత్రులారా! ఈ కార్యమును నిర్వ  
హింప విధినిమంత్రితులమని భావింపుఁడు. మీరే యీ  
మహోద్యమమునకుఁ బూనుకొనుఁడు. భగవంతుఁడు మిమ్ము  
అనుగ్రహించుఁగాక! నన్ను విడిచిపెట్టఁడు. నన్ను లక్షింప  
కుఁడు. నూతనాదర్శమును, నూతనసిద్ధాంతమును, నూతన  
జీవనవిధానమును జనులకు బోధింపుఁడు. ఏ వ్యక్తిని నిరసింప  
కుఁడు, ఏ యాచారమును నిందింపకుఁడు, వర్ణ వ్యవస్థను  
దూషింపకుఁడు; మఱియు భూషింపకుఁడు. ఏ సాంఘిక  
లోపమును గూర్చియు ననుకూలముగాఁగాని ప్రతికూలము  
గాఁగాని బోధింపకుఁడు; “అనవసరమైన జోక్యము వలదు”  
అని మాత్రమే బోధింపుఁడు. మిగిలినదంతయు స్వయముగనే  
చక్కఁబడును.

ధీరులారా! సుస్థిరులారా! వత్సలారా! మీకందఱు  
కును నా యాశీర్వాచనములు. —మీ నివేకానందుడు.

(39)

అమెరికాదేశీయుఁడగు నొక మిత్రునకు

డిట్రాయిట్, 15-3-1894.

ఉపన్యాసాదికమైన యీ గందరగోళమనిన నాకు విసుగు  
పుట్టచున్నది. వేయివిధములైన యీ మానవమృగ  
ములతోడి యీ సమావేశములు నా మనస్సును గలంచినవి.  
నా యభిరుచి యేమో చెప్పెదను. వినుము. నేను వ్రాయఁ  
జాలను, ఉపన్యసింపఁజాలను. కాని గంభీరముగా నాలో  
చింపఁగలను, ఆవేశపూరితుఁడైన నపుడు భావవిస్ఫులింగము  
లను వెలిగ్రక్కఁగలను. కాని యిది సోర్చికూర్చిన యే  
కొలఁదిమందికో మాత్రమే నుమీ, నేను గాక, యిచ్చవచ్చి  
నచో వారే నా భావములను గ్రహించి నలుదిక్కులను  
వ్యాప్తిచేయుదురుగాక. ఇది కేవల పరిశ్రమవిభజనము.  
సమాలోచించుట, తన భావములను దానే వ్యాప్తి  
చేయుట—రెంటిని ఒకే వ్యక్తి యెన్నఁడును గొనసాగించి  
యండలేదు. ఒకవేళ నున్నచో, ఆ భావములకు విలువ  
లేదు. ఏమందువా, ఆలోచించుటకు, ముఖ్యముగా  
నాధ్యాత్మికనిషయములను సమాలోచించుటకు, వేలసినంత  
స్వేచ్ఛావిరామము లుండవలయును.

ఈ స్వాతంత్ర్యప్రకటనము, మానవుఁడు కేవల నిర్జీవ  
యంత్రము కాదను నీ స్థిరీకరణము సమస్త మతతత్త్వముల



కును హృదయము. కావుననే యివి కేవలము పరిపాటిగా, 'ఆషామోషీ'గాఁ జింతింపఁదగిన విషయములు కావు. ప్రతి విషయమును యంత్రస్థితైకిఁ దీసికొనినప్పుడు మనఃప్రస్థానము పాశ్చాత్యలోకమునకు అద్భుతమైన కలిమి కలుగఁజేసినది. మఱియు నిదియే మతధర్మములను బల్చిమఖండమునుండి యావలకు సాగనంపినది. లేకమేమైన మిగిలియున్నచో నది కేవలము కవాతులోనికి దిగినది.

నిజముగా నే నెంతమాత్రము "ప్రచండను", "తుపానువంటివాడను" గాను. నా ప్రకృతి కేవలమిందులకు వ్యతిరేకము. నేను గోరునది యిదటలేదు, ఈ "ప్రచండ" పరిస్థితులను నిక సహింపఁజాలను. ఆత్మమోక్ష యత్నముతోఁబాటు కొలఁదిమంది స్త్రీలను బురుషులను ముక్తులనుజేయఁ బ్రయత్నించుట—ఇదియే మోక్షమార్గము: ఆధ్యాత్మిక సింహములను గొలఁదిమందిని వెలునడఁచేయుట, అతియేకాని భస్మహవ్యములతో నాయువును బలమును ఆరోగ్యమును దుర్వినియోగముచేసికొనుట కాదు—ఇదియే నా జగద్ధితాచరణ విధానము.

కొన్నిసంవత్సరములపాటు మాకీభావము నహించి మాటాడనే మాటాడకుండునట్టి విరామము నా కిప్పుడు ప్రాప్తించునో కదా! ఈతాకిక సమరములు, ఈ గందరగోళమును నా తత్త్వమునకుఁ కేవల వ్యతిరేకము. ఏవో స్వప్నము లల్లుకొనుచు, మనోరాజ్యమున నల్లన విహరించుటయే నా స్వభావము. స్వతస్సిద్ధముగా నేను లౌకికవిషయ

మిథ్యావాదిని, భావనాప్రపంచమే నా జీవనరంగము. తౌకిక విషయస్పర్శ నా మనోరథములను గలంచి నాకు అశాంతిని గల్గించును. ఎనను, పుమేశ్వరా ! నీ సంకల్పమే జరుగుగాక ?

(40)

టం సమో భగవతే రామకృష్ణాయ :

మ.కా.నో, 19-3-1894.

ప్రియుష్మంతుడగు—... ఈ దేశమున నా కేమియు లోటు

లేదు ; కాని భిక్షాటనయు ఇచటి యాచారము కాదు— అందుచే నేను గృహిణీయవలయును, అనగా నందండు ఉపన్యసింపవలయును. ఇచట శీతోష్ణములు అత్యధికములు. వేసవి కలకత్తావేసవికిఁ దీసిపోదు. ఇక శీతకాలమందలి చలియో, చప్పునలవికాదు ! మూడు నాలు గడుగుల యెత్తున, ఏల, కొన్నిచోట్ల నాతేడడుగులయెత్తున దేశ మంతయు మంచుతోఁ గప్పబడియుండును ! దక్షిణప్రాంతము లందు మంచుండదు. ఎనను జలిని మంచును ఇచటి వా కేమియు లెక్కచేయరు... కనడాలో నుత్తరభాగమున నుష్ణమాపకమునందలి పాదరసము (అపరిమితమైన చలిచే) గడ్డకట్టిపోవును....మంచు కురియుదినమనఁగా నపరిమిత శీతలమైయుండవలయు ననుకొనువాడను, వాస్తవ మది కాదు; ఇంచుమించుగా నుక్కపోయు దినములలోఁ గూడ మంచు కరియును. అమితమైన చలి యొక విధమైన మత్తా గొల్పును. బండ్లు నడవవు ; చక్రములులేని Sledge అను

నొకవిధమైన మోటుబండి నేలమీదినుండి జాటుచుపోవును!  
 సర్వము గడ్డకట్టియుండును— నదులమీదను గాలువల  
 మీదను జెలుపులమీదను ఏనుగులుకూడ నడవవచ్చును.  
 బ్రహ్మాండమైన నయాగరా జలపాతము—అంత యురవడి  
 గలిగిన జలపాతము—చలువరాతివలె గడ్డకట్టుకొనిపోవును!!  
 కాని నేను హాయిగనే యున్నాను. మొదట కొంచెము  
 భయపడినానుగాని క్రమముగా—ఆవశ్యకతచే ననుడు—  
 కెనడా ప్రాంతములకు నేడు రైలుబండిలోఁ బయనించుచు  
 మఱునాడు దక్షిణముమెరికాలో నుపన్యసించుట జరుగు  
 చున్నది! ఆవిరిగొట్టముల మూలమున మనగదివలెనే తోచు  
 రీతిని బండ్లు వెచ్చగా నుంచబడును, వాని చుట్టును నెటు  
 చూచినను స్వచ్ఛమైన తెల్లని మంచుగుట్టలు కన్నులపండువు  
 చేయుచుండును!

నా ముక్కును జెవులును ఊడిపోవునేమో యని  
 చాల భయపడినాను, కాని నేటివఱకు యథాప్రకారము  
 గనేయున్నవి. ఏమైనను మోపేడు వెచ్చని దుస్తులతో—  
 ఒక బొచ్చుకోటు, కాళ్లకు షోల్సు, ఉన్నితోఁ జేయబడిన  
 నిలువుటంగీ—ఇంత పెద్ద హంగామాతో నేను బయటికి  
 వెళ్లవలసియుండును. ఊపిరి విడిచియు విడువకమునుపే అది  
 గడ్డమునను మీసమునందును బేరుకొనిపోవును! దీని కంత  
 కును దోడు, విచిత్రము, నీటిలో నొక మంచుగడ్డను వేయ  
 నిదే యిండ్లలో వీరు మంచినీళ్లు త్రాగదు. ఏలన నిండ్లలో  
 వెచ్చగానుండును. ప్రతిగదియుఁ బడికట్టును ఆవిరిగొట్టముల  
 మూలమున వెచ్చగా నుంచబడును. కళలలో నుపకరణ

నిర్మాణములో, సంపాదనములో, భోగభాగ్యములలో వీరిదే ముందంజ ; న్యాయమునను వీరిదే ముందంజ. దినమునకు ఒక కూలివానికి లేదా, సేవకునకు జీతము ఆఱు రూపాయలు ; గుఱ్ఱపుబండి యడ్డ అధమము మూడు రూపాయలు; ఒక పొగచుట్ట వేల కనీసము నాలుగణాలు; ఒక మంచి జోడు పాతిక రూపాయలు ; 'న్యూటు' ఏడునందల రూపాయలు. సంపాదన యెట్లో న్యాయమును వారికి అట్లే. ఒక యుపన్యాసమునకు రెండునందలు మొదలుకొని మూడువేల రూపాయలవఱకును దొరికును. నేను ఏడునందల వఱకును ఎక్కినాను. \* నా యదృష్టము ఇప్పుడు ఉచ్చస్థితి నందియున్న దనుటకు సందియములేదు. నే ననిన ఈ దేశీయులకు మక్కువ; వేలకొలది జనులు నా యుపన్యాసములను వినుటకై వస్తారు.

దైవికముగా...మహాశయుని గలిసికొంటిని. మొట్ట మొదట ఆతఁడు నాయెడ విశేషమైన సద్భావముఁ జూపెను, కాని పికాగో పొరులందఱును గుంపులు గుంపులుగా నా వద్దకు రానారంభించినంతనే ఆతని కళ్లు కుట్టినవి, మనస్సులో కుల్లు బయలుదేరినది!... క్రైస్తవమతాచార్యులు నన్ను

\* పికాగో విశ్వనాథమహాసభలో నుపన్యసించిన వెనుక స్వామి యొక యుపన్యాససంస్థ యాజమాన్యమున (అమెరికాలో) నుపన్యసించ సాగెను; కాని తన కది స్వాతంత్ర్య ప్రతిబంధకమును కారణమున నచిరకాలముననే యా సంస్థలో సంబంధమును వీడి, తానార్జించిన ధనము విశేషభాగము భారతదేశమందలి వివిధభాగములలో ననేక ధర్మకార్యములకుఁ గాను వినియోగింపసాగెను.

అణఁచుటకు విశ్వప్రయత్నముచేసిరి. కాని గురుదేవుఁడు నా  
 • దండనుండఁగా నెవ్వ రేమిచేయఁగలరు? అమెరికాదేశ  
 మంతయు నన్ను బ్రేమించుచు, గారివిించుచు, నా న్యాయ  
 మును భరించుచు, నన్ను గురునివలెఁ బూజించుచున్నది...  
 నాకుఁ బ్రతికూలముగా నేమిచేయుటకును మీ మతాచార్యు  
 లకు శక్తిలేకపోయినది, పాపము! ఇచట వీరందఱును విద్యా  
 ధికులు, పండితులు. “మేము విధవా వివాహము చేయు  
 దుము”, “విగ్రహారాధనచేయము” అని యేమేమో  
 ఏకరువుపెట్టుటవలన నేమియుఁ బ్రయోజనములేదు. వీరు  
 చూచునది పాండిత్యము, వేదాంతవిజ్ఞానము. కల్లబొల్లి  
 మాటలవలన నేమియు లాభము లేదు....

సోదరా! వాస్తవస్థితిగతులు బోధపడుచున్నవి.  
 “యేతుఘ్నున్తి నిరర్థకం పరహితం తే కే న జానీమహే” —  
 “వృథాన్యార్థభంగము గావించెడు వారలెవ్వరొ యెఱుంగన్  
 శక్యమే యేరికిన్.” \* అన్నా! మనము అన్నింటిని నొలఁ  
 గించుకోవచ్చునుగాని పరమ దుర్భాగ్యమైన యాయూర్వ్యను  
 మాత్రము తొలఁగించుకోఁజాలము ... పరదూషణము—  
 పరుల గొప్పతనమును జూచినంతనే కడుపుమంట—మన

\* మ. తమ కౌశ్యంబుఁ బరిత్యజించియుఁ బరాధస్థాపకుల్  
 సజ్జనుల్, దమకార్యంబు ఘటించుచున్ పరహితార్థ వ్యాపకుల్  
 మధ్యముల్, దమకై యన్యహితార్థ ఘాతుకజనుల్ వైత్యుల్ వృథా  
 న్యార్థభం, గము గావించెడు వారలెవ్వరొ యెఱుంగన్ శక్యమే  
 యేరికిన్.

—భర్తృహరి నీతిశతకము, ర్శ4 (ఏనుఁగు లత్ముణకవి యనువాదము).

కిది జాతీయపాతకము. నా ఘనతయే ఘనత, పరులెవ్వరును దీనిని బొందరాదు !!

ఈ దేశ స్త్రీలనంటివారు జగత్తున మతెచ్చటను లేరు. వారెంతటి వినిర్మలహృదయలో! స్వతంత్రలో! ఆత్మ విశ్వాసవతులో! దయానిధులో! జాతీయజీవనమునకు వారే పట్టుగొమ్మలు. నైదుష్యము—విజ్ఞానము—వారియందే నెలకొనియున్నది. “యా శ్రీః స్వయం సుకృతీనాం భవ నేషు” (శ్రీమహాలక్ష్మీ పుణ్యవంతుల యిండ్లలో నెలకొని యుండును) అను వచనము ఈ దేశమునకే చెల్లును; ఇక, “పాపాత్మనాం హృదయే ష్వలక్ష్మీః” (పాపాత్ముల హృదయము అభాగ్యదేవతకు వాసస్థానము) అను వచనము మనకు వర్తించును. సమాలోచింపుడు. ఆహా! పుమేశ్వరా!... అమెరికా స్త్రీలనుజూచి నేను నిశ్చేష్టుడనైనాను. “త్వం శ్రీస్తవ మీశ్వరీ త్వం హ్రీః—నీవే శ్రీ మహాలక్ష్మీవి, నీవే యీశ్వరీవి, నీవేలజ్జవు.” “యా దేవీ సర్వ భూతేషు శక్తిరూపేణసంస్థితా—శక్తిరూపమున నేదేవి స్వాభూతములందును నెలకొనియుండునో”—ఇత్యాది వచనము లన్నియు ఈ దేశమునకు వర్తించును. హిమసన్నిభ వినిర్మల మానసలగు మహిళామతల్లులను వేనవేలమందిని నేనిచటఁ గాంచియున్నాను. ఇక పదునాలుగేండ్లైనను నిండకమునుపే పిల్లలతల్లులగు మన గౌలికలో! ఆహా! సర్వేశ్వరా! ఏమి యీ దారుణకృత్యము! నా కిపుడంతయు బోధపడుచున్నది. పోదరా! “యత్రనార్యస్తు పూజ్యస్తే రమస్తే తత్రదేవతాః—స్త్రీ లెచట పూజింపఁబడుచుందురో దేవతలచట రమించు



నాయనా! ఈ దారుణమును దలచినకొలదియు, ముఖ్యముగా మనదేశీయుల దారిద్ర్యమును అజ్ఞాత్వమును దలచినకొలదియు నాకు నిద్రపట్టకుండెను. కన్యాకుమార్యగ్రమున, కుమారీ మాతృదేవి యాలయమున, భారతదేశాంతిమశిలపైఁ గూరుచుండియుండ నాకొక మార్గము తట్టినది. జనులకు వేదాంతము చెప్పుచు, ద్రిమ్మరులమగు సన్న్యాసుల మిందఱము ఉన్నామే — ఇదియంతయు నున్నాదము. “‘అన్నమో రామచంద్రా!’ యని పలవించు నార్తులకు మతబోధ లెందులకు?” అని మన గురుదేవుడు వచింపలేదా? అజ్ఞాతవలననే కదా, నిరక్షరాస్యతవలననే కదా, వారు కేవల పశుప్రాయులై మనుచున్నారు! తరతరములనుండియు మనము వారి రక్తమాంసములను బీల్చి పిప్పి చేసి వారి కుత్తుకలపైఁ గాలిడి త్రొక్కుచున్నాము.

...స్వార్థరహితులు, పరోపకారపరాయణులు నగు సన్న్యాసులు గొండలు నోటిపాఠముల మూలమునను భూగోళపటములు, చిత్రప్రదర్శకదీపములు, గోళములు మొదలగు సాధనముల మూలమునను విద్యావ్యాప్తిచేయుచు నా చండాలము జనుల స్థితిగతులను జక్కఁజేయ బహువిధములఁ బ్రయత్నించుచు నూహార సంచరితురనుకొనుము—ఇది సకాలమున లోకకల్యాణము నొనఁగూర్చుదా? ఈ యుపాయముల నన్నింటిని ఒక చిన్న లేఖలో వివరింపఁ జాలను. సారాంశమిది : కొండ మహమ్మదుగారివద్దకు రానపుడు మహమ్మదుగారే కొండకుఁ బోవలయునుగదా, పేదలు పాఠశాలలకుఁ బోజాలనంతటి నిరుపేదలై యున్నారు,

మఱియు వారు కావ్యాదులను జదువుటవలనఁ బొందఁదగిన  
లాభమేమియుఁ గాన్పింపదు. సాంఘికముగా మనము న్యస్త  
త్వమును గోల్పోయియున్నాము; దేశక్షోభ కంఠకును ఇదియే  
కారణము. జనులకు మఱల న్యస్తత్వమును జేకూర్చి  
జనసామాన్యమును లేవ నెత్తుటయే మనము చేయవలసినదని.  
హిందువులేమి, మహమ్మదీయులేమి, క్రైస్తవులేమి—ఎల్లరును  
వారిని దిగఁబ్రక్కొక్కినారు. మఱల వారి నుద్ధరించునట్టి శక్తి  
దేశమునుండియే, అనఁగా సనాతన హిందువులనుండియే,  
వెలువడవలయును. ఏ దేశమునైనను మతధర్మముల  
మూలమునఁగాక, వానిని నిగ్రహించుటవలననే కీడు వాటిల్లు  
చుండును.

ఈ మహాకార్యమును గొనసాగించుటకు మనకు  
వలయు సాధనములు రెండు—(1) మనుష్యులు, (2) ధనము.  
గుర్వనుగ్రహమునఁ బ్రతి పట్టిణమునను బది పద్మనైదుగురు  
ధీరులు దొరకకపోరని నిశ్చయించుకొంటిని. తరువాత  
వలయు ధనమును సంపాదించుటకై తిరుగాడితిని, కాని  
హిందూదేశీయులు ఇందులకు ధనము వ్యయింపఁబోయె  
దరా!!...మూర్ఖుభవించిన స్వాస్థిపరత యనఁదగు వారా,  
డబ్బు ఖర్చుచేయుట! కావున స్వయముగా ధనమార్జించు  
టకు ఈ దేశమునకు వచ్చినాను, పిమ్మట స్వదేశమునకు  
మఱలి నా యీ తీవ్రతపరమాశయమును సాధింప నా మిగిలిన  
యాయువును ధారపోయుదును.

మన దేశము సాంఘిక సుగుణములకుఁ గొఱవడి  
యన్నట్లే ఈ దేశము పారమార్థిక శీలమునకుఁ గొఱవడి

యున్నది. వీరికి నేను పరమార్థమును చెలుపుచున్నాను, నాకు వీరు ధనమొసంగుచున్నారు. నా గమ్యప్రాప్తి కింకను నా కెంతకాలము పట్టునో తెలియకున్నది...వీరు నంచకులు కాదు, అనూయ యనునది వీరియందు కానరాదు. హిందూ స్థానమున నే నెవ్వరిమీఁదను నిర్భరపడువాఁడనుగాను. శక్తికొలదియు స్వయముగనే వలయు ధనమును సంపాదించి నా కార్యక్రమమును గొనసాగింపఁ బ్రయత్నింతును, లేదా, తత్ప్రియత్నమునఁ బ్రాణములు ధారపోయుదును—“సన్ని మిత్రే వరం త్యాగో వినాశే నియతే సతి”——మరణము ధ్రువమైయుండ సదుద్యమమునకై ప్రాణములు ధారపోయుట మంచిదికాదా?

ఇదియంతయు నేమి భ్రాంతియని బహుశః మీరు అనుకోవచ్చును! నా మనఃపరితాప మెట్టిదో మీకుఁ దేలియ కున్నది. నా యుద్యమమును గొనసాగించుటకు మీ రెవ్వ రై నఁ దోడ్పడిన సరియో, తోడ్పడరా, గురుదేవుఁడే నాకు దారి చూపును... ఈర్ష్యను విడిచి మనమందఱ మేకీభవింపఁ జాలకున్నాము. ఇది మన జాతీయపాతకము! ఈ దేశమున నీర్ష్య కలికమునకై నను గానరాదు, ఇందువలననే వారిత గొప్పవారైనారు.

మనవంటి కూపస్థమండుకములను లోకమున మఱెచ్చటను నేను గనలేదు. నూతనతత్త్వము అనునది యే దేశమునుండియైనను వెలువడనిండు, అమెరికా దానిని స్వీకరింప ముందంజవేయును. ఇంక మనమో,—ఆర్యులమని

విజ్ఞప్తిగూ మననంబి సంగుచితబుద్ధులు తోకమున మఱి  
లేదు!! ఆ పారింపర్యము. ఆ జాతీయత, యే కోశమున .  
నున్నదో నాకుఁ గానరాకున్నది...ఎనను వీరు ఆర్యసంతతి  
యట! —సదా మీ వివేకానందుడు.

(41)

న్యాయాశ్క, 9-4-1894.

స్నేహస్పద—, ...“కార్యదర్శి సాసేబు” గారు నేను  
భారతదేశమునకు రావలయుననియు అదియే నా కార్య  
రంగమనియు వ్రాయుచున్నారు. నిజమే, అందులకు సంది  
యములేదు, కాని నాయనా! భారతదేశ మంతటిని  
వెళ్ళొందఁజేయు దిశ్యజ్వాలను మనము వెలిగింపవలసి  
యున్నది. అందుచే మనము తొందరపడిన ప్రయోజనము  
లేదు, భగవదనుగ్రహమున సర్వము సిద్ధించును. అమెరి  
కాలో ననేకమైన పెద్దపెద్ద పట్టణములలో నుపన్యసించి  
యున్నాను...అనేకులు నా కిచట మిత్రులై నారు, వారిలోఁ  
గొందఱు విశేషమైన పలుకుబడి గలవారు. ఎనను క్రైస్తవ  
మతాచార్యులలోననాతనులు మాత్రము నాకుఁబ్రతిఘాతుగ  
నన్ను గబళించుట సులభసాధ్యముకాదని గ్రహించి, విశ్వ  
ప్రయత్నము చేయుచున్నారు—ఎందుకు? నాకు ఆటంకములు  
గల్పించుటకు, నన్ను దూషించుటకు, నాపేరు చెఱచుటకు.  
నాయనా! విఘ్నములులేనిదే యే సత్కార్యము సాగినది?  
తుదివఱకును గార్యదీక్షాపరులై యుండువారే విజయము  
నందఁగలరు. ఒకేజాతియు నొకేవేదమును శాంతి సామరస్య

ములును నెపుడు వెలయునో అపుడు సత్యయుగము వెలయునని నా నమ్మకము. ఈ సత్యయుగాశయమే భారత దేశమును బునరుజ్జీవింపజేయఁగలదు. నమ్ముఁడు, నానూట...

వత్సలారా! లెండు, ఈ యుద్యమమునకు బుజము లొడ్డుఁడు!...జయ! సనాతనధర్మమునకు జయ! వత్సలారా! లెండు, లెండు! మనము జయించి తీరుదుము.

...మన మందఱము కార్యాంగణమున సుఠీకీనంతనే విజయోత్సవసూచకమగు “కోలాహలము” ఉదయింపవలయును—కాని కృషిచేయనిదే మాటాడనొల్లను... ఆశీస్సులు.  
—సదా మీ వివేకానందుఁడు.

(42)

షికాగో, 28-5-1894.

న్నే హాస్పద—, న్యాయార్కునుండి బోస్టనునకును, బోస్టనునుండి న్యాయార్కునకును దిరుగుచుండుటచే వెంటనే మీకు వ్రాయఁజూల్మనైతిని. భారత దేశమున కెపుడు మఱిదునో నాకే వెలియకున్నది. నా కాధార భూతుఁడై నన్ను నడుపుచున్న యల పరమేశ్వరుఁడే సర్వము నిర్ణయించుఁగాక! నేను తేనని భావించి, నన్ను విడిచిపెట్టి, మీయంతట మీరే కృషి సాగింపఁ బూనుఁడు. “అయ్య వచ్చునఱకును అమావాస్య ఆఁగదు”—దేనికోసము, ఎవ్వరి కోసమును నిరీక్షింపకుఁడు.

...ఇంతలో మీరొక సంఘముగా నేర్పడి మన కార్యక్రమమును నడపఁ బ్రయత్నింపుఁడు. సమస్తము మనకు

సాధ్యమని నమ్ముడు. పరమేశ్వరుడు మనకు బ్రాహ్మ  
యన్నాడని గ్రహింపుడు, కావున ధీరులారా! అగ్రసరులు  
కండు!

మాతృదేశమున వలసినన్ని పాగడ్తలను బొందితిమి.  
ఒకరు మిమ్ముబొగడినను బొగడుకున్నను దదేక దీక్షతో  
బనిచేయుడు. వెనుకంజవేయకుడు. మన కార్యక్రమ  
మున లేశమును ఇంకను గొనసాగలేదని మీరు గుర్తింప.  
వలసియున్నది.

విద్యాధికులగు యువకులను వశమొనర్చుకొనుడు,  
వారి నేకీభవింపజేసి యొక సంఘమును నెలకొల్పుడు.  
మహాత్యాగమువలననేకాని మహాకార్యములు సిద్ధింపవు.  
స్వార్థపరత్వము అణుమాత్రమును గూడదు, మీవగుగాక,  
నావగుగాక, తుదకు నా గురుదేవునివే యగుగాక,—  
పేరుప్రసిద్ధుల నిమిత్తము మనము ప్రాణలాడరాదు. వత్స  
లారా! ధీరోదారులారా! సహృదయులారా! ఉజ్జ్వలదీక్షా  
దత్తులు కండు, ఆశయ సాఫల్యమునకుఁగాను శృషి  
చేయుడు, కార్యక్రమమును గొనసాగింపుడు! పేరు ప్రతి  
ష్ఠలనుగాని, మఱియే మూర్ఖతనుగాని యాసింపకుడు.  
స్వార్థమును బాఱుద్రోలి కార్యాంగణమున నులుకుడు! గడ్డి  
పోచలను పేని వెంటిగాఁ జేసినచో వానితో మదించిన  
యేనుఁగును బంధింపవచ్చునని జ్ఞప్తిలో నుంచుకొనుడు.  
సర్వేశ్వరుడు మిమ్మందఱు ననుగ్రహించుఁగాక! సర్వేశ్వర  
శక్తి మీ యందఱయందును వెల్లొందుఁగాక!— వెల్లొందు.



చున్నదనియే నా నమ్మకము. “ఉత్తిష్ఠత, జాగ్రత, ప్రాప్య  
 . వరాన్నిబోధత!” (కరోపనిషత్తు) — లెండు, మేల్కొనుడు,  
 పరమపదప్రాప్తి పర్యంతము ఆగవలదు అని వేదము లున్తో  
 పించుచున్నవి. లెండు, లెండు! దీర్ఘనిశీధము పటాపంచలగు  
 చున్నది, ప్రభాతము సమీపించుచున్నది, ఉత్సాహతరం  
 గము బయల్పడలినది, తత్ప్రభావము నెవ్వరికట్ట  
 జాలరు. ధైర్యసాహసములు, వత్సలారా! ధైర్యసాహ  
 సములు! ప్రేమ, నాయనలారా! విశ్వమాననప్రేమ;  
 విశ్వాసము — ఆత్మవిశ్వాసము; ఇక భయములేదు!  
 భయమే మహాపాతకము!

ఎల్లరకును నా యాశీర్వాచనములు. మన యుద్యమ  
 మునఁ దోడ్పడిన యచటి యుదారహృదయలందఱకును నా  
 శాశ్వత ప్రేమకృతజ్ఞతలను దెలియఁజేయుఁడు, కాని దీక్ష  
 విడువవలదని వారికి నా ప్రార్థన. మన యాశయములను  
 దశదిశలను వ్యాప్తిచేయుఁడు. అహంభావము నొందకుఁడు.  
 హేతురహితమగు నే యాచారములను వాలాయింపకుఁడు,  
 దేనిని నిరసింపకుఁడు — రసాయనముల నొండొంటితోఁ  
 జేర్చుటయే మన పని, స్ఫటిక మెపుడెటు లేర్పడునో  
 పరమాత్మన కెఱుక. అన్నిటికంటెను నా విజయమును  
 గూర్చిగాని, మీ విజయమునుగూర్చిగాని గర్వింపకుఁడు.  
 ఘనకార్యములు జరుగవలసియున్నవి. భావిభాగ్యోదయ  
 ముతోఁ బోల్చిచూచినచో నీ యల్పవిజయము ఏపాటిది?  
 నమ్ముఁడు, నామాట — భారతదేశము ఉద్ధారణ నొంది  
 తీరును, జనసామాన్యమును బేదలును సుఖవంతు లొనర్పఁ

బడి తీరెదరు—ఇది విధాయకము, ఈశ్వరార్థాన్ని ఆనందింపుడు... ఆధ్యాత్మిక వాహిని బయల్పెడలినది. అపారము, అప్రతిహతము, సర్వాస్థావమునై యీదిన్యవాహిని మాత్రమే భూమిపైఁ బ్రవహించుట నాకుఁ బ్రత్యక్షమై భాసించుచున్నది. ప్రతివ్యక్తియు ముందున కేగఁ బ్రతివ్యక్తియుఁ దత్ప్రభావము నుద్దీప్తమొనర్పఁ బ్రతిమానవుడను దన్మానమును రాజమార్గ మొనర్పఁ దోడ్పడును! జయ పరమేశ్వర!...

నాకు ఏసాయమును అక్కఱలేదు. కొంత మూలధనమును జేకూర్పఁ బ్రయత్నించి, కొన్ని చిత్రప్రదర్శక దీపములను భూగోళములను బటములను గొన్నిరసాయనములను—ఇట్టి వానిని సంపాదించుడు. ప్రతి సాయంకాలమును బేదలను నిమ్మజాతివారిని మూలమాదిగలను బ్రోగుచేసికొని దేశభాషలో వారికి మొదట మతధర్మములనుగూర్చి యుపన్యసింపుడు, తరువాత చిత్రప్రదర్శక దీపాదులమూలమున భూగోళశాస్త్రము, ఖగోళశాస్త్రము మొదలగు వానిని బోధింపుడు, కార్యపరాయణులగు యువకులను గొందఱును సుశిక్షితుల నొనర్పుడు, మీఠైర్యోత్సాహములను వారి కలవడఁ జేయుడు, క్రమముగా ఆయువజన సమాజమును అభివృద్ధిచేయుడు. ఈ కార్యార్థము మీ యావచ్ఛక్తిని ఇపుడు వినియోగింపుడు. ఈతరుణమును దాటనీయకుడు. పత్రికాప్రకటనాదులు మంచివే, సందేహములేదు, కాని నాయనలారా! నిజమైనకృషి లవలేశమైనను ఊరక నేమియో గిలుకుచుఁ గూర్చుండుటకంటె మంచిదికాదా?...సభ జరిపి, కొంతధనము వసూలుచేసి, నేను దెలిపిన పరికరము

లను గొనుడు. ఒక కుటీరము నద్దకుఁ దీసికొని యుద్యమ  
 మారంభింపుడు. పత్రికలు ప్రకటించుట తరువాతి సంగతి,  
 కాని యిది ప్రధానము. జనసామాన్యమును మీరు వశ  
 మొనర్చుకొనవలయును, భయపడకుడు. “అల్పారంభం  
 గరీయసీ” యనునటుల అల్పారంభములే మహాకార్యము  
 లుగాఁ బరిణమించును. ధైర్యముఁ బూనుడు. మీ సోద  
 రులపైఁ బెత్తినము వహింపఁ బ్రయత్నింపక వారిని నేవింపఁ  
 బూనుడు. పెత్తినము వహింపవలయునను వెట్టియే అనేక  
 సమాజములను నశింపఁజేసినది. ముఖ్యముగా నీ విషయ  
 మున శ్రద్ధవహింపుడు; ప్రాణమునైనను ధారపోయుటకు  
 వెనుదీయక స్వార్థరహితులై కృషిచేయుడు, నాన్మదయ  
 మున నున్నదంతయు వ్రాసఁజాలకున్నాను, వత్సలారా!  
 ధీరులారా! భగవంతుడే స్వము మీ కలుకపఱచుగాక!  
 వత్సరారా! ప్రచండదీక్షఁ బూనుడు! జయ! పరమేశ్వర!—  
 ఆప్తుడు, —వివేకానందుడు.

(43)

షికాగో, 20-6-1894.

దివాన్ మహాశయా—నాయందు విశేషదయతో మీరు  
 వ్రాసిన లేఖ నేఁ డందినది. నాదుచుకు మాటలచేఁ, గతిన  
 వాక్కులచే, మీవంటి యుదారహృదయునకు బాధ కలి  
 గించినందులకుఁ జాలవిచారించుచున్నాను. ప్రేమపూర్వకము  
 లగు మీ సవరణలను శిరసావహించెదను. “పుత్రస్తేఽహం  
 శాధి మాంత్యాం ప్రపన్నమ్”—వినతుడనగు నన్ను మీ

పుత్రునిగా భావించి నాకు బోధింపుడు. కాని దివాన్ జీ, నాప్రేమకు నన్నట్లు పలుకఁ బురికొల్పినదని మీకు బాగుగాఁ దెలియును. మన హిందువులు తమకు నేను బ్రతినిధిగా వచ్చియున్నానని యమెరికా జనులకుఁ బ్రకటింపఁ బెదవి నై నను మెదపవి కారణమున నిచ్చటి ‘వాడీకోరులు’ నాకుఁ బరోక్షముగా హాని కలిగించినవారైరిని చెప్పవలసియున్నది. మనవారు నేను దమ ప్రతినిధిని పంపుచు నాయందు అమెరికాజనులు చూపినదయకుఁగాను వారి నభినందించుచు నాలుగుముక్కలు వ్రాసిన పాపమునఁ బోయిరా? అమెరికా యందే నే నీ ‘కపట సన్న్యాసివేషము’ వేసితినినియు నేను వట్టి మాయలమూరిననియు నా కెవ్వరును ఆతిథ్యమియరా దనియు... అమెరికాజనులతోఁ జెప్పుచున్నారు. అమెరికా జను లీ యపవాదములను గాటింపరు, నా యుద్యమమునకుఁ గాను వారు చేయు ధనసహాయముపట్ల మాత్రము వారి చేయుఁతను విరిమింపఁజేయుటలో ఈ దుష్ప్రచారము ఘోరముగాఁ బనిచేయుచున్నది. నేనిచటికి వచ్చి యొక సంవత్సరమైనను భారత దేశమునుండి పేరుప్రతిష్ఠలుగల వ్యక్తి యొక్కఁడైనను నేను “వంచకుఁడను” గానని యమెరికా జనులకుఁ దెలుపు టుచితమని తలఁపఁడయ్యె. ఇంకఁ గైస్తవప్రచారకులు నామీఁద నిందలుమోపుటకుఁ దడవు లాడుచు—వారి కెంతసేపు ఇదియో గొడవ—హిందూదేశపుఁ గైస్తవపత్రికలు నాకుఁ బ్రతికూలముగా నేమేమి వ్రాసినను వానిని బ్రకటించుచుఁ బెద్దగందరగోళము చేయుచున్నారు. హిందూదేశమునందలి కైస్తవవాభిప్రాయమున

కును భారతీయాభిప్రాయమునకునుగల భేదము ఇచటి జనులకుఁ దెలియనే తెలియదని మీరు గ్రహింపవలసియున్నది.

నా యుద్యమనిర్వహణమునకు ధనము సంపాదించు నుద్దేశము నేనిచటికి వచ్చుటకు ముఖ్యకారణము. ఆకథను మీకు వివరించెదను.

ప్రాకృత్త్యమదేశములకుఁ గల భేదమంతయు నిది : పశ్చిమదేశములు జాతీయాశయములు గల సంఘములు, మనము కాము, అనఁగా నాగరికతయు విద్యయు నిచట సర్వజన సాధారణములు, జనసామాన్యమున నివి ప్రవేశమందినవి; హిందూదేశమునను అమెరికాదేశమునను అగ్రజాతులు సమానమేకాని రెండిటియందలి నిమ్నజాతులకును గలభేదము హస్తీమశకాంతరము. ఆంగ్లేయులు హిందూదేశము నంత సులభముగా జయించుటకుఁ గల కారణమేమి? వారొక సంఘమైయుండుటయు మనము కాకుండుటయునే. మనదేశములోని ఘనులలో నొకఁడు గతించిన మఱియొకఁడు లభించుటకు మనము శతాబ్దములపర్యంతము కనిపెట్టుకొని యుండవలయును—ఆంగ్లేయసంఘమో, తనయందు ఘనులగువారు గతించియు గతింపకమునుపేయితరుల నట్టివారిని వెలువరించును. మన దివాన్ మహాశయుఁడు గతించుచో, (దేశక్షేమార్థము భగవానుఁ డిందుకు చిరకాల విలంబము చేయుఁగాక !) ఆయనస్థానమును బూర్తిచేయు టెంతకష్టమో మనసంఘమునకు వెంటనే గోచరించును—రాష్ట్రము మీసేవలను విడనాడఁ

జాలకుండు తెందువలననో విదితమేకదా! మన దేశమున నిట్లు  
 ఘనులగువారు కొఱవడియుండుటకుఁ గారణమేమి ? ఎప్పటి  
 కప్పుడు ఘనులను జేకూర్చుకొనుటకు ఆంగ్లేయులు మున్నగు  
 వారికి విశేషానకాశముండుటయు మనకు లేకుండుటయునే.  
 ఏ మూఁడు నాలుగు, లేదా, ఆఱుకొట్ల జనాభానో కలిగి  
 యున్న సంఘములతోఁ బోల్చి చూచినచో, ముప్పదికొట్ల  
 జనాభాగల (మన) సంఘము ఎప్పటికప్పుడు ఘనులను  
 సమకూర్చుకొనఁ జాలకున్నది. దేశమున వలసినంతమంది  
 విద్యావంతులగు స్త్రీపురుషులు లేకుండుటయే యందులకు  
 హేతువని వేఱుగఁ జెప్పనక్కఱలేదు. మిత్రమా, దయ  
 యుంచి నా మాటల నపార్థము చేసికొనకుండు; మన సంఘము  
 నందలి మహాలోపమిది, దీనిని మనము తొలగించుకొ  
 వలయును. జాతీయభావముగల సంఘము నిర్మింపఁబడ  
 వలయునన్నచో, విద్యగఱపి జనసామాన్యమును లేవనెత్తి  
 వలయును. పుం డెచట నున్నచో మన సంఘసంస్కర్తలు  
 చూడరు, విధవావివాహముల మూలమున వారు మన  
 సంఘము నుద్ధరింపఁదలఁతురు — సంఘసముద్ధరణము విధ  
 వలకు లభింపఁగల భర్తలసంఖ్యపై నాధారపడియుండు  
 ననియా మీ యభిప్రాయము ? దోషము మన సనాతనధర్మ  
 మునకును అంటఁగట్టఁదగదు, ఏమందురా, ఒక విగ్రహ  
 మెక్కువైనను దక్కువైనను దుదకొక్కటియే. ఉన్నదోష  
 మంతయు, లోపమంతయు, నిది: కుటీరమున నివసించు నిజ  
 మైన సంఘము తన మానవత్వమును వ్యక్తిత్వమును  
 గోల్పోయినది, మఱచిపోయినది. ఏ హిందువులో, తురకలో,



కైస్తవులూ, కాలిక్రిందవైచి త్రొక్కివేయుచుండ, చేతఁ బదికాసులున్న ప్రతివ్యక్తిచేతను దాను ద్రొక్కఁబడుటకే వృత్తితినని తలఁచునట్టి దుఃస్థితికి దిగినది మనసంఘము. పేదలు కోల్పోయిన వ్యక్తిత్వమును దిరిగి వారి కొనఁగవలయును. పాడిని విద్యావంతులను గావింపవలయును. విగ్రహములు నిలుచునా నిలువవా, విధవలకు నలసినంతమంది భర్తలు దొరకుదురా దొరకరా, వర్ణవ్యవస్థ మంచిదా చెడ్డదా—యనునిట్టి సమస్యలను గూర్చి నాకేల తేనిపోని తాపత్రయము? ప్రతివ్యక్తియుఁ దనమోక్షమును—తరణోపాయమును—దానే సాధింపవలసియున్నది. రసాయనముల నొండొంటితోఁ జేర్చునంతవఱకే మనపని, స్ఫటికీకరణము దైవనియమములననుసరించి జరుగును. జనులకు మన ముత్తమాశయములను గలుగఁజేయుదము, మిగిలినదంతయు వారు చేయవలసినపనియే. అనఁగా జనసామాన్యమునకు మన మిపుడు విద్యగఱపవలసియున్నది. ఇందలి చిక్కులివి: దరిద్రప్రభుత్వమేమియుఁ జేయఁజాలదు, చేయదు. కావున ఆనైపుమండి సాయము లభించుననుకొనుట కలలోని వార్త.

ఒక వేళ నూరూరను ఉచితపాఠశాలలను నెలకొల్పఁగలమనుకొన్నను జీవనోపాధికై పేదబాలురు మీ బడికి వచ్చి బలపము చేపట్టుటకంటె (మడికి పెడలి) అరకను చేపట్టుటయే మేలుగా నెంతురు. మనకుఁ దగినంతధనమా, లేదు; పిల్లలను బడికి రావించు సామర్థ్యమా, అంతకు ముందే లేదు. ఇది మహావిషమ సమస్య; నాకుఁ దోచిన యుపాయమిది. కొండ మహమ్మదుగారివద్దకు రానిచో,

మహమ్మదుగారే కొండకుఁ బోవలయును. పేదలు విద్య నార్జించుటకు రాజాలనిచో, నరకవద్దను గర్భాగారము నందును, పేదల? ప్రతిచోటను స్వయముగా విద్యయే పేదలను కేరవలయును. మార్గము? నా సోదరులను (అనగా సోదరసన్న్యాసులను) మీరు చూచియున్నారకదా. ఇచ్చు డట్టి స్వార్థరహితులు, యోగ్యులు, విద్యావంతులను వండల కొలఁదిమంది నాకు లభింపఁగలరు. ప్రతివ్యక్తిపాదములకడ కును ధర్మమునే కాక, విద్యను గొనివచ్చుచు వీరు ఊరూర సంచరింతురుగాక. ఇట్లు మనస్త్రీలకు వితంతువులను విద్యా బోధకురాండ్రుగ నేర్పఱచు కార్యక్రమము బీజావస్థయందున్నది.

తను పనులైనవెనుక జానపదులు ఊరిలో నే చెట్టు క్రిందనో కూరుచుండి, చుట్టకొల్చుకొనుచు లోకాభి రామాయణము చెప్పకొనుచున్నారనుకొనుఁడు. విద్యావంతులగు మన సన్న్యాసు లిరువురు వారిని గలిసికొని, చిత్రప్రదర్శక దీపముతో ఖగోళచిత్రములను వివిధజాతీయ దృశ్యములను చారిత్రక పటములను ఇత్యాదులను బ్రదర్శింతు రనుకొనుఁడు. దివాన్జీ ! తన్ములమున నెంతపని చేయవచ్చునో యూహింపుఁడు. జ్ఞానేంద్రియము — జ్ఞానద్వారము — కన్ను ఒక్కటియేనా? చెవిమూలమునఁగూడ జ్ఞానము సంపాదింప వచ్చునుగదా. ఈ రీతిని వారు సదాశయములను ధర్మములను అవలంబించి బాగుపడుట కెంతేని యవకాశము గలదు. మన కర్తవ్యము అంతటితో సరి, మిగిలినది వారి పని. సన్న్యాసుల నీ త్యాగమొనర్ప — నీ మహాకార్యమును

నిర్వహింపఁ— బురికొల్పున దేమి ? ధార్మికోత్సాహము.  
 ప్రతిసూతన ధార్మికసంచలనమునకును సూతన గమ్యము—  
 సూతనాశయము—ఒకటి యుండు టావశ్యకము. సూత  
 నాశయమువలననే ప్రాచీనధర్మము సముద్ధరింపఁబడఁగ  
 లఁదు....దివ్యశీలము—దివ్యసర్వనము-అనంతరమూర్తి—  
 త్రోవచూపవలయును: ఇతివిద్యక్తులును సాధనసంపదయు  
 స్వయముగనే వానిని జుట్టువారును. తదీయదివ్య ప్రభావ  
 మపుడు మహోత్తుంగతరంగమై సంఘమునఁ బ్రసరించి స్వ  
 మును దనతోఁ గొనిపోవును, సమస్తమాలిన్యమును గడిగి  
 వేయును. వీఁడు రేగకుండు వైపునుండియే కట్టను సులభ  
 ముగాఁ గోయఁగలుగు రీతిని నేటి వెట్టిమొట్టి సంస్కరణో  
 ద్యమములమూలమునఁగాక సనాతనధర్మమూలముననే మన  
 ప్రాచీన మతమును సంస్కరింపఁగలము. అదిగాక సంస్కర్త  
 లగువారు ప్రాక్షశ్చిమ విజ్ఞాన సమన్వయస్థానీయులు  
 కాఁగలిగియుండవలయును. ఇట్టి మహోద్యమ ప్రభాతము  
 మీకు గోచరించుట లేదా? దేశమును ముంచియెత్తఁ  
 బోవు పారమార్థికమహోత్తుంగతరంగఘోష మీకు విన  
 వచ్చుటలేదా? ఆ యాదిర్శమూర్తి—ఆ మహానాయకుఁడు—  
 ఆ యవతారమూర్తి—భారతదేశమునఁ బ్రాదుర్భవించెను.  
 అతఁడే శ్రీరామకృష్ణ పరమహంస — ఈ యువజనబృందము  
 మెల్లమెల్లఁగాఁ దత్కేంద్రమును జుట్టువారుచున్నది. వీరే  
 యీ యుద్యమమును నిర్వహింతురు. దివాన్ జీ మహా  
 శయా! ఇపుడిందుల కొక సంస్థకావలసియున్నది, ధనము  
 కావలసియున్నది—ఈ యంత్రమును నడిపుట కధమము

కొంచెమైనను గానలసియున్నది. హిందూదేశమున మాకు  
 ధనమొసఁగియుండెడి వారెవరు?... దివాన్ జీ మహాశయా!  
 అందువలన నేను సముద్రమును దాటి యమెరికా చేరినాను.  
 (యాత్రకు వలయు) ధనసంతయుఁ బేదలకడనే యాచించితి  
 నని మీకు స్పష్టమౌచుచున్నది. పేదలనేల యాచింప  
 వలయు నగుదురా, ధనికులు నా యాశయములను గ్రహింపఁ  
 జాలకుండుటచే వానివద్ద నేను జీయిచాపఁ దలచుకొలేను.  
 ఈ దేశమున నొకసంవత్సరముపాటు ఉపవ్యాపించినాను  
 కాని కార్యసాఫల్యము నొందనైతిని. కాని స్వయ  
 ముగా నాకేకొఱతయులేదు, ఎనను నా యుద్యమము  
 నకుఁ బునాదులను నిర్మించుటకై కొంత మూలధనము కాన  
 లసియున్నదికదా. మఱియొకవిషయము : అమెరికాలో ఈ  
 సంవత్సరమెంతో యననుకూలమునది. వారిలో వేలకొలది  
 మంది పేదలకుఁ బనివొనకుట లేదు. క్రైస్తవప్రచారకులును...  
 నాయాశయముల నన్నిటిని దాటుమాటుచేయఁ జూచుచుం  
 డుట మఱియొకసంగతి. (నేనిచటికి వచ్చి) యొక సంవత్స  
 రము దాటిను మనవారు నేను 'దగాకొరు'ను గాననియు  
 నిశ్చయమైన సన్న్యాసి నేయనియుఁ దమమతప్రతినిధినినియు సమె  
 రికాజనులకుఁ జెప్పినపాపమునఁ బోర్తిరి. ఈ మాత్రము—  
 నాలుగు మాటలవ్యయము—వాడు చేయఁజాలకున్నాడు!!!  
 సెబాను! నా దేశీయురారా!! దివాన్ జీ! వారిని నేను  
 బ్రేమింపకపోను. ఇస్సీ! నూనవసాహాయ్యమున నే పాటిడి?  
 కొండలలో, కనుమలలో, అడవులలో, ఎడారులలో నేను  
 సంచరించునపుడెవ్వఁడు నాదండనుండెనో ఆ పరిమేళ్యుఁడే

యిప్పుడును నాకుఁ బ్రాంతపై నిల్చినని నాయాశ ; లేదా,  
 నాకంటె విశేషసమర్థుడగు నేధీరాత్ముఁడో భారతదేశమున  
 నుదయించి యీ మహాకార్యమును గొనసాగించును.  
 కావున విషయము వెల్లడించినాను. దివాన్ జీ! నాయెడ  
 నిజమైన సానుభూతిగల—దయగల—కొలఁదిమందిలో నొక  
 రగు నుదారహృదయా! నెచ్చలీ! ఇంతదూరము వ్రాసినం  
 దులకు తుమింపుడు. నన్ను మనోరాజ్యంతునిగా భావిం  
 చిన భావించురుగాక, కాని మిత్రమా! నేను కడుపులో  
 నొకటి పెట్టుకొని పైకి మఱియొకటి పెప్పువాడను గానని,  
 మాతృదేశమును మితిమీరి ప్రేమించుటగో నాగొప్ప  
 తప్పిదమని, నమ్ముడు. సహృదయా! నెచ్చలీ! భగవా  
 నుడు మిమ్మును భవదీయులను మీప్రేమపాత్రులను ఎల్ల  
 రను సదా, సర్వదా రక్షించుఁగాక! మీయెడ శ్వాశ్వత  
 ముగాఁ గృతజ్ఞుడను. మీరు నామిత్రులగుటవలననేకాక,  
 యావజ్జీవమును భగవద్భక్తులై యుండుటచే, అఖండ దేశ  
 సేవకులై యుండుటచే, మీకు నాఋణ మనంతము—సదా  
 కృతజ్ఞ తాబద్ధుడు, —వివేకానందుడు.

(44)

శ్రీ శ్రీ మైసూరు మహారాజుగారికి

షికాగో. 23-6-1894.

మహారాజా—మిమ్ములను భవదీయులను శ్రీనారాయణు  
 డనుగ్రహించుఁగాక! దయతోఁ దామొనర్చిన సాయము  
 వలన నే నీదేశమునకు రాగలిగినాను. నాఁటినుండియు

నిచటఁ బలుపురకఁ దెలిసినవాఁడనైతిని : పదులనాదరించు  
నీ దేశీయులు నా కేమికావలసిన ద్వివను సమకూర్చి  
యన్నార. ఇది యద్భుతమైన దేశము, మఱియు బహు  
విషయములలో అద్భుతమైన సంగతులు. నిత్యకృత్యములలో  
ఈ దేశీయులు పయోగించునంతటి యంత్రబలము లోకమున  
మఱి యే దేశీయులు నుపయోగింపరు. అంతయు నిచట  
యంత్రమయము. ప్రపంచమందలి జనాభాలో వీరు కేవల  
లము పదునాఱవవంతు. ఐనను బ్రపంచసంపదయందు  
ఆఱవవంతునకు వీ రధీశులు. వీరి భోగభాగ్యములకుఁ  
బరిమితి లేదు. ఐన నిచటఁ బ్రతివస్తువును అపారమైన వెల  
గలిగియుండును. కార్మికుల కిచ్చు జీత మిచటనుండునంత  
హెచ్చుగా లోకమున మఱెచ్చటను నుండదు, ఐనను  
కార్మికులకును ధనికులకును నడుమ నదా పోరు సాగుచునే  
యుండును.

అమెరికాస్త్రీలకుఁగల హక్కులు ప్రపంచమున మఱి  
యేయితర స్త్రీలకును లేవని చెప్పవచ్చును. వారు సర్వము  
మెల్లఁగాఁ గైవసమొనర్చుకొనుచున్నారు. మఱియు, విచిత్రము,  
విద్యయు సభ్యతయుఁగల స్త్రీలు పురుషులను మించి  
యన్నారు. కాని ప్రతిభానిధులు విశేషముగాఁ బురుషుల  
యందే కలరనుటకు సందియములేదు. మన వర్ణవ్యవస్థను  
బాళ్చాత్ములు నిందింతురు గాని దానిని మించినది—డబ్బు  
నాశ్రయించుకొనియుండు వర్ణవ్యవస్థ — వారిలోనున్నది.  
అమెరికా దేశీయు లనునట్లు 'డాలరుదేవుడు' (డాలరు అను  
నది యిండుమించు రెండున్నర రూపాయలకు సమమైన



యమెరికాదేశపు నాణెము) ఇచటఁ జేయఁజాలనిదేనియు లేదు.

ఈ దేశములోనున్నన్ని శాసనములు మఱియే దేశముననులేవు. మఱియు లోకమున మత్తెవ్వరును వాని నీ దేశీయులు చేయునంతటి యలక్ష్మ్యము చేయరు. మొత్తము మీఁద మన పేదహిందువులే పాశ్చాత్యదేశీయు లందఱి కంటెను గోటిరెల్లు విశేషపాఠశాలకళిలురు. మతధర్మముల పట్ల వారు మోసమును లేదా, మూర్ఖాభిమానము నవలంబింతురు. సమాలోచనపరులు మూఢవిశ్వాసయుతములగు తమ మతములనిన విసువుచెంది నూతనవికాసము భారత దేశముదెఱఁ జూచుచున్నారు. నవీన భౌతికశాస్త్రముల దాడి నెదిర్చి నిలువఁగలిగిన మన పవిత్రవేదములందలి ప్రతి దివ్యాశయము నెంతటి తమకముతో—మక్కువతో—భాశ్చాత్యులు స్వీకరించుచున్నారో వచ్చి చూచినచో మీకుఁ దెలియఁగలదు. శూన్యమునుండి సృష్టి బయలుదేరినదను రిక్తవాదము—అత్మ సృజింపఁబడినదను నైష్ఠిసిద్ధాంతము—స్వర్గము (Heaven) అను నొకానొక తావున సింహాసనారూఢుడై దేవుఁడను నొక మహాచండశాసనుఁడు గలఁడను మూఢసిద్ధాంతము—శాశ్వత ఘోరనరకములు గలవను పిడివాదము—నివన్నియు విద్యావంతులకు విసుగుఁ బుట్టించినవి ; సృష్టియు నాత్మయు శాశ్వతమనియు—దేవుఁడు మన యంతరాత్మయే యనియుఁ బ్రకటించు నుత్కృష్టవైదికభావముల నేదియో యొక రూపమున వారందఱును ద్వరితగతి నవలంబించుచున్నారు. అర్థశతాబ్దము

లోపలనే ప్రపంచమునందలి విద్యాధికులు మన పాపనవేదములలోఁ దెలుపఁబడినరీతిని స్పష్టయు నాత్మయు శాశ్వతములనియు మహోత్తమము, పరిపూర్ణమునగు మన త్త్వమే భగవంతుఁడనియు నమ్మినీ గదరు. వాని మతాచార్యులలోఁ బ్రాణాలగువా రిప్పుడే జైబిలు నీ విధముగా వ్యాఖ్యానించుచున్నారు. వేదముల, పాశ్చాత్యులకు విశేషముగా ధార్మికనాగరికతయు మనకు విశేషముగా నైహికనాగరికతయు నానశ్యకముయున్నవిని నా యభిప్రాయము.

పేదలదుఃస్థితిను హిందూ దేశమునందలి చెడుగుల కన్నింటికిని బుట్టినిల్లు. పశ్చిమఖండమునందలి పేదలు కేవల రాక్షసులు; వారిలోఁ బోల్చిచూచినచో, మనవారు దేవతలని చెప్పవచ్చును, అందుచే మన పేదలను లేవనెత్తుట యంతకష్టసాధ్యమైన పనికాదు. విద్యనేర్చుట, పాఠశాలలోఁబఱచి వ్యక్తిత్వమును వెలుపడఁజేయుట—ఇదిగో పేదలకు మనము చేయవలసిన సేవ. దేశీయప్రభువులు జనసామాన్యము నుద్ధరించుటకుఁగాను జేయవలయు మహాకార్యమిది. ఇంతవఱకు నీ విషయమునఁ గలుగఁజేసికొనినవారెవ్వరును లేరేరి. మతాచార్యుల నిరంకుశాధికారముచే నేమి, విదేశీయులవలని యోటమిచే నేమి, యనేక శతాబ్దములనుండియు జనసామాన్యము అధఃపతితమైయున్నది. తుదకుఁ దాము మానవులమను సంగతినే మఱచిపోయినారు మన పేదలు. వారికి మనము సదాశయములను దెలుపవలసియున్నది; తమచుట్టును లోకమున నేమి జరుగుచున్నదో కన్నులు విప్పి చూపవలసియున్నది. అప్పుడు స్వయముగనే

వారు తమ విమోచనమును సాధించుకొనఁగలరు. ప్రతి  
జాతియుఁ ప్రతిపురుషుఁడును బ్రతిస్త్రీయును దన విమోచన  
మును దానే సాధించుకోవలయును. జనులకు సదాశయము  
లను దెలుపుఁడు—పారికి నలయు సాయ మిదిగో, మిగిలిన  
దంతయుఁ దన్నూలముననే జరిగితిరును. రసాయనముల  
నొండొంటితోఁ జేర్చుటగో మనపని, ప్రకృతినియమముల  
ననుసరించి స్వయముగనే స్ఫటికమేర్పఁడును. జనుల కాశ  
యములను గలుగఁజేయునంతవఱకే నున కర్తవ్యము, మిగి  
లిన పనియంతయు వారిదే. ఇదిగో భారతదేశమున  
మనము చేయవలయు కార్యము. చిరకాలమునుండి నా  
హృదయమునఁగల యాశయమిది. హిందూదేశమున దీనిని  
నెఱవేర్పఁజాలక యీ దేశమునకు వచ్చినాను. పేదలకు  
విద్య నేర్పుటయం దొక గొప్ప చిక్క గలదు, అదియిది :  
ఊరూరను మీ రుచితపాఠశాలలను నెలకొల్పుదు రను  
కొందము, ఐనను దానివలన గలుగు లాభము కానఁబడదు.  
ఏలన పేదబాలురు బడికి వచ్చుటకంటె మడికి వెళ్లి తమ  
తలిదండ్రులకు సాయముచేసియో, మఱి గోరీతిగనో జీవనో  
పాధి నార్జించుకొనఁ జూతురు—భారతదేశ దారిద్ర్య  
మిట్లున్నది... పేదబాలుఁడు బడికి వచ్చి విద్యనేర్వఁజాలని  
స్థితిలో నున్నప్పుడు విద్యయే వానికడకుఁ బోవలయును. \*  
...స్వదేశమునఁ దోడ్పాటునకై ప్రయత్నించి ఫలముగానక  
ప్రభువువారి సాయమున నీ దేశమునకు వచ్చినాను. హిందూ  
దేశమందలి పేదలు చనిపోయినను బ్రదికియున్నను అమె

\* పాఠకులు 42-వ లేఖను జూడఁ గ్రానితులు.

రికాజనుల కొక్కటియో, మనవారే యెంతసేపు స్వార్థ  
చింతలో మునిగి తేలుచుండ, “కందకులేని దురద  
బచ్చలికా?” యనునట్లు అమెరికా జనులకేమి కావల  
యును?

మహారాజా! ఉదారస్పృహయా! ఈ జీవితము  
మూఁడునాళ్ల ముచ్చట, భోగములు బుద్ధుదప్రాయములు.  
ఎవ్వరు పరాగజీవులో వాగే సజీవులు, మిగిలిన వారంద  
ఱును జీవన్ముతులు. మీవంటి భారతమాతృపుత్రుఁడు,  
ఉదారచరిత్రుఁడు, భారతదేశమును బునరుద్ధరింప నెంతేని  
తోడ్పడఁగల్గును, అన నామము నాచంద్రాంకిత  
మొనర్చుకొని పూజనీయుఁడు కాఁగల్గును. అజ్ఞాననిమగ్నమై  
కుందుచున్న భారతదీనజనకొటియందు భగవానుఁడు మిమ్ము  
అఖండసానుభూతి వహింపఁజేయుఁగాతమని ప్రార్థించు,

—వివేకానందుఁడు.

(45)

చెన్ననగరమందలి యొక శిష్యునకు

షికాగో, 29-6-1894.

మొత్తముమీఁద హిందువులకంటె నమెరికా జనులు కొటి  
రెట్లుదారులు; కృతఘ్నులతో, నిర్దయాత్ములతోఁ  
గూడిన దేశమునకంటె నిచటనే నే నెక్కువగా జనహిత  
కార్యములు చేయఁగలను... చెన్ననగర పౌరులు నా యర్హ  
తను దమశక్తినిగూడ మించి నాకు సాయముచేసియున్నారు.

ఏ యాశయమునైనను గొనసాగించుటకు అమెరికా యుత్తమ  
రంగము, కావున నేవంతలో అమెరికాను విడిచి రాజా  
లను. ఏల? ఇచట నాకు అన్నపానాదులకు ఏవిధమైన  
లోపమును లేకుండఁ బ్రతివ్యక్తియు నా యెడ దయాసము  
ద్రవ్యమైయుండ, (అంతయు నాలుగు మంచివగాటలకు నుమీ!!)  
నే నెండులకు రావలయును? కనికరమునునది— దయా  
దాక్షిణ్యములనునవి—యడుగంట, మూఁపి శ్వాసములకు  
శాశ్వతదాసులై, పరమమూర్ఖులై, కృతిఘ్నులై, పశుప్రా  
యులై, నిర్భాగ్యులై మనుచున్న వారల దేశమున కీ యుదార  
సంఘమును విడిచి నే నేల రావలయును?

(46)

అమెరికా సంయుక్తరాష్ట్రములు, 11-7-1894.

క్రియున్నంతఁడగు—, నాయనా! న్యవహారధర్మము  
కొంచెము నేర్చుకొనుము. మన మింకను మహా కార్యము  
లను జేయవలసియున్నది! గతసంవత్సరము కేవలము నిత్య  
ములు చల్లినాను, ఈ సంవత్సరము ఫల మనుభవింపఁ  
దలచుచున్నాను. ఇంతలో భారతదేశమున యావచ్చక్తి  
తోడను ఉత్సాహమును బురికొల్పుము... ఆతనిని దన  
యిష్టానుసారము వర్తింపనిమ్ము. సకాలమున నాతఁడే చక్కఁ  
బడును. ఆతని బాధ్యత నాది. తన యభిప్రాయము ననుస  
రింప నాతనికి సంపూర్ణ స్వాతంత్ర్యము గలదు, అధికార  
మునుగలదు. ఆతనిని బ్రతికకు వ్రాయఁజేయుఁడు, దానితో  
నాతఁడు ప్రసన్నుఁడగును! ఆతనికి నా యాశీర్వులు.

...డిట్రాయట్ ఉపన్యాసమున నాకు 900 డాలర్లు, అనగా 2,700 రూపాయలు వచ్చినవి. ఇతర యపన్యాసములం దొకదానికి 2,500 డాలర్లు, అనగా 7,500 రూపాయలొక గంటలో సంపాదించినాను. కాని నాకు ముట్టి నవి 200 డాలర్లే! (అనగా 600 రూపాయలు మాత్రమే) ఒక 'దగాకోరు ఉపన్యాససంస్థ' నన్ను మోసగించినది. దానితో నా సంబంధము వదలుకొన్నాను.

రాజ్యోవు సంవత్సరము నే ననేక విషయము లచొచ్చి తింపవలసియుండును. క్రమవిధానమునఁ బని సాగించుచున్నాను. సంకల్పశక్తియే సమస్తము సాధించును...మీ రొక సమాజము నేర్పఱచి, క్రమము తప్పక సమావేశములను జరుపుచు, సాధ్యమైనంతవఱకు తఱచు నాకు వ్రాయుచుండవలయును. నిజముగా మీ రెంత యత్సాహమును జనింపఁజేసిన నంత మంచిది. అసత్యమును గాపట్టమును గూర్చి మాత్రము జాగరూకులైయుండుఁడు! నత్సలారా! కృషిచేయుఁడు, తీవ్రత—ప్రచండదీక్ష—మీ కలవడి తీరును! ఏ కార్యమునకైనను నలువుర నేకీభవింపఁజేయు శక్తిసామర్థ్యములు మనలోఁ బూర్తిగా శూన్యము, కాని వీనిని గలుగఁజేసికొనవలయును. అనూయను వీడుటయే యిందలి గొప్ప రహస్యము. మీ సోదరుల యభిప్రాయములకు సమ్మతించుటకు సర్వదా సంసిద్ధులైయుండుఁడు, సదా సమాధానపడుటకుఁ బ్రయత్నింపుఁడు. ఇదియే కీలకము. ధీరులై కృషి సాగింపుఁడు! పట్టు విడువకుఁడు! జీవితము కలకాలము ఉండఁబోదు! మహోద్యమార్థము దానిని ధార



పోయుండు!...మనము ఏశాఖాసంప్రదాయములందును జేరరాదు, కాని వానియెడ సానుభూతి కలిగియుండవలయును, వానితోఁగలిసి పనిచేయవలయును...కృషి చేయుండు, తీవ్ర కృషి చేయుండు, మీ ప్రేమానురంగములచే నెల్లరను జయింపుండు !

ఉద్యమమును విస్తరింపజేయుఁ బ్రయత్నింపుండు. సంచలనవికాసములే జీవనలక్షణమని గుర్తింపుండు...సుస్థిరులై కృషి సాగింపుండు. ఇంతవఱ కద్భుతకార్యముల నొనర్చితిమి. ధీరులారా! అగ్రసరులు కండు. మనము జయించి తీరుదుము. సంస్థలను నిర్మింపుండు, సంఘములను స్థాపింపుండు, ఉద్యమమును గొనసాగింపుండు— ఇదియే మార్గము.

...మీ కందఱకును నా యాశీర్వాచనములు. త్తఱచు వ్రాయకున్నను ఎవ్వరిని మఱచిపోవునట్టివాఁడను గాను. అదిగాక సదా ప్రయాణము చేయుచుండుటచే నొక తావు నుండి మఱియొక తావునకు లేఖలు త్రిప్పి వేయఁబడవలసి వచ్చుచున్నది.

తీవ్రముగాఁ బనిచేయుండు. అకలంకులై యుండుండు, అపుడు ప్రచండదీక్ష లభించును.—మీ ప్రేమ పాత్రుండు,  
—వివేకానందుండు.

(47)

గ్రీ నేకర్, జూలై, 1894.

...ఒక మహాత్ముండు బోధననుండి యిటకు వేంచేసి యున్నాడు ; ప్రతిదినము భూతప్రేతముల పనువున నీయన

ప్రసంగించునని వారు చెప్పుదురు...—పత్రికకు అధిపతురాలిచటనే మకాము ఏర్పఱచుకొనియున్నది. ఆమె తల్లి, బోధలు చేయుచు, సర్వవిధకోగనివారణార్థము (బోధనకు) తరగతులను నెలకొల్పినది ; అచిరకాలముననే వీరు అంగులకు నేత్రప్రదానము మున్నగు లోకసంగ్రహకార్యములను సాధింపసాగుదు రనుకొందును ! ఇంతకు నిదియొక విచిత్ర సంఘము...

...మీ సంప్రదాయమున హేమాహేమీలలో నొకఁడు...ఇచట నున్నాఁడు. ఆతఁడు తాను ఆధ్యాత్మిక — పారమార్థిక — భౌతిక — రాసాయనిక (ఇత్యాది, ఇత్యాది) సంప్రదాయక మానసిక చికిత్సకుఁడనని చెప్పుకొనుచున్నాఁడు ! నిన్న బ్రహ్మాండమైన గాలివానవచ్చి యీ సంప్రదాయస్థుల గుడారములకు మంచి “చికిత్స” చేసినది. వీరు పన్యాసములు జరుపుకొను పెద్ద గుడారము మానవ దృష్టినుండి పూర్తిగా నదృశ్యమైపోవునంతటి యాధ్యాత్మిక శక్తి నీ “చికిత్స” వలనఁ బొందినది ; మఱియు రమారమి రెండువందల కుర్చీలు దివ్యావేశపారవశ్యమునఁ గాఁబోలు నచట సృత్యముచేయ నారంభించినవి !...

నాతోఁగూడ నిచట బసచేసియున్నవారు మొన్న రాత్రి దేవదారు (Pine) వృక్షముక్రింద నిదురించినారు ; ఈ చెట్టుక్రిందనే నేను బ్రతిదినము శుద్ధ సనాతన పద్ధతిని గూర్చుండి వీరితోఁ బ్రసంగించుచుందును. తారాసందీపితా కాశవితానముక్రింద నిలయను తల్లియొడిలోఁ బవళించి నాఁటి

రేయి మే మందఱము దివ్యానందము నొందితిమి. నాటిరాత్రి  
 వైభవమును వర్ణింపఁ జాలము. సంవత్సర పర్యంతము మూగ  
 జీవనము గడపినపిమ్మట కాననమునఁ దరువాతయలందు  
 ధ్యాన మొనరించుట, ఆహా ! ఎంత శ్రమోనంద దాయ  
 కము ! వసతిగృహమున నున్న వారందఱును నిండుమించుగా  
 శ్రీమంతులు ; శిబిరమునందలి స్త్రీలును బురుషులు నంద  
 ఱును దృఢగాత్రులు, యువకులు, నిష్కపటులు. “శివోఽ  
 హం, శివోఽహం” అను శంకరాచార్య విరచిత గేయమును  
 నేను బోధింప, నమాయకులు, నఖండధీరులు నగు వీరంద  
 ఱును “శివోఽహం, శివోఽహం” అని నాతోఁగూడఁ  
 బురశ్చరణ మొనర్తురు. ధన్యోఽస్మి ! ధన్యోఽస్మి ! నన్ను  
 నిర్ధనుని జేసిన యాభగవానునకుఁ గోటి నమస్కారములు, —  
 శిబిరమునందలి యీ సౌమ్యులను నిర్ధనుల నొనర్చిన యా  
 భగవానునకు శతకోటి నమస్కారములు !... నన్నుగూర్చి  
 తేశమును మీరు తాపత్రయపడ నక్కఱలేదు. పరమేశ్వ  
 రుడే నాకు సమస్త సదుపాయముల నొనఁగూర్చును, ఒనఁ  
 గూర్పఁడా, నా సమయము వచ్చెనని గ్రహించి నిర్లిప్తుడనై  
 గతింతును.

“మధురస్వరూపా ! మనోమోహనా ! అనేకులు  
 నీ కనేకము సమర్పింతురు. నేను నిరుపేదను— కాని నాకు  
 శరీరము గలదు, అంతరంగము గలదు, ఆత్మ గలదు—వీనిని  
 నీ కర్పింతును, స్వీకరింపుము, ప్రభూ ! నిరాకరింపకుము.”  
 నా మనఃప్రాణములు ‘వానికి’ సమర్పితమైనవి. ఒకమాట—  
 ఇచట వీరు రసజ్ఞులుకారు—రసజ్ఞులు నిజముగా లోకమున

నెందఱున్నారు? మధురమూర్తియగు మాధవునితత్త్వము  
వీరవగాహన చేసికొనఁజాలరు. శుష్కజ్ఞానమార్గము నవలం  
బింపఁ జూతురు, లేదా, ఏ విశ్వాసచికిత్స (Faith cure) నో,  
ఏమంత్రవిద్యనో, ఏ ప్రేతవాదమునో, భూతవాదమునో పట్టు  
కొని ప్రాకులాడుచుందురు. ప్రేమ, స్వాతంత్ర్యము, జీవనము  
ననువానినిగూర్చి యీ దేశస్థులుచేయునంతటి యార్భటము  
మఱెచ్చటను వినఁబోము, ఇఁక పీనినిగూర్చి యీ దేశస్థుల  
కున్నంతటి దురభిప్రాయమును మఱెచ్చటను గనఁబోము,  
ఇఁక పీరికి భగవంతుఁ డనగాఁ బెద్ద “యముఁడు” లేదా,  
“ఠోగనివారణశక్తి”, లేదా, “స్పందనము”. మఱి యే  
మేమో! సెబాను!! ఇఁక నీ “రామచిలుకలు” ఎంతసేపు  
“ప్రేమ”, “ప్రేమ”, “ప్రేమ” యని ప్రలాపించుచుందురు !

\* మీ మనోరథములు యోగ్యమై వెలయుఁగాక ! మీ  
భావములు మహనీయమై నటలుఁగాక ! మీ రందఱును  
యోగ్యులు, ఉదారులు. చైతన్యమును బడస్థితికిఁ దెచ్చుటకు  
బదులు—ఈ లోకీకులు చేయునట్లు ఆత్మ నైహికస్థితికి  
దింపుటకు బదులు—విహికవిషయముల నాధ్యాత్మికముగా  
మార్చివేయుఁడు, నిర్మలశాంతి సాగరమగు సచ్చిదానంద  
పరబ్రహ్మము ననుదినము నణుమాత్రమైన ననుభూత మొన  
రించుకొనుఁడు. అహర్నిశము బ్రహ్మభావమున మనఁ  
బ్రయత్నింపుఁడు....

సదా పరమేశ్వరాయ త్తచిత్తులై యుండుఁడు ! శరీ  
రాదులకేమి సంభవించిన నేమి? ఘోరాపదలను మరణ

యాతన ననుభవించునపుడు, “పరమేశ్వరా! నీవే నా ప్రేమ జ్యోతివి” అనుడు. ఏ పరితాపము సంభవించినను, “పరమేశ్వరా! నీవే నా ప్రేమజ్యోతివి” అనుడు. “నీవు నాకు బ్రత్యక్షమూర్తివి, నీవు నాదండనున్నావు, ఇది నా యనుభవము; నేను నీవాడనే కదా, నన్నేలుకొనుము. నేను తాకికొండనుగాను, నీ బిడ్డను, నన్ను గైకొనుము” —మీ మనోభావము లిటు లుండవలయును. రత్నరాసులను వీడి గులకరాళ్లకై పరుగులిడఁబోకుండు! ఈ జన్మము మహాదుర్లభము. అట్టిచోఁ దుచ్చవిషయ సుఖములకై ప్రాచులాడెదరా? —పరమేశ్వరుండు సచ్చిదానందమూర్తి. పరమార్థము నన్వేషింపుండు, తప్పక లభించును. ఆశీర్వాచనములు.

—మీ వివేకానందుండు.

(48)

అమెరికా సంయుక్తరాష్ట్రములు, 31-8-1894.

స్నేహాస్పద—,....“పిల్లి” వద్దనుండి లేఖ వచ్చినది. అతని ప్రశ్నలన్నిటికిని సమాధానించిన, నొక గ్రంథ మగును....

....ఇపుడొక చిన్నసంఘము నేర్పాటుచేయుము.... ఉద్యమమునంతను—నాయకుఁడవుగాఁ గాదునుమీ, సేవకుఁడవుగా—నీవే నిర్వహింపవలసియున్నది. పెత్తనము వహించున స్త్రీమాత్రము కాన్పించినను సర్వము ధ్వంసమగును. పెత్తన మీర్ష్యను బురికొల్పును!...ఉత్తమాశయములను

వ్యాప్తిచేయుచు మెల్లగా బనిచేయుము. . . మైనూరు  
కాలక్రమమున మన సేవాసంఘము (Mission) న కొక  
'కోట' యగును. . . మైనూరునుండియు నితర స్థలముల  
నుండియు ధనము ప్రోగుచేసి మద్రాసులో నొక యాలయము  
నిర్మింపఁ బ్రయత్నింపుఁడు. అందొక పుస్తకభాండాగారము  
ఉండవలయును, కార్యాలయమునకుఁ గొన్ని గదులుండవల  
యును, ప్రచారకులగు సన్న్యాసులయొక్కయు నాగంతు  
కులగు బైరాగులయొక్కయు నివాసమునకుఁగాను మఱికొన్ని  
గదులుండవలయును. ఈ విధమున మెల్లమెల్లగా మన మభి  
వృద్ధి పొందవలయును. . . నత్సా ! ధీరాత్ముఁడా ! నీ వింత  
వఱకుఁ జేసినపని చాల బాగుగా నున్నది. సమస్త శక్తులును  
నీకుఁ జేసూరుఁగాక ! . . .

. . . ధనము నా వద్ద నుంచుకొనుట—తుదకు దానిని  
ముట్టుటకూడ—నాకు మహాకష్టమును సంగతి నీకుఁ దెలిసి  
నదే కదా. నా కిది చెడ్డరోత, పాతిత్యము, కావున ధన  
వ్యవహార విషయములను జూచుకొనుటకుఁగాను నీవు ప్రత్యేక  
మొక సంఘము నేర్పాటుచేయవలసియున్నది. ధనసంబంధ  
మైన నా వ్యవహారముల నన్నిటిని జక్కఁబెట్టుటకు నా కిచట  
మిత్రులున్నారు. దారుణమైన యీ గొడవనుండి విము  
క్తుఁడనైతినా, నాకు శాంతియు విశ్రాంతియు లభించును—  
బోధపడినదా ? కావున మీ రెంత శీఘ్రముగా నొక సంఘ  
ముగా నేర్పడి, యిచటి నా మిత్రులతోడను సహకారుల  
తోడను నీవు కార్యదర్శిగను కోశాధిపతిగను నుత్తర ప్రత్యు  
త్తరములను జరుప సంసిద్ధుఁడనైన మీకును నాకునుగూడ



నంత మందిది. వెంటనే యీకార్యమును జరిపి నాకు  
చ్రాయము. సంఘమున కే ప్రత్యేక సంప్రదాయమున  
కును జెందనిపేరు పెట్టుడు.

...ఊరును బేరును లేని స్థితినుండి యెట్లభివృద్ధి  
పొంది ప్రపంచదృష్టి నరికట్టితిమో చూడుడు! భారతదేశమే  
కాక బాహ్యలోకమంతయు మన మూలమున మహాకార్య  
ముల నాశించుచున్నది.

...సత్యమును బ్రేమను ధర్మదీక్షను నడ్డజాలిన  
దేదియులేదు. మీరు నిష్కపములేనా? స్రాణత్యాగమున  
కైనను సిద్ధపడు స్వార్థరహితులేనా? ప్రేమమయులేనా?  
అగుచో మీకు భయములేదు. మృత్యువువలన నైనను  
భయములేదు. వత్సలారా! ముందంజవేయుడు! లోకమున  
కంతకును వికాసము అత్యావశ్యకమైయున్నది. దానికై  
లోకము వేచియున్నది! భారతదేశమున నే యా వికాసము—  
జ్ఞానతేజము—కలదు; ఇంద్రజాలముననా, కాదు; మంత్ర  
తంత్రములందా, కాదు; పరమార్థ నైభవ బోధనమున—  
మహాన్నతాధ్యాత్మిక తత్త్వబోధనమున—సయ్యది వెల్లొందు  
చున్నది. ఇందువలననే సమస్త విఘాతములనుండియు భారత  
జాతిని విధాత కాపాడి, నేటివఱకును నిలిపియున్నాడు.  
ఇప్పుడు సమయము వచ్చినది. వత్సలారా! ధీరులారా! మీ  
రందఱును ఘనకార్యముల నొనర్చుటకు జన్మించితిమని  
నమ్ముడు! శ్వాసగర్జనములకు—మూర్ఖ ప్రతిఘటన  
ములకు — జడియకుడు, వజ్రాయుధఘాతమునకైనను

వెటనకుడు, నుస్థిరులై, కృషి సాగింపుడు!—చిర స్నేహం  
స్పదుడు, —వివేకానందుడు.

(49)

అమెరికాదేశీయ శిష్యుడగు నొకసన్న్యాసికి

హోస్టల్, 13-9-1894.

...నీవు నాకు గృతష్టతావందనము లర్పింప నక్కఱ  
లేదు. ఏలన నిది కేవలము నాకర్తవ్యము. గురువు గతిం  
చుచో శిష్యుడే యాతనికి వారసుడగుననియు సన్న్యాసింపక  
మును పాతనికిఁ గుమారుడున్నను నాతడు వారసుడు  
కాడనియు హిందూధర్మశాస్త్రము. ఇది నిజమైన పార  
మార్థిక బాంధవ్యముకాని మీదేశీయుల “‘అన్యాయుడు’ \*  
వ్యాపారము” గాదు సుమీ!

నీ కభ్యుదయము గలుగుఁగాక!... మీ

—వివేకానందుడు.

(50)

అమెరికా సంయుక్తరాష్ట్రములు, 21-9-1894.

స్నేహస్పద—...వెంటనే భారతదేశమునకు రావలయు  
నని నా యాశయము. ఈ దేశమున నునికి చాలు నని  
పించుచున్నది—ముఖ్యముగా మితిమీరినపని నాకు నాడీ  
కంపము గలిగించుచున్నది. తెక్కకు మించిన బహిరంగో

\* అనఁగా డబ్బుపుచ్చుకొని చదువు చెప్పవారు.

పన్యాసము లేమి, అనవరతమైన 'అడావుడి' యేమి, నాకీ కంపమును గలిగించుచున్నది... కావున వెంటనే మఱలుదును—ఏమందువు? కాని నాయందు విశేషప్రీతిఁ జూపువారిసంఖ్య, సదా నేనిచటనే యుండవలయునను వారిసంఖ్య, దినదినాభివృద్ధి జెందుచున్నది. ఈ వార్తాపత్రికా సంరంభము, ఈ లౌకికజీవనదంభము, ఇఁకఁ జాలును.

...పెదవులు చప్పరించుచు సానుభూతి ప్రకటించినంతమాత్రమున నెవరివలనను నేదేశమునను మేలు చేకూరనేరదు. క్రైస్తవదేశములలోఁ గొందఱు ధనమొనఁగకపోరు—కాని యది యేయుక్తిచేతనో, ఏ సరికభయముననో కావున నది “కాకులను గొట్టి గద్దలకుఁ బెట్టె” ననునట్లు తోచును. (లేదా, వంగదేశీయ సామ్యమువలె) “గోవును జంపి, చర్మముతోఁ జెప్పులుకుట్టించి బాపనయ్యకు దానము చేయుము” అనునట్లుండును. ఇక్కడను నంతే, లోకమున మఱెక్కడనునంతే. ఏమైనను మన ప్రాద్దేశీయులతోఁ బోల్చిచూచినచో, బాశ్చాత్యులు లోభు లనిపించును. ఆసియాఖండవాసులు లోకులందఱియందును మహోదారులని నానమ్మకము, కాని వారు పేదలు.

...ఈ యుపన్యాసవ్యాపారమనిన నాకు విసుగు పుట్టుచున్నది. ఆత్మవిద్యను—పరమార్థమును—గ్రహించుటకుఁ బాశ్చాత్యుల కింకను జాలకాలము పట్టును. సర్వము వారికి రూపాయలు, అణాలు, పైసలు. ఏమతమైనను సరియే, ఏధర్మమైనను సరియే, ఆయురారోగ్యములను సిరి

సంపదలను సౌందర్యమును నొడిలో వేయునా, తేనెటీగల  
వలె వారు దానిచుట్టును మూఁగుదురు, లేనిచో దాని  
మూతి చూడరు... శాశ్వతప్రేమబద్ధుఁడు,  
—వివేకానందుఁడు.

(51)

అమెరికా సంయుక్తరాష్ట్రములు, 21-9-1894.

ప్రియుష్మంతుఁడగు—, ఇంతలో సంసారత్యాగముచేయ  
నిశ్చయించుకొంటివని వినుట నా కతి విచారకరము.  
పక్షమైనపండు చెట్టునుండి రాలును కావున యుక్త  
సమయమునకుఁగాను వేచియుండుము. తొందరపడకు. అది  
గాక తన యవివేక కృత్యములచే నితరులను దుఃఖితులఁ  
జేయుట కెవ్వరికి నధికారములేదు. నిదానింపుము, తొందర  
పడకు, సకాలమున నంతయుఁ జక్కఁబడును.—ఆశీర్వాద  
కుఁడు,  
—వివేకానందుఁడు.

(52)

న్యూయార్క్, 25-9-1894.

ప్రియుష్మంతుఁడగు—, నీవద్దనుండి కొన్నిలేఖ లందినందు  
లకుఁ జాలసంతోషము... ఇతరులును గొంత సంచల  
నము గలిగించుచున్నందులకు మఱియు సంతోషము. మనము  
సంచలనము, కాదు, విప్లవము కలిగింపవలయును. లేనిచో  
లాభములేదు. చూడుఁడు, ప్రపంచమును మీ రుట్టూత  
లూఁగింపఁగలరు—జయగురు దేవ ! “శ్రేయాంసి బహు

విఘ్నాని” (శ్రేయస్కరకార్యములకు విఘ్నములు మెండు) అని మీకుఁ దెలియునుగదా. ఈ విఘ్నములే శీలమును నిర్మించును, జనులను మహానీయుల చేసెదరును... ఈ తాఁకుడు నెదిరించి నిలుచుట ‘మిషనరీ’ల తరమా! వారి తాతలతరమా?... “మహాగజాః పలాయన్తే మశకానాంతు కాగతిః” — “మదపుటేనుఁగులు కొట్టుకొని పోవుచుండ దోమగతి మాటయేమి!” నాయనా! ఆవిషయమై నీవు బెంగపెట్టుకోక, మనస్సు కుదుటఁబఱచుకొనుము. ప్రత్యుద్యమమునను గుణగ్రహణపారీణులు కొందఱు, రంధ్రాన్వేషకులు మఱి కొందఱు. మీ పనిని మీరు సాగింపుఁడు, ఏపక్షమునకుఁగాని మీరు సమాధానింపనేల? “సత్యమేవ జయతే నాన్యతం, సత్యేనైవ పథావితతో దేవయానః.” (ఎన్నఁటి కైనను సత్యమే జయించునది, అన్యతముకాదు: సత్యము ననే దేవయాన మార్గము వెలయుచున్నది.)... క్రమముగా సర్వము సిద్ధించును.

... ఈ దేశమున బాలికలమూలముననే బాంధవ్యము. కుమారుఁడు పెండ్లియాడినంతనే యికఁ గుటుంబమునకుఁ జెందఁడు, కాని యల్లుఁడు మామగారియింటిని దఱచు సందర్శించుచుండును. “పెండ్లిము దొరకువఱకే కొడుకు కొడుకుగాని కూతురు యావజ్జీవము కూతురే” యని వారి సామెత.

... చిన్నతనముననే యిచట బాలురు జీవనోపాధి నార్జింపఁబోవుదురు; బాలికలో, విశ్వవిద్యాలయములలో

విద్యనభ్యసించుచుందురు. కావుననే సభలలో నూటికిఁ దొంబదితోమ్మండ్రు శాలిక లే కనిపించుచుందురు. వారితోఁ బోల్చిచూచినచో, శాలుర కెచటను నాస్పదమే లేనట్లు తోచును.

ఈ దేశమున భూతవాదులును బ్రేతవాదులును (Spiritualists) కావలసినంతమంది కలరు. భూతమును లేదా, విగతజీవుని వెలువలుచు వ్యక్తియే Medium (మధ్యవర్తి). ఈ వ్యక్తి యొక పేరచాటునకు వెడలును, అందుండి నానావర్ణములతో, ఆకృతులతో, భూతములు వెలువడును. ఈ సంఘటనములను నేను గొన్నిటిని జూచి నాను, కాని యిదియంతయు నాకు 'తమాషా'గాఁ గోచినది. దీనినిగూర్చి యిదమ్మిథమని నిర్ణయించుటకుముందు మఱి కొన్నిటిని బరిశీలింపవలసియున్నది. ఈ భూతవాదు లనేకులు నన్ను గౌరవింతురు.

తరువాత గమనింపఁదగినది "Christian Science" (క్రైస్తవవిజ్ఞానము). ఈ రోజులలో నెక్కడఁజూచినను నీ క్రైస్తవవిజ్ఞానవాదులప్రభావమే నెలుఁగుచున్నది—ఎక్కడఁ జూచినను వీరే. వీరనినను, వీరివ్యాప్తియనినను (క్రైస్తవలలో) సనాతనులకుఁ గడుపుమంట. ఈ క్రైస్తవ విజ్ఞాన వాదులు వేదాంతములు—అనఁగా అద్వైతదర్శనమునందలి కొన్ని సిద్ధాంతములను బట్టుకొని బైబిలునకు ముడివెట్టు చున్నారని నాయభిప్రాయము. "సోఁహం, సోఁహమ్" అనుచు మనశ్చక్తిమూలమున వీరు రోగనివారణ చేయు



చుందురు. వీరందఱును నన్ను విశేషముగాఁ గొని  
యాడుదురు.

ఈ దేశములోని 'సనాతనులు' ఇప్పుడు నిస్సహాయులై  
గోలచేయుచున్నారు. "పిశాచారాధకులను"\* దూషించుదిన  
ములు వెనుకబడినవి. నేననిన వారికి సింహస్వప్నము, నన్ను  
గూర్చి వారు, "ఏమి శనిగ్రహము మనకు దాపరించినది!  
వేలకొలది జనులు నీని వెంటబడుచున్నారు! సనాతన  
క్రైస్తవమతమును నీడు రూపుమాపునాదేమి?" అని మొ  
త్తుకొనుచుందురు. కానిండు, అగ్నిముట్టించినాము, గుర్వను  
గ్రహమున నీ జ్వాల యింక నాజీపోవునదికాదు. ఈ స్వమత  
దురభిమానులు ఉక్కిరిబిక్కిరియగు దినములు వచ్చి  
తీరును....

ఇచటి దివ్యజ్ఞానసామాజికు లంతఁగా శక్తిమంతులు  
కారు. ఐనను వీరికిని క్రైస్తవ సనాతనులనినఁ బరమా  
సహ్యము.

ఈ క్రైస్తవవిజ్ఞానము సరిగా మన కార్తభాజ  
సాంప్రదాయము† వంటిది; "నా కేవ్యాధియు లేదు"

\* క్రైస్తవులలోఁ బూర్వార్చారపరాయణులు హిందువులను నితర  
మతస్థులను "పిశాచారాధకులు" (Devil worshippers) అని నిరసించు  
చుందురు.

†వంగీయ వైష్ణవమతము క్షీణదశ నొందినపు డందుండి వెలువడిన  
యొకశాఖ. కార్తభాజులు భగవంతుని 'కర్త' యందురు. విశ్వాసమును  
బురికొల్పి రోగికిఁ బికిత్స చేయుటలో వీరు కొంతవఱకుఁ బ్రసిద్ధులు.

అనుఁడు—మీరు ఆరోగ్యవంతులగుదురు ; “సో\_హమ్”  
అనుఁడు,—విముక్తులగుదురు. ఇది శుద్ధతాకిక చింతాపరా  
యణమైన దేశము. రోగములను నివారింపఁ గలిగితివేని,  
యమానుషక్రియలను జూపఁగలిగితివేని, ధనసంపాదనకు  
నూతన మార్గములను దెలుపఁగలిగితివేని, ధార్మికవిషయ  
మునఁ బరమమూఢుఁడై యుందువుగాక ! మీరు సీమతమును  
దలఁదాల్తురు. కాని యిందులకు భిన్నసంఘటనములును లేక  
పోలేదు.

ఇచటి జనులకు నేను గేవల మపూర్వస్వక్తిని,  
వీరికి నాత స్వమేమియు బోధపడుటలేదు. పాపము, సనా  
తనులకుఁగూడ నేమిచేయుటకును బాలుపోకున్నది. జను  
లిపుడు నేననిన భయభక్తులు కనఁబడుచుచున్నారు.  
నాయనా ! బ్రహ్మచర్యమును మించిన బలమున్నదా ?

చెన్నపురిపౌరులు పంపిన వినతిపత్రము నిచటిజను  
లతి కుతూహలముతోడను నాత్రముతోడను గమనించు  
చున్నారు. పత్రికలన్నియు దానిని బ్రకటించినవి. దాని  
కిపుడు సమాధానము వ్రాయుచున్నాను.

...ఇచటి కన్యలు యోగ్యురాండ్రు, ఆత్మగౌరవము  
కలవారు....మొత్తముమీఁద నిచటిజనులు విరోచనసంతతి  
వారు. \* శరీరపోషణమే వీరిపరమార్థము : సింగడించు

\* విరోచనుఁడు ప్రహ్లాదుని పుత్రుఁడు, దానవప్రభువు. ఈతఁడు  
ఆత్మజ్ఞానార్థియై బ్రహ్మవద్దకు వెళ్లెను. కాని యాతని బోధనలను నపార్థము  
చేసికొని తుదకు విషయలోలుఁడయ్యెను. (చూ. ఛాందోగ్యోపనిషత్తు,  
అష్టమానువాకము.)

కొనుట, దిద్దుకొనుట—నీనియందే నీరిశ్రద్ధాభక్తులు; గోళ్లు  
తీసికొనుటకు వేయిసాధనములు, కేశఖండనమునకుఁ బది  
వేలసాధనములు—ఇకదుస్తులు, ముస్తాబులు, పరిమళద్రవ్య  
ములు, నెన్నియెన్నిరకములూ నల్లించుట కాదిశేషుఁడు  
రావలయును.

...నీరు మంచివారు, దయగలవారు, ఆడినమాట  
తప్పరు; అంతయు బాగుగ నేయున్నదికాని భోగమే నీరి  
భగవంతుఁడు. సౌందర్యమును నీచికలతో, విద్యయను  
నలలతో, భోగాంగణమున సిరిసంపద లేలులై పాటు  
దేశమిది.

కాంత్యంతః కర్మణాం సిద్ధిం చూజన్త ఇహం నేవత్యోః,  
శ్రీ.ప్రం పో మానుషే లోకే సిద్ధిర్భవతి కర్మణా.

—గీత, 4-12.

ఈ లోకమునఁ గర్మఫలములను గాంక్షించుచు  
జనులు దేవతల నారాధింతురు. ఈ మనుష్యలోకమున  
శీఘ్రముగాఁ గర్మములు ఫలించునుగదా.

ఈ దేశమున శక్తిసామర్థ్యములును గార్యకీత్యయు  
నత్యద్భుతముగా వ్యక్తమగుచుండును.—ఏమి యఖండ  
బలము! ఏమి కార్యాచరణము! ఏమి పౌరుషము! బ్రహ్మాండ  
మైన యేనుఁగులవంటి గుఱ్ఱములు భవనములవంటి పెద్దపెద్ద  
బండ్లను లాగికొని పోవుచుండును. ఇతరవిషయములు  
నిట్టివేయని మీరు గ్రహింపవచ్చును... స్త్రీలను వీరు గౌరవ  
భావముతోఁ జూతురు. స్వవిషయములందును స్త్రీలు

ముందంజవేయుచున్నారు. స్త్రీలయెడ గౌరవభావ మిచట పరిపూర్ణత నహించినదని నాయభిప్రాయము. పరికింపుడు, —ఈ దేశస్త్రీలను జూచి నిజముగా నేను నిశ్చేష్టుడనైతి! ఏమిచాకచక్యము! ఏమి శక్తిసామర్థ్యములు! నేను గేవలము పసిపిల్లవాడనో యనునట్లు నన్ను వారంగడులకును సర్వ ప్రదేశములకును దీసికొనిపోవుదురు. సర్వవిధమైన పనులను వారు చక్కఁబెట్టుదురు—వారు చేయు పనులలోఁ బదు నాటినవంతుఁగూడ నేను జేయఁజాలను. సౌందర్యమున శ్రీ మహాలక్ష్మీకిని విద్యలలో సరస్వతీదేవికిని నెనయగు వారు సాక్షాత్ పరమేశ్వరి యపరావతారములు. వారిని బూజించుచో, బరిపూర్ణతనందు టబ్బురము కానేరదు. రామ! రామ! మనము మనుష్యుల మనిపించుకొనఁదగుదుమా? అట్టి జగన్మాతృమూర్తులను వేయించిని—నేను గతించు టకు ముందు—మన దేశమున వెలువడఁజేయఁగలిగినచో, మనశ్శాంతితో మరణింతును. అట్టివారు వెలువడినపుడే మీ దేశీయులు భారతీయు లనిపించుకొగలుగుదురు...

ఇచట స్త్రీలను జూచి నిజముగా నేను ఏగ్భ్రంతుడనైతిని. జగజ్జననికి వారిపై నెంత యనుగ్రహము! నిజముగా పాఠత్యద్భుతవ్యక్తులు! సర్వవిషయములందును స్త్రీలతోఁ బోటిలోఁ బురుషులు నిలువలేకున్నారు. తల్లీ! లోకేశ్వరీ!...ఈ స్త్రీ పురుష భేదమును రూపుమాపనిదే నేను నిద్రపోరాదు, ఆత్మయందేమైన లింగభేదము కలదా? ఈ స్త్రీ పురుష భేదమును నిర్మూలింపుడు—సర్వము నాత్మయే! శరీరాభిమానమును దుత్తునియలు చేయుడు,

తెండు! “అస్తి! అస్తి!” యను సద్భావమును బ్రకటింపుడు—సమన్వయభావములను జేపట్టుడు. “నాస్తి, నాస్తి” యను వ్యతిరేకభావములను బట్టుకొని యూగులాడుచుండుటచేతనే దేశ మధోగతిపాలగుచున్నది! “సోఽహం, సోఽహం, శివోఽహమ్!” ప్రతిజీవియందును నఖండశక్తికలదు; “నే నల్పుడను, తుచ్ఛుడను” అను వ్యతిరేకభావముల నాశ్రయించి పండులును బిల్లులును నగుటయా మీరు? ఏమి ఘోరకలి! నాస్తికతను నిరసనమును బోధింప సాహసించువారెవరు? ‘అబల’ లనియు ‘భీరువు’ లనియు నెవరిని మీరు నిరసించుచుండుట? “శివోఽహం, శివోఽహమ్.” నాస్తికభావములను నిరసనభావములను జనులు నొక్కి నక్కాణించుట వినిన నాకోఁ దలపైఁ బిడుగు పడినట్లు తోఁచును. ఈ విధమైన యాత్మనిరసనము వ్యాధికి మాటుపేరు కాదా? ఆత్మనిరసనమును వినయమననచ్చునా? అది దొంగవేషముననున్న దంభము—అహంభావము. “నలిజ్గం ధర్మకారణం, సమతా సర్వభూతేషు ఏతన్ముక్తస్య లక్షణమ్”—బాహ్యచిహ్నములును వేషములును బరమార్థము నొసఁగఁజాలవు; సర్వభూతములందును సమతయే ముక్తలక్షణము. “అస్తి, అస్తి; సోఽహం, సోఽహం; చిదానందరూపః, శివోఽహం, శివోఽహమ్”—నేను చిదానందమూర్తిని, శివుడను, శివుడను! “నిర్గుచ్ఛతి జగజ్జాలాత్ పజ్జరాదివ కేశరీ”—పంజరమునుండి కేశరివోలె జగజ్జాలమునుండి యూతఁడు (ముక్తుఁడు) వెలువడును! “నాయమాత్మా బలహీనేన లభ్యః”—ఈ యాత్మ బలహీనులకు లభ్యము

కానేరదు...హిమసంఘాతమువలెఁ బ్రపంచముపైఁ బడుఁడు — తద్భారమునఁ బ్రపంచము గుభిల్లుమని పగిలిపోఁగాక ! హర ! హర ! మహాదేవ ! “ఉద్ధరే చాత్మనాత్మానమ్” — తనవలననే, పురుషప్రయత్నముననే — తన్నుద్ధరించుకోవలయును.

పరహితార్థము ఈ జీవిత మాహాతియగు దిన మెన్నఁడు ప్రాప్తించునో కదా ! జీవయాత్ర యనఁగా నిది యేమి యెకసక్కెమా ? గుండెనెత్తురు ధారపోసి రాజమార్గమును నిర్మించువారే మహాత్ములు. అనాదిగా జరుగుచున్న దిదియే. మనశ్శరీరములను సమర్పించి యొకఁడు సేతువును నిర్మింప, వేలకొలదిజను లితరులు తన్ములమునఁ బ్రవాహమునుదాటుచుందురు. “ఏవమస్తు! ఏవమస్తు! శివోఽహం, శివోఽహమ్!”...

చెన్నపురితో సంచలనము గలిగినదనుట శుభ వర్తమానము.

మీ రేమైనను బ్రతికను బ్రారంభింపరా ? దాని మాట యేమైనది ? మన మండటితోడను గలసి మెలసి వర్తింపవలయును, ఎవ్వరిని నన్యులుగా భావింపరాదు. చార్జస్యమును బ్రతిఘటించు సౌదన్యము — సమస్త దోషముల నెదిర్చి నిల్చు శ్రేయశ్శక్తి — ఇదియే మనకు వలయునది. ప్రతివ్యక్తియు మన గురుదేవునియందు విశ్వాసము గలిగి యుండవలయునని పట్టుపట్టుకుఁడు... సగము వంగభాషతోడను సగము హిందీతోడను గూడియుండు నొక పత్రిక



కును—, వీలగుచో మఱియొక యాంగ్లపత్రికకును నీవు సంపాదకుఁడవు గావలసియున్నది—వీనిని నీవు నిర్వహించి తీరవలయును. ఊరక పరిభ్రమించుటవలనఁ బ్రయోజనము లేదు. నీ వెచటికి వెళ్లిన నచట నొక స్థిరమైన ప్రచారక కేంద్రమును నెలకొల్పవలయును. అపుడే జనులలో మాధు కలుగసాగును. నేనొక పుస్తకము వ్రాయుచున్నాను. అది ముగిసి నంతనే మాతృదేశమునకుఁ బరుగున నచ్చెదను !

...పేరు ప్రతిష్ఠలకోసముగాక, లోకకల్యాణమునకై శ్రీరామకృష్ణుఁ డావిర్భవించెనని సదా జ్ఞప్తిలో నుంచు కొనుఁడు, అతఁడు చేసిన బోధించిన నవతరించినో దానినే వ్యాప్తిచేయుఁడు. అతని సేవనుగూర్చి మీరు తాపత్రయపడ నక్కఱలేదు—దానంతటఁబడియే వ్యాపించును. మీగురువును బ్రతివ్యక్తియు (అవతారమూర్తిగా) సంగీకరింపవలయునని లేనిపోని పట్టుదల చూపనారంభించినంతనే యొకశాఖను సృష్టించిన వారగుదురు—కావున జాగ్రత్త! అందఱియెడలను సద్భావమునే ప్రకటింపుఁడు—మంచిమాటలనే యాడుఁడు—క్రోధమును ద్వేషమును జూపినచో సర్వము ధ్వంస మగును. ఇచ్చనచ్చిన రీతిని లోకులేమైన నందురుగాక, మీ నిశ్చితాభిప్రాయములను విడువకుఁడు, లోకము తుదకు మీకుఁ బాదాక్రాంతమగునని—వీరీరునని—నమ్ముఁడు. “వీరియందో, వారియందో శ్రద్ధాభక్తులు కలిగియుండ వలయును” అని వాఁందురు, కాని “మొట్టమొదట ఆత్మ విశ్వాసము గలిగియుండుఁడు” అని నేను జెప్పెదను—ఇదియే తరణోపాయము. ఆత్మవిశ్వాసమును బూనుఁడు—సమస్త

శక్తియు మీయందేకలదు—దానిని వెలువడజేయుడు.  
 “సమస్తము సాధ్యము” అని ప్రకటింపుడు. “గట్టిగా నిరాకరింపఁగలిగితివా, విషముగూడ నిన్నేమియుఁజేయఁజాలదు,”  
 \*“లేదు” అనకుడు, “కాదు” అనకుడు, మెలకువ గలిగి వర్తింపుడు ! నాస్తికభావములను, నిరసనభావములను నిరాకరింపుడు, నిరసింపుడు ! “సోఽహం, సోఽసామ్” అని చాటుడు !

కన్నామి నోనిమి సఖే త్వయ సర్వ శక్తిః  
 అమృతైః సర్వ భగవదభివందం స్వరూపమ్,  
 ప్రాశస్త్య మేతదభిలం రివ పాదపూజే  
 అప్రకృత మి ప్రభవతే న బహు కవాభిష్త్.

—“సఖుడా ! నీ వెందులకు విచారించెదవు ? సమస్తశక్తియు నీయందే కలదు. ఓ భగవానుడా ! నీ భగవత్స్వభావము నామతింపుము. ఈ ముల్లోకములును నీకుఁ బాదాక్రాంతమగును. ప్రభావోపేతమై వెలయున దాత్మయే, జడప్రకృతి యెన్నఁటికిని గాదు.

॥

అప్రతిహతశక్తితోఁ బనిచేయుడు ! భయమేమి ? మిమ్ములనెదిర్చి నిలువఁగలుగు వారెవరు ? “కుర్మస్తారక చర్వణం త్రిభువనముత్పాటయామః బలాత్ కిం భోన విజానన్యస్మాన్, రామకృష్ణదాసావయవ్” —తారకలను బిండి చేసివేయుదము, ముజ్జగములను బెల్లగించివేయుదము, మన

\* శ్రీరామకృష్ణ పరమహంస సూక్తి

మెవరమో మీకుఁ దెలియదా? శ్రీరామకృష్ణదాసులము.  
భయపడుటయా? ఎవరికి? సరి, సరి!

క్షీణాః స్మృత్యాః సకరుణాః బల్బాన్తి మూఢాః బినాః  
నాస్తి కృత్విదన్తు అపరాధాః సేవత్యైశ్చనాతుర్యాః,  
ప్రాప్తాః స్మృతీరౌ గతభయా అభయం ప్రతీక్ష్యం చందా  
ఆస్తి కృత్విదన్తు చిముఖాః రామకృష్ణదాసా వాచసః.

పితౄః పితౄః పరమామృతం కీర్తనసాగరం గౌర  
ఖితౄః పితౄః సకలకలహ ప్రాపణీం స్వార్థపక్షిమ్,  
ధ్యాతౄః ధ్యాతౄః గురువరపదం సర్వ కల్యాణసూతమ్  
నత్యా నత్యా సకలభవనం పాతు మౌమృత్యురూపమ్.

ప్రాప్తం యజ్ఞస్య త్వనాది నిధనం వేదోదధిం సాధిత్యా  
దత్తం యస్య ప్రకరణే హరిపరం బ్రహ్మాదిదేవైశ్చలర్థ,  
పూర్ణం యత్తు ప్రాణస్సాగ్రే భోమనారౌః కుణానాం  
రామకృష్ణసమం ధర్మే తత్సార్వ పాస్తమిదం భోగం.

—“తమ దేహములతోఁ దాదాత్మ్యము నొంది,  
‘మేము దుర్బలులము, అల్పులము’ అని దీనముగా విలపించు  
వారు మూఢులు. ఇదంతయు నాస్తికత్వము, భయమును  
వీడిన మన మభయప్రతిష్ఠులమై, వీరులమై వర్తింతుము.  
రామకృష్ణదాసులమగు మన కవలంబనీయమగున దిట్టి  
యాస్తికతయే.

“సంసారరాగమును బరిత్యజించి. సదా పరమా  
మృతపాన మొనర్చుచు, సకల కలహములకును మూలమగు  
స్వార్థపరతను సమూలముగా విడనాడి, మన గురుదేవుని

సర్వకల్యాణరూప పాదారవిందముల ననవరతము ధ్యానించుచు, సకల జనుల నీ యమృతపానమునఁ బాల్పొందుడని, వందన సహస్రపూర్వకముగా నాహ్వానింతుము.

“నెయ్యది యనంత వేదోదధిని మధించుటచే లభించెనో, హరిహర బ్రహ్మదిదేవత లెందు తమబలమును గ్రుమ్మరించియుండినో, అనతారమూర్తుల ప్రాణ సారము చే నెయ్యది పూరింపఁ బడియెనో—అట్టి పరమామృతము శ్రీరామకృష్ణుని నృక్తిత్వమునఁ బరిపూర్ణమై యొప్పారుచున్నది!”

ఆంగ్లవిద్యావంతులగు యువకులనడుమ మనము కృషిచేయవలయును. “త్యాగేనై కే అమృతత్వ మానశుః—త్యాగము వలన నే జను అమృతత్వము నొందిరి.” త్యాగము!—త్యాగము!— అన్నిటికంటెను ద్యాగమునే విశేషముగా మీరు బోధింపవలయును. సంసారత్యాగము చేయనిదే యాధ్యాత్మికశక్తి యలవడదు...

...అంతగా బాధపడుచుండుటకు హేతువేమి? నాస్తికత, ఆత్మనిరసనము. మనోబలముచే వ్యాధిని నిరాకరింపవలయునని తెల్పుము—గంటలో వ్యాధి నిర్మూలమగును! ఆత్మనగు నేను వ్యాధిపీడితుడనగుటయా? వ్యాధియును లేదు, గీధియునులేదు! “నే నాత్మనుః వ్యాధిపీడితుడ నగుటెట్లు?” అని యొకగంటసే పేకాగ్రముగా ధ్యానింపుడని వారికిఁ జెప్పుము!—సమస్తము నదృశ్యమైపోవును. అఖండ శక్తిమంతమగు నాత్మను నేను” అని మీరందఱును భావిం

పుడు—ఎట్టిశక్తి సామర్థ్యము లలవడునో చూడుడు!... ఆత్మనిరసనమా! ఏల? నేను సర్వశక్తి స్వరూపిణియగు జగజ్జనని సుతుండనుగానా? వ్యాధిగాని, భయముగాని, మోహముగాని నన్నేమి చేయఁగలదు? “నేను దుర్బలుండను” అను నాస్తికభావమును విషమువలెఁ బరిత్యజింపుడు— తన్మూలమున సమస్త శుభములును మీకుఁ జేకూరును. నాస్తికభావములను గల్గిన నను దలఁపక, సదా సమన్వయ భావములను, ఆస్తికభావముల నవలంబింపుడు. నేనున్నాను, భగవంతుఁ డున్నాఁడు, సకలము నాలోనున్నది, ఆరోగ్యమును— నైర్మల్యమును— జ్ఞానమును— నాకేది వలయునో దానిని వ్యక్తముచేయఁగలను. చూడుడు, ఈ విదేశీయులు నా బోధనలను గ్రహింపఁగలుగుచున్నారు కాని మీరు నాస్తికభావములచే రోగగ్రస్తులగుచున్నారు! మిమ్ము రోగు లనువారెవరు?—రోగము మిమ్ముల నేమి చేయఁగలదు? రోగమును దృఢీకరింపుడు!... “వీర్యమసి వీర్యం, బలమసి బలం, ఓజోఽసి ఓజో, సహోఽసి సహో మయి ధేహి” — “నీవే వీర్యము, నాకు వీర్యము నిమ్ము; నీవే బలము, నాకు బలము కలిగింపుము; నీవే సహనము, నాకు సహనము గలుగఁజేయుము!” మీరు పూజచేయునపు డాసన ప్రతిష్ఠ (“ఆత్మానమచ్ఛిద్రం భావయేత్” — తాను సుస్థిరుండనను సంకల్పముతోఁ గూడుకొనియుండు క్రియ) నాచరింతురుగదా—దాని యభిప్రాయమేమి? “సమస్తము నాలోనున్నది, ఇచ్చామాత్రమున దానిని వ్యక్తముచేయఁగలను” అని ప్రకటింపుడు. అఖండాత్మస్వరూపులగు (ఫలాని) వారు.

కోగపీడితులగు పెట్టు ?—అని మననము చేయుడు. క్రమము తప్పక కొన్నిదినములపాటు— ప్రతిదినము రెండుగంటల చొప్పున—ఇట్లు మననముచేయుచు వచ్చినయెడల నే వ్యాధియైనను సరియే మటుమాయ మగును.

—సదా మీ వివేకానందుడు.

(53)

ఆ మహాకవి సంయుక్త రాష్ట్రములు, 27-9-1894.

స్నేహస్పద—, ...నా యుపన్యాసములతోడను వచనములతోడను కలకత్తాలో, బ్రకటింపఁబడుచున్న పుస్తకములలో నాకొక సంగతి కనిపించుచున్నది, అందుఁ గొన్ని రాజకీయభావగర్భితములని తోచురీతిని ముద్రితమగుచున్నవి; రాజ్యతంత్రముతోఁగాని, రాజకీయాందోళనముతోఁగాని నాకు లేశమును సంబంధములేదు. నేను లక్షించునది పరమార్థ మొక్కటియే—అది సరిగానున్నయెడల మిగిలిన వన్నియు స్వయముగనే చక్కఁబడును—నా వ్రాతలకుఁగాని, వచనములకుఁగాని రాజకీయాభిప్రాయములను ముడిపెట్టవలదని కలకత్తాజనులకు నీవు గట్టిగాఁ జెప్పవలసియున్నది. నేనొక రాజకీయ ప్రతినిధినని క్రైస్తవప్రచారకుల కుపన్యసించుచు, Reverend కాళీచరణ బెనర్జీ చెప్పినవి వింటిని. ఏమి యర్థరహిత ప్రలాపము!...ఆతఁడు బహిరంగముగా నట్లు చెప్పినయెడల నే నెట్లు రాజకీయ ప్రతినిధినో బహిరంగముగా నే కలకత్తా పత్రికకై నను వ్రాసి యా బాబును ఋజువు చేయుమనుము; లేనిచోఁదన మూర్ఖ



ప్రకటనము రద్దుచేసికొనుమని నామాటగాఁ జెప్పము. ఇది వారి కుఱుక్కి! సామాన్యముగాఁ దైస్తవప్రభుత్వము లన్నిటి యందును గాననగు లోపములను గూర్చి న్యాయదృష్టితోఁ గొన్ని ఖండనలనుజేసి యున్నమాట నిజమే. అంతమాత్రముచే రాజకీయపు గొడవతో నాకు సంబంధమున్నదనియాయభిప్రాయము? ఆ యుపన్యాసములనుండి కొన్ని ఘట్టములను వేటుగా ముద్రించి నేనొక రాజకీయప్రచారకుఁడనని చూపుట మహాఘనకార్యముగాఁ దలచువారికి, “పరమేశ్వరా! ఈ మిత్రులబారినుండి నన్నుఁ గాపాడుము” అని మొఱపెట్టెదను.

అవిచ్ఛిన్న మానమే నాయపవాదకులకు నా సమాధానమని నా మిత్రులకుఁ జెప్పము. “కుక్కకాటునకుఁ జెప్పబెట్టె” సామ్యముగా వారితో నేను వాదమునకు దిగిన పక్షమున మనమును వారి స్థితికే దిగినవారమగుదుము. సత్యము స్వయంజ్యోతియనియు నా కోసము వా రెవ్వరితోడను వివాదమునకు దిగనక్కఱలేదనియుఁ దెలియఁజెప్పము. వారింకను నేర్చుకోవలసిన విషయము లనేకములు గలవు, వారు కేవలము పసిబిడ్డలు, సుఖస్వప్నములతో—వెట్టిమొట్టి యూహలతో—నిండియున్నవి వారి బుట్టలు—బొడ్డుపచ్చ లాటని కుట్టలుగదా వారు!

...అర్థరహితమైన యీ తాకికజీవితముతో, పత్రికాఘోషలతో, వర్ణనలతో నాప్రాణము విసివి వేసారినది. ఆహా! హిమాలయప్రశాంతి మఱల నాకెప్పుడు లభించునో కదా!—సదా మీ యాప్తుఁడు, —వివేకానందుఁడు.

(54)

అమెరికా సంయుక్తరాష్ట్రములు, 29-9-1894.

...వత్సలారా! ధీరులారా! స్వార్థరహితులారా!  
మీ రందఱును జేయుచున్నపని చక్కఁగానున్నది. మిమ్ము  
లను జూచి నేను గర్వించుచున్నాను.... ధైర్యము గలిగి  
యుండుము, నిరాశచందకుము. శుభోదర్శమగు నిట్టి  
ప్రారంభస్థితిలో నీవు నిరాశచందినచో నవివేకి వనిపించు  
కొందువు.

మనకార్యక్షేత్రము భారతదేశము. మాతృదేశ  
మును మేల్కొల్పఁ బూననిచో విదేశీయుల మెప్పువలని  
ప్రయోజనమేమి?... మనకుఁ బ్రబలకేంద్రస్థానమొకటి  
యుండవలయును. అందుండి నల్లనైపులను మన యాశయ  
ములు వ్యాప్తికొందవలయును.... ఎన్నఁటికిని ధైర్యము వీడ  
కుము. సమస్తము చక్కఁబడును. సంకల్పబలమున్నచోఁ  
బ్రపంచము నుట్టుఁత లూఁగింపవచ్చును.

కొందఱు యువకులు క్రైస్తవులగుచున్నందులకు  
నాయనా! నీవు విచారింప నక్కఱలేదు. ప్రస్తుత సాంఘిక  
బంధములలో—ముఖ్యముగా మదరాసున—వారు క్రైస్త  
వులుగాక మఱియేమి చేయఁగలరు? స్వాతంత్ర్యము లేనిదే  
యభివృద్ధి యెన్నఁటికిని గలుగనేరదు. మానసికవిషయమున  
మీ పూర్వులు సంపూర్ణ స్వాతంత్ర్యము నొసఁగినారు,—  
మతధర్మము లందుచే వికాసము నొందినవి. శారీరకవిష  
యమున వారు బంధములు కల్పించినారు, సంఘ మందుచేఁ

బిట్టతల వేసినది. పాశ్చాత్య దేశములందలి పరిస్థితు లిందులకుఁ గేవలము భిన్నము. సాంఘికవిషయములందే స్వాతంత్ర్యము; మత విషయమున నేమియు లేదు. ఇప్పుడు ప్రాచ్యసంఘము నుండియే కాక, పాశ్చాత్య మతమునుండియు బంధములు సడలుచున్నవి.

ప్రతిజాతీయందును బ్రత్యేక లక్షణములు గోచరించు చుండును. పారమార్థికదృష్టి, లేదా, అంతరవలొక నపరత్వము భారతీయులందును నైఋతికదృష్టి, లేదా, బాహ్యవలొకనపరత్వము పాశ్చాత్యులందును విలక్షణమై కాన్పించును. పరమార్థము నంతయుఁ బాశ్చాత్యులు సాంఘికవికాసమూలమునఁ బడయఁగోరుదురు; ప్రాచ్యులొ, సమస్తసాంఘికశక్తులను బరమార్థమూలమునఁ జేపట్టఁదల తురు. హిందూసంఘమును సంస్కరింపవలయునన్నచో, సనాతనధర్మమును నిర్మూలించుటకంటె మఱియొకమార్గము లేదని నవీన సంస్కర్తలకుఁ దోచుట కిదియే హేతువు. వారు ప్రయత్నించి విఫలులైనారు. ఎందువలన ? వారిలో నెవ్వరును స్వీయమతధర్మములెట్టివో పరిశీలింపకుండుటవలన — సమస్తమతధర్మములకును దల్లియనఁదగు సనాతన ధర్మ తత్త్వమును గ్రహించుటకు వలయు శిక్షణమును బొందిన వ్యక్తి వీరిలో నొక్కఁడును లేకుండుటవలన. హిందూ సంఘమును బాగుపఱుచుట కెట్టి ధర్మవినాశనమును జేయ నక్కఱలేదనియు నేటి సాంఘికదుఃస్థితికి మూలము మత ధర్మము లెంతమాత్రముఁ గావనియు వానిని సంఘమున కను వర్తింపఁ జేయకుండుటయే హేతువనియు నేను నొక్కి

వక్కాణింతును. ఇందలి ప్రత్యక్షరమును మనవేదశాస్త్రములనుండి నిరూపింప సంసిద్ధుడనైయున్నాను. ఇదియే నాహితోపదేశము, దీనిని నిర్వహించుటకు మనము యావజ్జీవము, యానచ్చక్తితోడను బ్రయత్నింపవలసియున్నది. విషయము నవగాహన మొనర్చుకొనుటకుఁ జాలకాలము పట్టును. తాలిమి నహించి పనిచేయుఁడు. “ఉద్ధరే దాత్మ నాత్మానమ్ — తనవలననే తన్నుద్ధరించుకోవలయును.” — ఆస్తుఁడు, ————— వివేకానందుఁడు.

మఱియొకమాట. ఆముష్మిక చింతాసక్తులకును బారమాత్మకులకును మాత్రమే నేటి హిందూసంఘమేర్పడియున్నది, —తదితరులందఱును గంగ పాలుకావలసినదే. ఏల? ఐహికసౌఖ్యములను గానంత యనుభవింపఁ గోరువారి గతి యేమి? మనమతమగు సనాతన ధర్మమునలెనే మనసంఘమును నెల్లరకును దావౌసఁగవలయును. మన మత ధర్మముల తత్త్వము నవగాహన చేసికొని పిమ్మట వానిని సంఘమున కనుపర్తింపఁ జేయుటయే యీ కార్యమును గొనసాగించు మార్గము. నెమ్మదిగానయ్యను నిశ్చయముగా జరుగవలయు కార్యమిది. ————— వివేకానందుఁడు.

(55)

పికాగో, నెప్టెంబరు, 1894.

దివాన్ నుహశయా — దయతో మీరు హేల్ (G.W.Hale) దొర కభినందన లేఖ వ్రాసియుండుట నా కమితానంద దాయకము — వారియెడ నేను గృతజ్ఞతాబద్ధుఁడను. ఇంతవఱ

కీ దేశమున యాత్రలు చేయుచుఁ బ్రతివిషయమును గమనించు చున్నాను. ధర్మమునఁగాఁ—బరమార్థమునఁగా—నేమో గ్రహించిన దేశము ప్రపంచమున భారతదేశముక్కంటియే యని నా సిద్ధాంతము ; ఏదోషము లుండుఁగాక, నైతికముగను పారమార్థికముగను నితర జాతులన్నిటికంటెను హిందువులు కోటిరెట్లు ఘనులని నానిశ్చయము ; స్వార్థరహితులగు భారతపుత్రులందఱును శ్రద్ధవహించి తగుకీతిని బ్రయత్నించుచో, శాశ్వత్య తీవ్రకార్యదక్షతను భారతీయ ప్రశాంతి సందీపిత సుగుణములతో మేళవించుటచే లోకమునఁ బరమోత్కృష్టులగు వ్యక్తులు వెలువడఁగలరని నా నమ్మకము....

—విశ్వసనీయుఁడు, వివేకానందుఁడు.

(56)

అమెరికా సంఘ కర్తృత్వములు, 23-10-1894.

స్నేహోన్నద—...మన తీవ్రోద్దేశ్యము లోక హితాచరణమే కాని లోకులవలని యభినందనము కాదు... ఆతని ప్రాపునొందినవారి కైశ్వర్యమేమి, సుగుణములేమి, స్వాతంత్ర్యమేమి—సమస్తము కరతలామలకమగును.... మా భీః మా భీః—ధైర్యముబూనుఁడు! క్రమముగా సర్వము సిద్ధించును. అంతఃకలహములను గతులను బురికొల్పుట, ఆత్మశ్లాఘనము, ఒడులను జూచి యనూయపడుటయుననునీ మూటిని మీరందఱును శాశ్వతముగా విసర్జింపవలయును. భూమాతవలె మీరు తమపూర్ణతెయుండవలయును. ఇది

మీరు సాధించుచో, ముష్టిగములును మీకుఁ బాదాక్రాంత మగును.

...గురు దేవుని జన్మదినోత్సవములలో నైహితమగు నన్నదానాదులను దగ్గించి, యందులకు బదులు ధీవికాసము నొనఁగూర్చు నాధ్యాత్మిక తత్త్వబోధలను విశేషముగాఁ జేయఁ బ్రయత్నింపుఁడు.... —వివేకానందుఁడు.

(57)

పాపింగ్ టౌన్, 27-10-1894.

స్నేహస్పద—, ...భారతదేశమున నేనేమి చేయువాఁడనో యిక్కడను నదే చేయుచున్నాను. కార్యసిద్ధికై సదా భగవంతునిపై నిర్భరపడుటయేగాని ముందుఁగా పూర్వ హములు పన్నుట నాపద్ధతికాదు...మఱియు నీ దేశములో నేను విధివిరామము లనునవి లేకుండఁ బనిచేయవలసియున్నదనియు నా భావములను గ్రంథరూపమున వెలువరించుటకు నాకు వ్యవధిలేదనియు నీవు గుర్తింపవలసియున్నది. నిరంతరమైన యీ యొత్తిడివలన నా నాడులు బలహీనమగుచున్నవి—ఇది నా యనుభవము. నానిఖిత్తము నీవొనర్చిన స్వార్థరహిత వీరకృత్యములకుఁగాను నీయెడలను జెన్నపట్టణములోని నా మిత్రులందఱియెడలను నేనెంతటి కృతజ్ఞతా బద్ధుఁడనో తెలుపఁజాలను. నేను నిర్భాతనుగాను; ధ్యానము, విద్యావ్యాసంగము—ఇదియే నా సహజప్రవృత్తి. చేయఁదగినంత కృషిచేసితినియే తలఁతును. నేనిక విరామము నొందుచు, నాగురు దేవుని సన్నిధినుండి నావద్దకు వచ్చినవారి

కొకింత బోధింపనలసియున్నది. మీ శక్తిసామర్థ్యములను మీ రిపుడు గ్రహించితిరిగదా ; చెన్నపురి యునకులారా ! నిజముగా మీరే సర్వము నొనర్చితిరి, నేను నిమిత్త మాత్రుఁడను. నేను ద్యాగిని, నాకు వలయు కార్యమొక్కటియే. అనాథల కన్నీటి నాఁపఁజాలని—వారల కడుపుఁ జిచ్చు చల్లార్పఁ బట్టెఁడన్నమును బెట్టఁజాలని—ధర్మమని నను దేవుఁడనినను నాకు నమ్మకములేదు. ఎంత గొప్ప సిద్ధాంతములను బ్రకటించినను, ఎంత బ్రహ్మాండమైన వేదాంతమును జాతినను, పుస్తకములతోడను సిద్ధాంతములతోడను గూడుకొనియుండు ధర్మమును నేను ధర్మమనఁజాలను. కన్ను నుదుటనున్నదికాని నీపునలేదు. మా మతధర్మములని చెప్పుకొని మీరు గర్వించునట్టివాని నాచరణలోఁ జూపుఁడు, అగ్రసరులు కండు. భగవాన్లుఁడు మిమ్మనుగ్రహించుఁగాక !

ఆత్మవిశ్వాసమును బూనుఁడు, నాపై నాశపెట్టుకొనకుఁడు. దేశమునఁ గొంత యుత్సాహమును బురికొల్పి నిమిత్తమాత్రుఁడనైనందుల కానందించుచున్నాను. దాని నూతగాఁగొని ముందంజవేయుఁడు, సమస్తము చక్కఁబడును. వత్సలారా! ప్రేమ మెన్నఁడును నిరర్థకము కాదు; నేడో, రేపో, శతాబ్దానంతరమో, సత్యము జయించి తీరును ! ప్రేమయే విజయసింహాసన మధిష్ఠించును. మీ సోదర మానవులను మీరు ప్రేమింతురా ? దేవు నెచట వెదకఁబోయెదరు ? ఈ పేదలును, ఈ దీనులును, ఈ దుర్బలులును దైవస్వరూపులు కారా ? ముందుఁగా వారినేల



యర్చింపరాదు? గంగానదీకూలమున నూతులు త్రవ్వనేల ?  
 ప్రేమ యఖండమహిమాన్వితమగు చింతామణియని  
 నమ్ముడు. పేరుప్రతిష్ఠలనెడి యీ గాఢరాళ్ల నాసించువా  
 రెవ్వరు ? వార్తాపత్రికాఘోషను నేను గణుతింపను. నీకుఁ  
 ప్రేమ కలదా ? ఉన్నచో నఖండశక్తిమంతుడవు. నీవు  
 స్వార్థరహితుడవేనా ? ఐనచో హరిబ్రహ్మదులైనను నిన్ను  
 అడ్డుకొనఁజాలరు. ఎల్లెడలను శీలమే మహిమాన్వితము.  
 సాగరగర్భముననున్నను దన బిడ్డలను బరమేశ్వరుఁడు  
 కాపాడును. మీ దేశమునకు వీరులు కావలసియున్నారు ;  
 కావున వీరులు కండు !

ప్రతివ్యక్తియు నేను భారతదేశమునకు రావలయు  
 ననును. నేను వచ్చినపక్షమున మనము లోకమును మార్చి  
 వేయఁగలమని వారి యభిప్రాయము. నాయనా ! వారు  
 పొరపడుచున్నారు. నేటి యుత్సాహము కేవలము  
 తాత్కాలికమైన దేశభక్త్యావేశము—అందులో నేమున్నది?  
 అది నిజమైనదైనయెడల స్వల్పకాలముననే వందలకొలది  
 వీరులు కార్యాంగణమున నుఱికి మన యుద్యమమును నిర్వ  
 హింతురు. కావున నిజముగా మీరే యంతయుఁ జేసితిరని  
 గ్రహించి ముందంజవేయుడు. నాకోసము నిరీక్షింపకుడు.  
 ఇచట బ్రహ్మాండమైన కార్యక్షేత్రమున్నది. ఈమతముతోఁ  
 గాని, యామతముతోఁగాని నాకేమి పని ? నే నీశ్వర  
 సేవకుఁడను, ఉత్తమాశయములను వ్యాప్తిచేయుటకై  
 లోకమున నింతకంటె—ఈ దేశముకంటె ఉత్తమాంగణము  
 మఱెచ్చట నున్నది ? ఓకండు ప్రతికూలుడైనచో, వంద

మంది నాకుఁ దోడ్పడసంసిద్ధులై యున్న యీ దేశముకంటె  
—మానవుఁడు సోదరమానవునియెడ సానుభూతిజూపెడు నీ  
దేశముకంటె—స్త్రీలు సాక్షాద్దేవతలై యున్న యీ దేశము  
కంటె — నుత్తమకార్యక్షేత్రము మఱెచ్చట నున్నది?  
అంతయు నిజముగా శుభసూచకమైయున్నప్పుడు పరమ  
మూర్ఖులు సైతము స్తోత్రాలాపప్రియులై నడుముగట్టు  
కొందురు, పిఱికిపందలు సైత మపుడు భీములే! — కాని  
నిజమైన వీరుఁడు నిరాడంబరముగాఁ బనిచేయును. ఒక  
బుద్ధుఁడు లోకమున వెలయుటకుముం దెందఱు బుద్ధులు శమ  
జీవితముల నాహుతి యొసర్పవలసియుందురో! నాయనా!  
నాకు మాధవునియందును మానవునియందునుగూడ విశ్వా  
సము గలదు. దీనులకుఁ దోడ్పడుటయే పరమపురుషార్థ  
మని నా సమ్మతము. పుహితార్థము నరకానుభవమైనను  
నాకు సమ్మతమే. పాశ్చాత్యులను గుఱించియూ నీవు చెప్పు  
చున్నావు! — నాకు వారు—శుద్ధసనాతనులగు క్రైస్తవులు  
సైతము—అన్నపానము లొసఁగిరి, ఆశ్రయము నొసఁగిరి,  
స్నేహము నొసఁగిరి, సంరక్షణ నొసఁగిరి! వారి మతాచార్యులలో  
నెవ్వరై నను హిందూదేశమునకు వచ్చినచో, మన  
వారు ఏమి చేయుదురు? వారిని దాఁకనై నను దాఁకరు.—  
‘వారు మ్లేచ్ఛులు!’ నాయనా! ఏ మానవుఁడుగాని, యేజాతి  
గాని పరులను ద్వేషించి బ్రదుకఁజాలదు సుమీ! ఏనాఁడు  
మ్లేచ్ఛశబ్దమును సృజించి మనవారి తరుఁబతో రాకపోకలను  
విరమించిరో ఆనాఁడే భారతదేశమునకు దౌర్భాగ్యము  
దాపరించినది. ఈ ద్వేషభావమును నిర్మూలించుటకై జాగ

హకులగుఁడు ! మిట్టవేదాంతము చెప్పట చాల నులభమే—  
మంచిదే—కాని యణుమాత్రమైనను వేదాంతము ననుస్థాన  
మునఁ జూపుట మహాకష్టసాధ్యము !— ఆశీస్సులు.—సదా  
—మీ వివేకానందుఁడు.

మఱియొక మాట. అధికాగవాంఠ, అసూయయునను  
నీ రెంటినిగూర్చియు జాగరూకుఁడవు కమ్ము. సదా అత్తి  
విశ్వాసమును బూనుము. —వివేకానందుఁడు.

(58)

షికాగో, 15-11-1894.

దివాన్ మహాశయ... ప్రపంచమందలి యితర జాతు  
లతో సంబంధమనునది లేక, యొంటరిగా నుండుటయే  
మన క్షీణదశకుఁ గారణము, విశ్వవాహినియం దితర జాతు  
లతోఁ గలిసి పయనించుటయే మనకుఁ దరణోపాయము.  
సంచలనమే ప్రాణలక్షణము. అమెరికా యద్భుతమైనదేశము,  
పేదలకును స్త్రీలకును భూతలస్వర్గము. ఈ దేశమునఁ బేద  
టిక మనునది లేనేలేదని చెప్పవచ్చును, మఱియు లోకమున  
మఱెక్కడను నింతటి స్వతంత్రులును విదుషీమణులును  
విజ్ఞానసంపన్నులునగు స్త్రీలులేదు. సంఘమున సర్వకార్యము  
లందును వారిదే ప్రధానస్థానము.

...నావంటి యొక సన్న్యాసి యీ యమెరికా  
దేశమున నెందుల కుండవలయునో మీకు బోధపడక  
పోవచ్చును, కాని నే నుండవలసివచ్చుటచేతనేయున్నాను.  
ప్రపంచము మన నామర్శాపములను గుర్తింపవలయుననుటకు

మన సనాతనధర్మ మొక్కటియే మనకుఁగల యధికారము,  
యోగ్యత; భారతదేశ మింకను నశింపలేదని లోకమందలి  
యితర జాతులకుఁ దెలియఁజేయుటకుఁగాను మన ధార్మి  
కోత్తములను బాహుటముగా బయటికిఁ బంపవలసియున్నది.

భారతీయులు మృగప్రాయులుకారని తెలుపుట  
కైనను భారతదేశమునుండి తగిన వ్యక్తులు కొందఱు  
బయలుదేటి ప్రపంచమందలి నానాదేశములకును వెడల  
వలసియున్నది. ఇంటిపట్టుననున్న మీకు దీనియావశ్యకత  
గోచరింపకపోవచ్చును, కాని నమ్ముఁడు, నామాట, — మీ  
జాతీయాభ్యుదయము దీనిమీఁదనే విశేషమాధారపడి  
యున్నది. సోదరమాననశ్రేయమునుగూర్చి తలపోయి  
సన్నాహి పశుప్రాయుఁడుకాని సన్నాహిసికాఁడు.

నేను గేవల మిచటి వింతలను జూడవచ్చిన వోడను  
గాను, పనిలేని పాంథుఁడనుగాను; ఈ కంటి కీ తెప్పలు  
దూరముకానివో నంతయు మీకు ద్వరలోనే వెల్లడి  
కాఁగలదు, అపుడు మీరు యావజ్జీవము నన్ను దీవింతురు.

మతమహాసభలో మాటాడినాను—నా మాటలను  
సభ్యులెట్లు వినినో మీకుఁ దెలియుట కిచట సిద్ధముగానున్న  
వార్తాపత్రికలనుండి క్రోడీకరింపఁగలను. నేను గర్వితుఁడను  
గానక్కఱలేదు, కాని నాయందలి మీ ప్రేమానురాగముల  
నెంచి నే నీవిషయమును మీకు వెల్లడింపక తప్పదు :  
ఏ హిందువుఁడు నమెరికా నట్లొకరింపలేదు. విశేష  
నాగరికతఁ జెందిన దేశములు పైతము పాదాక్రాంతమై

యెవ్వరియొద్ద నీతి ధర్మములను నేర్వఁదగునో యట్టి వ్యక్తులను నేటికిని భారతదేశము ప్రాధుర్భవింపఁజేయుచున్నదని యమెరికా దేశీయులకు విదితమైనది—వేటేమియుఁ గానిచో నిదిగో నారాకవలనఁ గలిగిన ఫలము. భారతీయులు తమ సన్న్యాసి నింతదూరము పంపుట యుక్తియుక్తమేయని దీనివలనన ననుమిత తలఁపరా?...

పత్రికలనుండి నేను గ్రోడ్డికరించు విషయములివి:—

“సంగ్రహముగు నుపన్యాసములలో ననేకము వక్తృత్వమును ప్రదర్శించినను మతమహాసభోద్దేశ్యమును దానిలోఁ తుపాఁతులనుగూర్చి హిందూమతాచార్యునంతటి చక్కఁగా నుపన్యసించిన వక్త మఱియొకఁడు లేడు. అతని యుపన్యాసమును సమగ్రముగాఁ బ్రకటింతును, కాని సభ్యుల హృదయము నదియెట్లువశమొనర్చుకొనెనో కేవలము నూచించివిడుతును, ఏలన నాతఁ డీశ్వరప్రేరిత మహావక్త; ధైర్యస్థైర్యములును వివేకమును రూపొందిన యాతని వదనమును వదనమునకు మర్యాదనొసఁగు నాతని కాషాయాంబరములును మనోజ్ఞమైయొప్పు, మనఃపూర్వకములగు నాతని మృదుమధురవచనములు సభ్యులను దన్మయతనొందించెను.”  
(ఇట నుపన్యాసము పూర్తిగానుదాహరింపఁ బడినది.)

న్యాయార్థ క్రిటిక్.

“స్వామి పరిజ్ఞానము, వక్తృత్వము, నాతని మనోహరమూర్తియు, హిందవ నాగరికతనుగూర్చి మనకు నూతనాభిప్రాయము నొసఁగినవి. ప్రతిభావిలసితమగునాతని

మనోహరవదనమును మధురగంభీరస్వరమును శ్రోతలను  
ముగ్ధులనొనర్ప మన సమాజములందును బ్రార్థనాలయము  
లందును స్వామి బోధించుచుండినకతన స్వామిమతధర్మములు  
మనకుఁ బరిచితములైనవి. వ్రాతమూలకమగు నేయాధార  
మునులేకయే యఖండచాతురితో, విశ్వసనీయమగు సద్భా  
వముతో, హృదయోత్తేజకమగు వచఃపాటవముతో నాతఁడు  
తనయుపన్యాసవిషయములను దనసిద్ధాంతములను బ్రక  
టించును.”

న్యూయార్క్-రీటింగ్.

“విశ్వమతమహాసభలో వివేకానందుఁ డగ్రగణ్యుఁ  
డనుట నిస్సంశయము. ఆతనిప్రవచనములను వినినవెనుక,  
నట్టివిద్యజ్ఞునిలయమగు భారతదేశమునకు మన క్రైస్తవ  
మతబోధకులను బంపు పెంతటి యవివేకమో గ్రహిం  
చితిమి.” న్యూయార్క్-హెరాల్డ్. (ఇచటిప్రతికలలో నిది  
యగ్రగణ్యము.)

మీరు నన్ను గర్వితునిగా నెంచనచ్చునను భయ  
మున నింతటితో విరమించుచున్నాను; లోక మెల్లినడచు  
చున్నదో గమనింపక, యించుమించు కూపస్థమండుకములై  
యున్న మీకీసంగతులను నేను దెలుపవలసివచ్చినది. వ్యక్తి  
గతముగా మిమ్ముఁగాక, సర్వసాధారణముగా మనసంఘము  
నుద్దేశించుచున్నాను—స్వయముగా మీరుదార హృదయు  
లను సంగతి నాకుఁ దెలియును.

భారతదేశములో నేనెట్లుంటినో యిక్కడను నట్లే  
యున్నాను,—కాని కల భేదమిది: ఉత్తమ సంస్కృతిగల

యీ దేశములో గుణగ్రహణము, సానుభూతియు ననునవి కలవు—మనమూర్ఖులలో నివి కంచుకొగడాలు పెట్టి వెదకి, నను గాన్పింపవు. మాబోటి సన్న్యాసులకుఁ బిడికెడన్నము జెట్టుటకై యచటి మనవారు సముగొందురే! ఇచ్చటనో, ఒక చిన్నయుపన్యాసమునకై వేయిరూపాయలైన నిచ్చుటకు వెనుదీయరు. మఱియుఁ దమ కొనర్పఁబడిన బోధలకై యావజ్జీవము కృతజ్ఞులైయుందురు. చూచితిరా, తేడా?

భారతదేశమున మనవారికంటె విశేష మీ విదేశీయులే నాబోధల నవగాహనచేసికొని కొనియాడుచున్నారు. తలఁచినచో యావజ్జీవము నేనిచట భోగసాగరమునఁ దేలి యాడఁగలను, కాని నేను సన్న్యాసిని; “మీయం దెన్ని దొసఁగులున్నను, ఓ భారతీయులారా! మీరు నాకుఁ బ్రేమ పాత్రులే.” కావునఁ గొలఁది నెలలలో నేను వచ్చుచున్నాను. (గుణగ్రహణము, కృతజ్ఞతయు ననునవి యెట్టివో మన జనులకుఁ దెలియకున్నను సరియే) నేనింతవఱకును జేయుచున్నరీతిని బ్రతిపఱ్ఱణమునను మతధర్మవికాసములను వ్యాప్తి చేయ నారంభింతును.

విదేశీయుఁడను, అన్యమతస్థుఁడను నగు నాయెడ నమెరికాజనులు చూపుచున్న యాదరణతో, సానుభూతితో, గౌరవముతో, వారు నాకొనరించుచున్న తోడ్పాటుతో మనదేశీయుల నీచ—స్వార్థభూయిష్ట—జ్ఞానవిహీన—కృతఘ్నులను బోల్చిచూచినచో నాదేశీయులను జూచి నేను సిగ్గుపడవలసియున్నది. కావున దేశమునుండి యీవలకు



వచ్చి యితరులను జూడుడు, చూచి వ్యత్యాసమును గ్రహింపుడు.

నేను గ్రోడీకరించిన విషయములను జూచినపిమ్మట నైనను అమెరికాదేశమున కొక సన్న్యాసిని బంపుట సమంజసమేయని మీకుఁ దోచుటలేదా?

దీనిని బ్రకటింపఁబోకుండు. పరమనీచమైన యీ పేరుప్రతిష్ఠలనిన నాకు రోత—భారతదేశమున వాని నెట్లేవగించుకొనువాడనో మీకుఁ దెలియునుగదా.

భగవత్కార్యమును జేయుచున్నాను, భగవంతుఁ డెట్లు నడపునో యట్లునడతును. “మూకం కరోతి వాచా లమ్,” ఇత్యాది. మూఁగవాని నెవ్వఁడు మహావక్తను జేయునో, కుంటివాని నెవ్వఁడు గిరిని దాటించునో యాభగ వంతుఁడే నాకుఁ దోడ్పడును. నరునిసాయమును నేను లక్షింపను. భారతదేశమున, అమెరికాదేశమున, వేయేల, తగునని వానికిఁ దోచినచో, నుత్తరధ్రువమున నాకుఁ దోడ్పడ భగవంతుఁడు సంసిద్ధుఁడైయున్నాఁడు. భగవం తుఁడు సాయముచేయనిచో, లోకమున మత్తెవ్వరును సాయముచేయఁజాలరు. సదా భగవంతునకు జయము! ఆశీ ర్వాదకుండు,  
—వివేకానందుండు.

(59)

షికాగో, నవంబరు, 1894.

దివాన్ మహాశయ, —మీలేఖ నాకమిత సంతోష ప్రద మైనది. మీహాస్యము నాకర్థమైనది, కాని పరిహాస

వాక్కులతోఁగఁగ్రోసివేయఁబడుటకు నేను బసిబిడ్డనుగాను,  
విశేషములు కలవు, అరయుఁడు.

సంఘీభావశక్తి—సంఘీకరణశక్తి—ఇదియేపాశ్చాత్య  
విజయకీలకము; ఒండొరులయెడ నమ్మకము, ఒండొరుల  
తోడ్పాటు—అనునవి లేనిదే యిది యెన్నఁటికిని సాధ్యము  
కానేదు....

ఎవ్వఁడైన నభివృద్ధికొందఁ బ్రయత్నించుచో, నిచట  
వారికి సాయముచేయుటకై ప్రతిన్యక్తియు ముందంజవేయును.  
హిందూ దేశమున, మీరు మన (హిందూ) పత్రికలలో  
దేనిలోనైనను నన్ను గుఱించి రేపు నాలుగు మంచిమాటలను  
—రసంత ప్రశంసను—జేయుదురనుకొనుఁడు, మఱునాఁడు  
నాఁడైన నందఱును దండెత్తిరా? ఎందుచేత? అది భానిసల  
నైజము కావున, తమలో—తమసోదరులలో—నెవ్వఁడైన  
నను గానంత తలయెత్తుకొని మసలుచుండుట గూచినంతనే  
కన్నులలో నిప్పులు పోసికొందురే!... అట్టివారిని స్వాతం  
త్ర్యమునకు—స్వయంసాహాయ్యమునకు—సోదరప్రేమకు—  
నిలయమగు నమెరికామాతృపుత్రులతోఁ బోల్చుటయా!  
సిగ్గు, సిగ్గు!! అమెరికా సంయుక్తరాష్ట్రములలో నిటీ  
వల బంధనిముక్తులైన నీగ్రోభానిసలకు మనవారు సరి  
నత్తురు. ఏల? అమెరికాలో దక్షిణభాగమున రెండుకోట్ల  
మంది భానిస లిటీవల విముక్తులైనారు. ఐన నేమి?—ప్రేళ్లపై  
లెక్కింపఁదగిన కొలఁదిమంది తెల్లవారు వారిప్రాణముల  
నింకను హస్తంగతము చేసికొనియున్నారు. కారణము?

శాసనప్రకారము తమ కెన్నిహక్కులున్నను, ఈ బానిసలను విడిపించుటకై సోదరులు తమలోఁ దాము రక్తపాతము చేసికొనవలసివచ్చుటకుఁ గారణమేమి? (నీగ్రోబానిసల) ఓర్వలేనితనము—మఱియొకటికాదు, 'ఇదియే' దోషము— తమ సోదరుఁడగునొక నీగ్రో కాసంత ముందునకు వచ్చుచున్నాఁడనుకొనుఁడు, ఒకరి మెప్పుపొందుచున్నాఁడనుకొనుఁడు; మిగిలిన నీగ్రోలందఱును వానిపై యుద్ధమునకు సిద్ధము. వానిని దిగఁద్రొక్కుటకై వెంటనే యీ నీగ్రోలు తెల్లవారితో నేకమగుదురు. హిందూదేశమునుండి మీ రీవలకు వచ్చిననేకాని యీ సంగతులు మీకు బోధపడవు. దీనులగతి యేమని ధనికులు, నధికారవంతులును జింతింపరు. వారికంతయుఁ జక్కఁగ నేయున్నట్లు కనఁబడును. కాని నిమ్న జాతుల కష్టార్జితమూలమున—కోట్లకొలఁది పేదల ధార పోయు గుండెనెత్తురు మూలమున—తాము భోగులును విద్యావంతులునై వారిని గ్రేగంటనై నను జూడకుండు వారందఱును దేశద్రోహులని నేను వక్కాణింతును. మీ ధనికులును మీజమిందారులును మీ ప్రభువులును నెక్కడ, మీదేశచరిత్రలో నేనాఁడు, పేదలనుగఱించి తలపెట్టెగో చెప్పుఁడు! పేదల నధఃపాతాళమునకుఁ ద్రొక్కికదా, తాము పైకివచ్చినది! వారి రక్తమాంసములను బీల్చి పిప్పిచేసి కదా, తా మధికారము సంపాదించినది !

కాని పరమేశ్వరుని కనుమూయఁగల వారెవరు? ఇప్పుడో, మఱియొకప్పుడో, ఎవ్వరై నను బాపఫలమనుభ

వింపకతప్పునా? ఎవ్వరు పేదలర క్తమాంసములను బీల్చి పిప్పి చేసిరో, వారిక స్వార్జితముచేఁ దాము విద్యావంతులైరో, వారిని బరమదరిద్రులను జేసి తామధికారపదవుల నధిష్ఠించిరో—వారే తిరిగి వేసవేలమందిచే బానిసలుగా విక్రయింపఁబడిరి, వారి భార్యాపుత్రులు మానభంగమునకు గుఱియైరి, వేయేండ్లనుండియు వారియాస్తులు దోచుకొంటుంటున్నవి—ఇది యంతయు నిష్కారణముగా జరుగుచున్నదనియా మీ యభిప్రాయము?

భారతీయులందుఁ బేదలలో నంతమంది యెందుచే మహమ్మదీయులై నారు? ఖడ్గభయమున వారు మతాంతరులైరిను టర్కరహితము...జమీందారుల దుండగముల నుండియు...మతాచార్యులనఁబడువారి నిర్బంధమునుండియు విముక్తికొందుటకై వారు మతాంతరులైరి. కావుననే వంగ దేశమున వ్యవసాయదారులలో హిందువులకంటె మహమ్మదీయులు హెచ్చుగానున్నారు—జమీందారులచట విశేషముగా నుండిరికదా. ఈ యధఃకృతసోదరకోటి నుద్ధరింపఁ దలఁచువారెవ్వరు? సమాజమనునది యల్పసంఖ్యాకులగు నాంగ్లవిధ్యాధికులచేఁగాని, ధనికులచేఁగాని యేర్పడునది కాదే! అవకాశములు మనకుఁ దక్కువగానున్నవనుటకు సందియములేదు, కాని ముప్పదికోట్లజనుల కన్నవస్త్రములను సమకూర్చి, వారిని సుఖపెట్టుటకు—ఏల, భోగులనుజేయుటకు వలసినంత యవకాశము లేకపోలేదు. మనలో నూటికిఁ దొంబదిమంది విద్యావిహీనులయ్యె—కాని యీసంగతి

యెవరికిఁ గావలయును? దేశభక్తులనఁబడు మన యీబాబు  
 లలో \* నెవరికిఁ గావలయును?

నామాట వినుఁడు—భగవంతుఁడనువాఁడు—విధా  
 తయనువాఁడు—కలఁడు. విధాతయే మనమనుగడను నియ  
 మించుచున్నాఁడు. తమకు హితమొనర్పఁబూనువ్యక్తిని  
 బానిసలు తప్పక హింసింపఁబూనుదురని నాకుఁ దెలియును.  
 కాని లోకహితకార్యములయెడ నిజమైన సానుభూతిగల  
 వారిలో నొకరగు మీరు—నిష్కపటులు, ఉదారులు,  
 ఋజుమార్గవర్తనులునని నే నెఱింగిన మీరు—

“తమలో మా జ్యోతిర్గమయ.”

(అజ్ఞానాంధకారమునుండి మమ్ము జ్ఞానతేజోమార్గ  
 మున నడపుము) అని భగవంతుని బ్రార్థింతురుగాక !

లోకు లేమనుకొనిననేమి? నాయుష్కృతవమును నా  
 ధర్మమును నాదేశమును, విశేషము, పేదభిక్షుకుఁడనగు  
 నన్ను—నేఁద్రబేమించుకొందును. అజ్ఞాల, నధఃకృతులను, బేద  
 లను నేఁద్రబేమింతును. వారికై పరితపింతును. నాపరితాప  
 మెట్టిదో పరమేశ్వరునికెఱుక. లోకులు నన్ను దూషించినను  
 భూషించినను సరియే, అది నాకుఁ దృణప్రాయము. వారిలో  
 ననేకులనుగూర్చి యజ్ఞులనియు నర్భకులనియుఁ దలఁతును—  
 సానుభూతితత్త్వమును—ప్రేమమయాత్మతత్త్వమును—  
 వారరసినవారుకారు.

\* వంగదేశమున బాబనుపదము వ్యక్తి నామమునకు ముందుఁగాని  
 వెనుకఁగాని చేర్పఁబడు గౌరవవాచకము.

రామకృష్ణు ననుగ్రహమున నాకిది యవగతమైనది—  
ఈపరిణానము లభించినది. నా యల్పబృందముతో—నావలెనే  
భిక్షుకులగు వారలతోఁ—గృహిచేయఁ బ్రయత్నించు  
చున్నాను. మీరు వారిని జూచియున్నార కదా. వినను  
బేదలే, వినయవిధేయులే సర్వదా భగవత్కార్యముల  
నొనర్చియున్నారు. గురువిశ్వాసము, ఆత్మవిశ్వాసము, భగ  
వద్విశ్వాసమును గలిగియుండునట్లు న న్నాశీర్వాదింపుఁడు.

ప్రేమయు సానుభూతియునే యెన్నఁటికి నను మనకుఁ  
దరణోపాయము. ప్రేమయే యారాధన.

మీకును భవదీయులకును సదా, సర్వదా భగవం  
తుఁడు తోడ్పడుఁగాక! ఆశీర్వాచనములు.

—వివేకానందుఁడు.

(60)

మ్యామూర్క్తి, 18-11-1894.

మహోదయ,—కలకత్తా పురమందిర సభాతీర్థానముల  
తోడను బారసోదరులు నన్నుద్దేశించి వ్రాసిన ప్రేమ  
మయవాక్కులతోడను గూడిన యభినందనలేఖ నందు  
కొంటిని.

మహాశయా! నా యల్పసేవలను మీరు గణుతించి  
నందులకు నా మౌదయపూర్వక కృతజ్ఞతను గ్రహింప  
వేడెదను.

వ్యక్తిగానిండు, సంఘముగానిండు, ఇతరులతో,  
నితరసంఘములతో, సంబంధము వీడి, యేకాకియై మనఁ

జాలదని నా నిశ్చితాభిప్రాయము; తాము గొప్పవారమని కాని, యది యొక మహాసీతీయనికాని, దురభిప్రాయమున నెవ్వరైనను నటులొంటరిగానుండఁ బ్రయత్నించినపుడెల్ల మహాపద్రవము సంభవించితిరినది.

అన్యులయెడ ద్వేషభావమును పునాదిపై దేశాచారమును గోడను దనచుట్టును గట్టుకొనుటయే భారతజాతిపతనమునకు ముఖ్యకారణమని నాకుఁ దోచుచున్నది. చుట్టుపట్లనున్న బౌద్ధజాతులతో సంపర్కము లేకుండుటకే భారతీయలీ గోడను గట్టుకొనిరని నా నమ్మకము.

ప్రాచీనమైనదిగానిండు, నవీనమైనదిగానిండు, ఏ కృతకాంబరముచే—నే కుతర్కముచే—గప్పిపుచ్చినను విధివిహితమైన ఫలితమిది : ప్రాచీనజాతులలో నగ్రగణ్యమై మించినజాతి నేడు ప్రపంచమంతటిచేతను నీనడింపఁబడుచున్నది, ఇంతటి క్షుద్రజాతి లేదనిపించుకొన్నది. దీనివలన ఋజువగుచున్నదేమి? ఏ జాతీయు, నే వ్యక్తియుఁ దాను బతనమునొందనిదే పరులను ద్వేషింపఁజాలదనియేకదా! ఏ ధర్మమును మొట్టమొదట మనపూర్వులు వివేచించి కనుఁగొనిరో, ఆ ధర్మము నుల్లంఘించుటచేఁ గలుగు దుష్ఫలమునకు మనమే లోకమునకుఁ బ్రత్యక్షనిదర్శనములము.

దానము, ప్రతిగ్రహము—ఇదియే నియతి. భారతజాతి పునరుద్ధారణ నందవలయునన్నచో, విధిగాఁ దన రత్నరాసులను వెలికిఁ గొనివచ్చి శాహాటముగాఁ బ్రపంచజాతుల కందఁజేయవలయును, తత్ప్రతిఫలముగా నితరు లేమియొసఁగె



దరో దానిని బరిగ్రహింప సంసిద్ధముకావలయును. జీవన  
మనఁగా నేమి?—వికాసము, ప్రేమ. మరణమనఁగా నేమి?—  
సంకోచము, ద్వేషము. ఇతరజాతుల నేనాఁడు ద్వేషింప  
మొదలిడితిమో, ఆసాఁడే మనక్షీణదశ—అవసానదశ—  
ప్రారంభమైనది; మఱల వికాసముదెస—జీవనముదెస—  
దృష్టి సారింపనిచో, మన వినాశము నేదియు నిరోధింపఁ  
జాలదు.

ప్రపంచజాతు లన్నిటితోడను మనము కలసి మెలసి  
వర్తింపవలయును. తా మనుభవింపక, యొరులకుఁ బెట్టక,  
స్వార్థపరాయణులై, కూపస్థమందూకములై, మూఢవిశ్వాస  
పరులై మను వందలకొలఁది వ్యక్తులకంటె విదేశయాత్ర  
చేయు వెడలు ప్రతి హిందువును దేశమునకు విశేషహిత  
మొనఁగూర్చినవాఁడగును....

ఒరులకు స్వాతంత్ర్యమియ సిద్ధపడనివారు స్వయ  
ముగాఁ దాము స్వతంత్రులు కానట్లులా? ఒరులనుజూచి  
యూరక చిట్టుబుట్టుమనుటకుబదులు—మన శక్తిసామర్థ్య  
ములను వ్యర్థముచేసికొనుటకుబదులు—నడుముగట్టుకొని  
పౌరుషనంతులమై శాంతముగాఁ బనిచేయుదముగాక.  
ఎవ్వఁడు దేనికడ్డుఁడో దాని నాతఁడు పొందితీరును, లోక  
మున నేశక్తియు దీని నడ్డుకొనఁజాలదని నా నిశ్చయము.  
ప్రాచీన భారతవర్షము మహాత్తరమైనదనుటకు సందియము  
లేదు, కాని భావిభారతవర్ష మింకను విశేష మహిమో  
పేతమై వెలయునని నా నిశ్చయము. సహననైర్మల్య కార్య

దీక్షులందు మహేశ్వరుడు మనలను సుస్థిరుల నొనర్చుగాక!  
మీ స్నేహస్పదుడు; — వివేకానందుడు.

(61)

న్యాయాగ్రి, 19-11-1894.

వత్సలారా, ధీరులారా, — కార్యదీక్షను బూని సంఘ కార్య  
క్రమమును సాగింపుడు. ప్రేమ, నిష్కాపట్యము,  
సహనము — ఇవియే మనకు వలయునవి. జీవనమనగానేమి?  
వికాసము, ప్రేమ. కావున సమస్తమైన ప్రేమయు జీవనమే;  
ప్రేమయే జీవననియమము, స్వాత్మపరిత్వమే మరణము.  
ఇహమున్నైనను బరమున్నైనను నిదిగో యధార్థము.  
సత్కార్యాచరణమే, పరహితాచరణమే, జీవనము — తద  
భావమే మరణము. మానవమాత్రులలో — బశుప్రాయు  
లలో — నూటికిఁ దొంబదిమంది జీవచ్ఛనములు, సిగ్గాచ  
ములు — ఏలందురా, నాయనలారా! ప్రేమవిరహితులు జీవ  
స్మృతులు. సానుభూతి గలిగి వర్తింపుడు : వత్సలారా,  
దీనులను, బేదలను, అజ్ఞులను, అధఃకృతులను గూర్చి పరి  
తపింపుడు — హృదయము స్తంభించుపర్యంతము, తల దిమ్ము  
వట్టునంతవఱకు, చిత్తవిభ్రాంతి గలుగునాయని తోచునంత  
దనుక పరితపింపుడు. అపు డీశ్వరచరణోపాంతమున నాత్మ  
సమర్పణము గావించుకొనుడు. శక్తిసామర్థ్యములును  
దోడ్పాటును అప్రతిహతబలమును నపుడు మీకు లభించును.  
ప్రయత్నము — కఠినప్రయత్నము — ఇదియే పదిసంవత్సరముల  
నుండి నేటివఱకు నాప్రతిష్ఠయైయున్నది. తీవ్రప్రయత్నము

చేయుమనిగో యింకను నా యాత్మబోధ. మార్గ మగో  
చర మైయుండ, సర్వము సందకారబంధుల మైయుండ, బ్రయ  
త్నింపుమనిగో నేబలుకువాడను. వికాసము—తరణో  
పాయము—తోచునపుడును బ్రయత్నింపుమనిగో నే  
బలుకుదును. వత్సలారా! భయపడకుడు. కొండ విడిగి  
మీద, బడునేమో యను భయదృక్కులతో, బేలచూపు  
లతో, జూచదగేల? ఉండుడు, తాలిమి వహింపుడు!  
కొలదిగడియలలో సంతయు మీద బాదాక్రాంతమగును,  
పరికింపుడు. ధనమువలన నేమి ప్రయోజనము? పేరుప్రతి  
ష్ఠలవలన నేమి ప్రయోజనము? పాండిత్యమువలన నేమి  
ప్రయోజనము? ప్రేమయే ఫలప్రదము; దుర్భేద్య కష్టపరం  
పరలనెడి ప్రియతములను విడలించి రాజమార్గ మేర్పఱుచు  
నది వ్రజాయుధతుల్యమగు శీలము.

మనము గమనింపవలసిన విషయమిది: స్వాతంత్ర్యము లేనిదే వికాసమనునది కలుగనేరదు. మనపూర్వులు  
మతవిషయములలో స్వాతంత్ర్యము నొసంగిరి; తన్మూలమున  
నద్భుతమైన మతము మనకు లభించినది. కాని సమాజశరీర  
మును వారు శృంఖలములచే బంధించినారు — ఫలితమేమి?  
మనసమాజము రాక్షససమాజమైనది. పాశ్చాత్యదేశము  
లందో, సమాజము సదాస్వాతంత్ర్యము ననుభవించుచున్నది  
—అందుచే ఆ సమాజమెట్లు వికాసము నొందుచున్నదో  
చూడుడు. ఇక వారి మతమెట్లు సంకుచితమైపోవుచున్నదో  
గమనింపుడు.

ఎచట స్వాతంత్ర్యములేదో, యచట వికాసమును లేదు. ఆలోచించుటకు, మాటాడుటకు, మానవున కెట్లు స్వాతంత్ర్యము కావలయునో అట్లే—పరుల కాతఁడు బాధ కలిగింపకుండునంతవఱకు—ఆహార సమ్రధారణ వివాహ విషయములలో వానికి స్వాతంత్ర్యము వలయును.

ఐహికనాగరికతనుగూర్చి మన మేమేమో ప్రలాపించుచుందుము. ద్రాక్షపళ్లు పులుపన్నదంట నక్క ! మాట వరుస కామూర్ధప్రలాపముల నన్నిటిని యధార్థమేయని యంగీకరించినను భారతదేశమం దంతటను నొకలక్షమంది నిజమైన పారమార్థికులుందురేమో. ఇంక వీరిపారమార్థిక సాధనలకై ముప్పదికోట్లమంది జనులు నిరాహార్యులై, పశు ప్రాయులై, తమస్సునఁ బడి తల్లడిల్లవలసినదేనా? ఎవ్వరైన నెందులకుఁ బస్తుపడియుండవలయును? మహమ్మదీయులచే హిందువులు జయింపఁబడు లెట్లు సంభవించినది? ఐహిక నాగరికతను హిందువు లెఱుఁగకుండుటచే సంభవించినది. కుట్టబడిన దుస్తులను గట్టుకొనుట మహమ్మదీయులు హిందువులకు నేర్పిరి. వీధులలోని ధూళితోఁ గలియకుండ తమ యాహారమును శుచిగా నెట్లు తినవలయునో మహమ్మదీయులు హిందువులకు నేర్పిన బాగుండెడిది! పేదలకుఁ బని కల్పించుటకై యైహికనాగరికతకాదు, భోగములుపై తమావశ్యకమని చెప్పెదను. అన్నము! అన్నము! ఈలోకమున నాకు అన్నముపెట్టఁజాలక యెక్కడనో పరలోకమున శాశ్వతబ్రహ్మానందము నొలకఁబోయునను దేవునియందు నాకు నమ్మకములేదు! ఇస్సీ! భారతదేశ ముద్ధరింపఁబడ

వలయును, సేదలకు అన్నము పెట్టవలయును, విద్యావ్యాప్తి చేయవలయును, మతాచార్యుల—పురోహితబ్రువుల—దుండగములను నిర్మూలింపవలయును. మతాచార్యులకై తవ మిఁకఁ జెల్లదు, సాంఘిక నిరంకుశాధికారి మిఁకఁ జెల్లదు ! వలయునది ప్రతివ్యక్తిని మఱియొక కబళమన్నము, (అభ్యుదయమునకుఁగాను) మఱియొక యవకాశము ! ఆంగ్లేయులవద్ద నుండి మఱియొన్ని హక్కులను బొందు తలంపున మన “యువకమూర్ఖులు” సభలు చేయుచుందురు. వారు (ఆంగ్లేయులు) ఊరక నవ్వించుదురు. ఒరులకు స్వాతంత్ర్యము నీయ సంసిద్ధులుకానివారు స్వయముగాఁ దాము స్వాతంత్ర్యము నొందుట కెట్లర్హులు ? మాటవరుస కాంగ్లేయులు మిమ్ము సమస్తాధికారములకును బట్టాభిషిక్తులను జేయుదురనుకొందము. చెప్పనేల ? అధికారులగువారు జనసామాన్యమును ‘గాలిక్రిందవేసి త్రొక్కుదురు. వారు జనసామాన్యమును స్వాతంత్ర్యము ననుభవింపనిట్లురా ? బానిస లొరులను బానిసలను జేయుటకే యధికారము గోరుదురు.

ధర్మావశ్యకతను జూపుచు, సంఘమునకు స్వాతంత్ర్యముకొనఁగూచు, నీ మార్పును గ్రహక్రమముగాఁ దీసికొని రావలయును. మతాచార్యులకై తవమును మన సనాతన ధర్మమునుండి తొలగించితరా, మహోత్కృష్టమగు ధర్మమేర్పడును. బోధపడినదా ? భారతధర్మముతోఁగూడిన పాశ్చాత్యసంఘముచు మీరు నిర్మింపఁగలరా ? ఇది సాధ్యమే యనియు జరిగితీరుననియు నానన్తుకము.... భారతదేశమునఁ గేంద్రస్థానమున నొక వలస నేర్పఱిచి, యందు స్వతం

త్రముగా మీరు మీ యాశయముల ననలంబించుట మహా త్తమవిధానము; తన్నూలమునఁ గ్రమముగా మీ యాశయము లెల్లెడను వ్యాపించును. ఇంతలో నొక కేంద్ర సంఘము నేర్పఱచి, శాఖోపశాఖలతోఁ గ్రమముగా దేశమంతటను వ్యాపింపుడు. ప్రస్తుతము మతిధర్మములనే యాధారముగాఁ గొని యుద్యమము నారంభింపుడు. తీవ్రమైన యేసంఘ సంస్కారము నిపుడు బోధింపఁబోకుండు; ఐనను మూఢ విశ్వాసములనుమాత్ర మామోదింపకుండు. శంకర రామానుజులైతన్యాది పూర్వాచార్యులు చెప్పినరీతి నెల్లరకును ముక్తిని నెల్లరసమత్వమును నంగీకరించి సంఘము నుద్ధరింపఁబూనుడు.

కార్యదీక్షాదత్తులై (శాఖోపశాఖలతో) దేశమంతటను నలముకొనుండు. కృషి చేయుండు, తీవ్రకృషి చేయుడు. ఒరులను నడపునెడ సేవకభావము వహింపుడు, స్వార్థరహితులుకండు, చిత్తున హితుని నిందించు వాని మాటలకెన్నఁడును జెవి యొగ్గకుండు. తాలిమిని భూమాతనుబోలి వర్తింపుడు, అపుడు విజయము మిమ్ము వరించును... జాగ్రత! ఒరులను “సాధింపఁ” బోకుము—ఒరులపై నెన్నఁడును (అమెరికాపాఠనునట్లు) లేనిపోని యధికారము చెలాయింపకుము—కట్టపెట్టినము చేయకుము. ఎప్పుడును, నా లేఖలను నీ పేర వ్రాయుచుండుటచే నా యితరమిత్రులపై నీయాధి క్యము ప్రకటింపఁబోకుము. \* నీ వట్టిమూర్ఖుడవు కాఁజాల

\* ఈలేఖ పలువురను సంబోధించుచున్నను నొక్కని పేరనే వ్రాయఁబడినదని పాఠకులు గమనింతురుగాక.

వని నేనెఱుఁగుదును, కాని నిన్ను హెచ్చరించుట నాధర్మమనుకొందును. లేనిపోని యాధిక్యము చూపుటచే సంఘమంతయు నశించును. కృషిచేయుఁడు, తీవ్రకృషిచేయుఁడు; పరహితార్థము కృషిచేయుట యేకదా జీవనము.

ఈట్రయనునది కూడదు, వంచనయనునది వలదు, కాపట్యమనునది పనికిరాదు. పరమేశ్వరునిమీఁదనే నేనెల్లప్పుడును నిర్భరపడియున్నాను, స్వయంజ్యోతి యగు సత్యముమీఁదనే సదా నే నాధారపడియున్నాను. పేరుప్రతిష్ఠలనిమిత్తముగాని, తుదకుఁ బరహితార్థముగాని యాత్మవంచకుఁడనై తినను వ్యాకులతతో, మనోమాలిన్యముతో, మరణింపకుందునుగాక. లవలేశమైన నవినీతి వలదు, దుస్తంత్ర మణు మాత్రమును బనికిరాదు.

‘తటపటాయింపు’ వలదు, ‘గుప్తసాధనలును’ గూఢదుర్మార్గావలంబనములును నెంతమాత్రము కూడవు, రహస్యముగా నొకమూల నక్కి, యేకార్యమును జేయరాదు. గురుదేవునియందు సైత మే ప్రత్యేకాభిమానము, నే పక్షపాతమును వలదు. వత్సలారా! ధీరులారా! పురోగమనమొనర్చుఁడు. ధనము లభించుఁగాక, లభింపకపోఁగాక. మీకుఁ బ్రేమ కలదా? ఆస్తికబుద్ధి కలదా? ఉన్నచో మిమ్ముఁజూలినవారు ముల్లోకములందును నుండరు. అగ్రసరులుకండు, గమ్యమును బ్రాపింపుఁడు.

ఏమివై పరీత్యము! తాము నా విజయమునకు దారిచూపితిమనియు నానుష్కూల్యము గల్పించితిమనియు... తమ



పత్రికలలో వ్రాసికొనుటయా! నిజమే!! అర్థరహిత ప్రలాపము! ... సమాజమువారు చా-రి-జూ-పి-రి!!...

జాగ్రత! అసత్యమును మోసమునుగూర్చి మెలకువగలిగి వర్తింపుడు, సత్యవ్రతులై యుండుడు—నెమ్మదిగానయ్యను నిశ్చయముగా మనము నెగ్గితీరుదుము. నేను లేననిభావించి పనిచేయుడు. మీలోఁబ్రతివ్యక్తిమీఁదను గార్యభారమంతయుఁ గలదని భావించి పనిచేయుడు. ఏబది శతాబ్దములు మిమ్మవలోకించుచున్నవి, భారతభాగ్యోదయము మీపై నాధారపడియున్నది. అగ్రగురులుకండు! నే నెప్పుడు రాగలనో నాకుఁదెలియదు. ఇది మహాక్షేత్రము. హిందూదేశీయులు కేవలము స్తుతిచేయవచ్చును, దేనికై నను వారొక దమ్మిడినీయఁజాలరు; అదిగాక స్వయముగా యాచకులగు వారి కెక్కడనుండివచ్చును? మఱియు లోక హితాచరణ సామర్థ్య మిరువది శతాబ్దములనుండి వారి యందు లోపించియున్నది. జాతీయత, ప్రజాస్వామ్యము—మున్నగువానినిగూర్చి వారిప్పుడిప్పుడే నేర్చుకొనుచున్నారు. కావున వారిని నేను నిందింపనక్కఱలేదు.... ఆశీర్వాదములు.  
—మీ వివేకానందుడు.

(62)

80-11-1894.

స్నేహాస్పద—, మన మతసంస్థయందు వ్యవహారమునకు సంబంధించినంతవఱకు మన శక్తిసామర్థ్యముల నన్నిటిని వినియోగించి తగిన కట్టుపాట్లు నెలకొల్పు

వలయును ; కాని మతవిషయమున నే ప్రత్యేక శాఖా సంప్రదాయములను సృష్టింపకుండునట్లు మెలకువతో మెలఁగ వలయును.....

ఏ పరమాదర్శములను సాధించుటకును బోధించు టకును శ్రీరామకృష్ణుఁ డవతరించెనో వానిని బ్రకటించు టకై యెవ్వరైన నాతని జీవితమును సరిగా వ్రాయఁగలిగిన పక్షమున వ్రాయనిండు, అంతేకాని యాతని జీవితోపదేశము లను దికమకచేసి, యెవ్వరు నపార్థములు మాత్రము కల్పింప కుందురుగాక.....అతని భక్తిజ్ఞానములను బ్రకటించుచు, సర్వమతములనుండియు నాతఁడు గ్రహించిన పరమధర్మములను గూర్చిన యాతని యుపదేశములను..... అనువదింప నిండు. విషయమిది. శ్రీరామకృష్ణుని జీవితము దివ్యజ్యోతి, తదీయ తేజః ప్రసారమున హిందూమత పరమావధినంతయు, సనాతనధర్మపరమాదర్శముల నన్నిటిని యథారూపమున గ్రహింపనగును. వేదశాస్త్రోక్త జ్ఞానమున కంతకును నాతఁడే ప్రత్యక్ష నిదర్శనము. ఋషులును నవతారమూర్తులును నిజముగా వేనిని బోధింపనెంచిరో యాతత్త్వములనన్నిటిని నీతఁడు తన జీవితమునఁ జూపెను. మతగ్రంథములు వాద మాత్రములు, ఈతఁడో, తదీయాచరణము, అనుభవము. ఈ పురుషుఁడు తనయేఁబదియేండ్లలోనే పంచసహస్రవర్ష పర్యంతమగు భారత జాతీయ పారమార్థిక జీవితమునంతను జీవించి, భావిజనసంతతి కాదర్శప్రాయుడై యొప్పెను. ద్వైతము, విశిష్టాద్వైతము, అద్వైతముననునవి యాత్మ వికాసమునఁ గ్రమావస్థలనెడి యాతని సిద్ధాంతమువలననే

వేదము లర్థవంతములగును, శాస్త్రములకు సమన్వయ మేర్పడును. అన్యమత సహనము ననలంబింపనలయు ననుటగోచరము కాక, అన్యమతములును మోక్షమార్గములేయని మనఃపూర్వకముగా నంగీకరింపవలయుననియు, సత్యమే సర్వధర్మములకును మూలాధారమనియు నాతని యుపదేశము. ఈ క్రమమున నత్యంతమనోజ్ఞము, హృదయోత్తేజకమునగు రీతిని యాతని జీవితమును వ్రాయనగును. ఐనను సర్వము సకాలమునఁ బ్రాప్తించుచు.... ఒకరికై నిరీక్షింపక మీ కృషిని మీరు సాగింపుడు. “వండి వడ్డించిన పదార్థములను దినుటకై వచ్చి కూర్చుండు వారనేకులు.” జాగరూకతతో మీ యుద్యమమును సాగింపుడు. ఆశీస్సులు.

—సదా మీ వివేకానందుడు.

(63)

30-11-1894.

స్నేహస్పద—,.... శ్రీరామకృష్ణునిగూర్చి ప్రకటింపఁబడిన యద్భుతగాథలనుగూర్చి మీకు నేఁజేయు హితోపదేశమేమన—వానిని, వానిని వ్రాయు మూర్ఖులను మీదరికి రానీయకుండు. అవి వాస్తవములేయైనను నీ యవివేకు లన్నిటిని దలక్రిందులు చేయుదురని నానిశ్చయము. లోకమున కాతనిజ్ఞానబోధ యనంతమైయుండ. నిజముగా ననావశ్యక విషయములను, అద్భుతములను బట్టకొని ప్రాచులూడనేల? వానివలన ఋజువగునదేమియులేదే! ఇడమువలన నాత్మ నిరూపితము కాఁజాలదు. ఆత్మ యనుడు, పరమాత్మ

యనుడు, అమృతత్వమనుడు—వీని యునికికిని నీ యద్భుత సంఘటనములకును నేమియు సంబంధములేదు.... శ్రీరామ కృష్ణుని తత్త్వమునుగూర్చియు నాతని వ్యక్తిత్వమును గూర్చియు బోధింపుము. నీ పిపాసను దీర్చిన యమృత భండము నొరుల కందఁజేయుము. మిట్టి వేదాంతముచే గల వరిపడకుము, స్వమతదురభిమానముచే నొరులను గలవర పెట్టుకు. ఆశీర్వాచనములు. —సదా మీ వివేకానందుడు.

(64)

అమెరికా సంయుక్తరాష్ట్రములు, 30-11-1894.

ప్రియుష్మంతుఁడగు—, ముదావహమైన నీలేఖ యిపుడే యందినది. శ్రీరామకృష్ణుని తత్త్వమును నీవవగాహన చేసికొనుట నా కమిత సంతోషకరము. నీ దృఢవైరాగ్యమును గని యెంతయో యానందించు చున్నాను. భగవత్ప్రీతి కిట్టి వైరాగ్యము ముఖ్యావశ్యకము. చెన్ననగరము సదా నా కాశాజనకమైయున్నది. భారతదేశమునంతను ముంచియెత్తు నాధ్యాత్మికతరంగము చెన్ననగరమునుండియే వెలువడునని నేటికిని నా దృఢవిశ్వాసము. ఈశ్వరానుగ్రహమున నీ సదాశయములు ఫలించుఁగాక ! కాని నాయనా ! ఇచటనే చిక్కలు. ఏకార్యమైనను దొందరపడి చేయరాదు—ఇది మొట్టమొదట నీవు గమనింపఁదగిన విషయము. రెండవది మీ యమ్మయొక్కయు నీ భార్యయొక్కయు మనోభావములు నీకు సమాదరణీయములు. “శ్రీరామకృష్ణుని శిష్యులగు మీరు మీ తల్లిదండ్రుల భావముల నేమంత

పాటించితిరి?" అని నీవు మమ్మడుగుదువు కాబోలును, నిజమే. మహాత్యాగము వలననే మహాకార్యములు సాగునని నే నెఱుఁగుదును—నిస్సంశయముగా నెఱుఁగుదును. భారత మాత తన పుత్రులలో నుత్తమోత్తములు, మహాఘనులు నగు వారి త్యాగమును గోరుచున్నదని నే నెఱుఁగుదును, సందియము లేదు. అట్టివారిలో నొకఁడవగు భాగ్యము సందుదువుగాక యని మనఃపూర్వకముగా నాసించుచున్నాను.

మహాపురుషులు మహాత్యాగము చేయుచుండుటయు జనసామాన్యము వాని సత్ఫలముల ననుభవించుచుండుటయు లోకవిదితము. నీ మోక్షమునకుఁగాను నీవు సమస్తము త్యజించుటాక ఘనకార్యముకాదు. లోకకల్యాణార్థ మాత్ర మోక్షమును సైతము పరిత్యజింప నెంతవా? ఎంచెదవేని సాక్షాత్ భగవానుఁడవు—ఈ విషయము నాలోచింపుము. బ్రహ్మచర్యము నవలంబింపుము, ఇదియే నీకు నాహితోక్తి. నాయభిప్రాయమేమన, సమస్తవిషయసుఖములను విడనాడి, కొంతకాలమువఱకు నీతల్లిదండ్రులవద్ద నుండుము—ఇది “కుటీచ కావస్థ.” జగద్ధితార్థము నీ మహాత్యాగమునకు నీభార్యను సమాధానపఱుపఁ బ్రయత్నింపుము. దృఢవిశ్వాసము, సర్వవిజయసమర్థమగు ప్రేమానురాగములు, అఖండ నైర్మల్యము—ఇవి నీ కలవడునేని, యచిరకాలముననే విజయోపేతుఁడవగుదు వనుటకు నాకిసుమంతయు సందియము లేదు. శ్రీరామకృష్ణుని బోధనలను వ్యాప్తిచేయుటకు గాను నీ మనశ్శరీరములను ధారపోయుము, కర్మమేగదా

ప్రథమావస్థ. శ్రద్ధతో సంస్కృతము నభ్యసించుము; భక్తి  
సాధనల నవలంబించుము. నీవు గొప్ప యాచార్యుడవు  
కావలసియున్నది. “తన్నుదాఁ జంపుకొనుట కొకచాకు  
చాలును, పరులను జంపుటకో, కత్తులును గతాదులును  
గావలయును” అని నాగురుమహారాజు నచించువాడు.  
నీ వెవుడు సంసారమును వీడి యా మహనీయుని పావననామ  
మును లోకమునకు బోధింపవలయునో సకాలమున నీ కవగత  
మగును. నీ సంకల్పము యోగ్యమైనది, పవిత్రమైనది. భగవ  
దనుగ్రహమున నది సిద్ధించుఁగాక. కాని తొందరపడి యే  
కార్యమును జేయరాదు. కర్మయోగ భక్తియోగములచే  
ముందుఁ బవిత్రుడవుకమ్ము. దీర్ఘకాలము భారతవర్ష మనేక  
బాధలఁ బాల్యడినది, ఐనను భగవంతుఁడు దయామయుఁడు.  
తన బిడ్డలకుఁ జేయూత నొసఁగుటకుఁగాను భగవంతుఁడు  
మఱి నవతరించినాఁడు, పతితభారతవర్షము పునరుద్ధారణ  
మొందుటకు మఱి నవకాశము లభించినది. శ్రీరామకృష్ణ  
నకుఁ బాదాక్రాంతమైననేకాని భారతదేశము పునరుద్ధారణ  
నందఁజాలదు. గురుదేవుని జీవిత సందేశములు దేశదేశాంతర  
ములలో వ్యాప్తి నొందవలయును, హిందూసంఘమున నవి  
యస్థిగతము కావలయును. ఈ కార్యభారమును వహించు  
వారెవరు? శ్రీరామకృష్ణ పతాకమును గైకొని జగత్కల్యా  
ణార్థ మగ్రసరులగు వారెవరు? పేరు ప్రతిష్ఠలను సిరిసంపద  
లను భోగభాగ్యములను, వేయేల, ఐహికాముష్మికములను  
సర్వము విడనాడి, దేశమునకు దాపరించిన యాయధోగతి  
వరికట్టు వారెవరు? ఏకొలదిమంది యువకులలో ఆత్మార్పణ

మొనరించినారు. వారు కేవలము వేళ్లమీఁద లెక్కింపఁదగి  
యున్నారు, అట్టివారు మనకు వేలకొలదిమంది కావలయును,  
వారు వచ్చి తీరుదురు. వారిలో నీ వొకఁడవు కావలయునను  
వాంఛ భగవానుఁడు కలుగఁజేసియుండు టానందదాయ  
కము. భగవత్కార్య నిమంత్రితులమగు తుంతటి భాగ్యము!  
అంధకారనిమగ్నమగు జనసహస్రమును బరంజ్యోతిస్సాన్ని  
ధ్యము నొందింపవలయునను నీ యాశయ ముత్కృష్టము,  
నీ మనోనిశ్చయము నిశ్చయముగా మహనీయము.

కాని నాయనా ! లోపమిది : తొందరపడి యే కార్య  
మును జేయరాదు. పవిత్రత, సహనము, దీక్ష...వీని  
యన్నిటికంటెను బ్రేమానురాగములు—ఇవి యున్నచో,  
విజయము నిన్ను వరించును. సమస్తకాలమును నీదియే,  
ఊరక తొందర పడనేల ? పరిశుద్ధాత్ముఁడవై, నిష్కపటి నై  
యున్నచో సర్వము చక్కఁబడితీరును. శతఘ్నీవతే  
సంఘముపైఁబడి, యెల్లెడలను నూతనవికాసమును నూతన  
చైతన్యమును గలిగించుటకుఁగాను నీవంటియువకులు వందల  
కొలదిమంది మనకుఁ గావలసియున్నారు. భగవానుఁడు  
నీ యాశయములను సఫలమొనర్చుఁగాక !—ఆశీర్వాదకుఁడు,  
వివేకానందుఁడు.

(65)

అమెరికా సంయుక్తరాష్ట్రములు, 26-12-1894.

ధన్యాత్ముఁడును నా పుత్రుఁడునునగు—... క్రైస్తవ ప్రచారక  
పత్రికలలో నన్నుగూర్చి ఖండనలు చేయఁబడుచున్నట్లు  
వినుచున్నాను, కాని నేను వానివైపుఁజూడనేచూడను. అట్టి



పత్రికలను వేనినిగాని నీవు నాకిక్కఁబంపిన పక్షమున 'బుట్ట  
దఖలే' వానిగతి. మన యుద్యమమునకుఁగాను కొంచెమాం  
దోళన మవసరమైనది. వలసినంత జరుగనే జరిగినది. మంచి  
కానియు, చెడ్డకానియు, లోకులు నన్నుగూర్చి చెప్పువిషయ  
ముల కిక్క నెంతమాత్రము నీవు చెవియొగ్గకము. "సహి  
కల్యాణ కృత్ కశ్చిత్ దుర్గతిం తాత గచ్ఛతి—మేలు  
చేసిన వాఁడొకప్పుడును దుర్గతి నొందఁ" డనెడి గీతావాక్య  
మును జ్ఞప్తిలోనుంచుకొని మీపని మీరు సాగింపుఁడు.

అనుదినము జనులిచట నన్నభినందించుచున్నారు.  
సర్వము మెల్లఁగా జరుగవలయును....వార్తాపత్రికా నింద  
లనుగాని స్తుతులనుగాని నేను లేశమును లక్షించువాఁడను  
గానని నీకు నేనిదివఱకే వ్రాసియున్నాను, మఱల వ్రాయు  
చున్నాను. అట్టివానికి నేను జేయునది దహనసంస్కారము.  
మీరును ఆపనియే చేయుఁడు. వార్తాపత్రికా ప్రలాపములను  
గాని ఖండనలనుగాని మీరెంతమాత్రమును బాటింపరాదు.  
నిష్కపటులై మీ కర్తవ్యము మీరు గొనసాగింపుఁడు.  
సర్వము చక్కఁబడును. సత్యము జయించితీరును....

కైస్తవ ప్రచారకుల యవకతవక వ్రాతలను  
మీరు తృణీకరింపవలయును. వానిని మీరు కన్నెత్తి  
చూడరాదు....పరిపూర్ణమౌనమే వానికిఁ దగు నిరసనము.  
మీరును నిట్లే చేయుదురని నమ్ముచున్నాను. ...మీరందఱు  
ను నా కాపులని గ్రహింపుఁడు. ఆశీస్సులు.

—సదా మీ వివేకానందుఁడు.

(66)

అమెరికా సంయుక్తరాష్ట్రములు, 1894.

ప్రేమభాజన—...నిష్కాపట్యమే యుత్తమనీతి, గుణ  
వంతుఁడు తుదకు విజయము నందతీరును.... వత్సా!  
నే నెంతటి కార్యనిమగ్నుఁడనై యున్నను, ఎంతదూరమున  
నున్నను, ఎంతటి ఘనులతో మసలుచున్నను నా మిత్రు  
లందుఁ బ్రతివ్యక్తిని—అతి సామాన్యుని సైతము—జ్ఞప్తిలో  
నుంచుకొందునని, వారి నాశీర్వాదింతునని, వారి శ్రేయ  
మునకుఁగాను భగవంతునిఁ బ్రార్థింతునని, సదా నీవు గుర్తింప  
వలయును.  
—ఆశీర్వాదకుఁడు, వివేకానందుఁడు.

(67)

ఓం నమో భగవతే శ్రీరామకృష్ణాయ !

1894.

ప్రియుష్మంతుఁడగు—, అచటి సమాచారమంతయు నీ లేఖ  
మూలమునఁ దెలియుచున్నది.... కలిగిన విపత్తు సంతాప  
కరము, ఈశ్వరసంకల్ప మటులున్నది. ఇది కర్మక్షేత్రము,  
భోగాంగణముకాదు. తన పనియైనంత నే ప్రతివ్యక్తియు  
స్వస్థానమునకు వెళ్లును—కొందఱు ముందు, కొందఱు  
వెనుకను. అంతే... గతించెను—సరి, భగవదిచ్చి యటు  
లున్నది! శ్రీరామకృష్ణ జన్మోత్సవ మతివై భవముగా  
జరిగినదను వార్త ముదావహము; ఆతని నామ మంత  
ఖ్యాప్తిచెందిన నంత మేలు. కాని మన మొకవిషయమును  
గుర్తింపవలయును—పేరు ప్రతిష్ఠలనిమిత్తము కాక, లోక

మున కత్యావశ్యకమగు సందేశముల నొసఁగు నిమిత్తము  
మహాత్ము లావిర్భవించురు, కాని వారియనుచదులు వారి  
బోధలను గంగలోఁ గలిపి, వారి నామములను నిలువఁబెట్టు  
టకై ప్రాశులాడుచుందురు, అందులకై కలహించుచుం  
దురు—ఇదియే లోకుల ధోరణి. జనులతని (గురుదేవుని)  
పేరు ప్రతిష్ఠల సంగీకరించినను మానినను నాకొక్కటియే,  
కాని యాతని బోధనలు, ఆతని జీవితము, ఆతని దివ్యసందే  
శము నిఖిలజగద్వ్యాప్తి నొందఁ దోడ్పడఁ బ్రాణములు  
ధారపోయుటకు సంసిద్ధుడను. ఒక విషయము. పూజాలయ  
విషయమున నా కమితభయము. స్వతః అందు దోష  
మేమియు లేదు, కాని కొందఱు దానితోడిదే లోకమనియు,  
అదియే పరమార్థమనియుఁ బూర్వపు ఛాందసమును మఱలఁ  
బాదుకొల్ప నుద్యమించుచుందురు—ఇదియే నా భయము.  
అర్థరహితమైన యీ పురాతనకలాపములను బాహ్యచారము  
లను బట్టుకొని వారెందుకుఁ బ్రాశులాడుచుందురో నే నెఱుఁ  
గుదును. వారి యుత్సాహము, శక్తిసామర్థ్యములు, కర్మా  
చరణమును గాంక్షించుచుండును, కాని ప్రకటన మార్గమును  
గానక, గంట వాయిించుట మున్నగు కార్యములతో వెలు  
వడుచుండును.

నేను మీకొక నూతనాశయమును దెలుపుచున్నాను.  
దానిని మీరు కొనసాగింపఁగలుగుదురేని మీరు ధీరులనియు,  
నేవానిరతులనియు నుద్ఘోషింపదను. కొన్ని చిత్రప్రదర్శకదీపములు,  
గోళములు, భూగోళపటములు, కొన్ని రసాయనద్రవ్యములు  
మొదలై నవి సంపాదించవలయును. తరువాత మీకు వలసి

నది యొక పెద్దకుటీరము. అటుపిమ్మట మీరు కొండలు పేదలను చేరదీసి, వారికి జ్యోతిశ్శాస్త్రము, భూగోళ శాస్త్రము మొదలైనవానియందుండి పటములను జూపి, పిమ్మట శ్రీరామకృష్ణునిగూర్చి బోధింపుడు. వివిధదేశములలో నేమి జరిగినదో, జరుగుచున్నదో, లోకమెటులున్నదో — మొదలగు విషయములను గుర్తింపజేయఁ బ్రయత్నింపుడు. నిరక్షరాస్యులు — నిరుపేదలు — మీ కచట వేల కొలదిమంది దొరకుదురు. ఉదయమో, మధ్యాహ్నమో, సాయంకాలమో, వెళ్లి వారికి సంగతులను దెలుపుడు. పుస్తకాదులు పనిచేయవు — వాగ్రూపముననే వారికి బోధింపుడు. పిమ్మట మెల్లఁగా మీ కేంద్రముల నభివృద్ధిచేయుడు. ఈ పనియంతయు మీరు చేయఁగలరా? లేక కేవలము గంట వాయించుటయేనా?

...(గురుదేవుని) భక్తురాండ్రు కొండలు వితంతువులను శిష్యురాండ్రుగాఁ జేయలేరా? వారికి రవంత విద్యాగంధము మీరు కలుగఁజేయలేరా? ఇంటింటికిఁ దిరిగి శ్రీరామకృష్ణునిగూర్చి బోధించుచు, దానితోఁబాటు పేదలకు విద్యగటపుటకై వారిని మీరు బయటికిఁ బంపలేరా?...

రండు! ఈ కార్యార్థము కంకణము గట్టుకొనుడు. కల్లబొల్లిమాటలకును నిరర్థక కర్మకలాపములకును గాలము గాదిది, వత్సా! నీవిపుడు కార్యాంగణమున దిగి పనిచేయవలయును. ....

ఇది బహువిచిత్ర దేశము. ఇప్పుడిచట వేసవి కాలము — నేఁ దుదయ మిచట వంగదేశములో వై శాఖమాసమున

నెంత యుక్క పెట్టునో యంత యుక్క పెట్టినది, ఇంతలోనే  
యలహాబాదులో మాఘమాసమున .నెంత చలివేయునో  
యంత చలి వేయుచున్నది ! నాలుగు గంటలలోనే యంతటి  
వ్యత్యాసము ! ఇచటి భోజనశాలలు వర్ణనాతీతములు.  
భోజనమునకుఁ జెల్లింపవలసినదాని నటుంచి, దినమున కొక  
గది స్నానమువలె రూపాయిలపాతకు నద్దినీయవలసిన పూటకూటి  
యిల్లు న్యాయార్కులోఁ గలదు. భోగవిషయమున నీ దేశ  
మున కెనయగుదేశము ఏరోపాలోఁగూడలేదు. ప్రపంచ  
మంతటియందును నిది మహాభాగ్యవంతమైన దేశము, ఇచట  
డబ్బు నీటినలే వ్యయమగును. నే నెన్నఁచోకాని యీ  
హోటళ్లలో నివసింపను, కాని తఱచుగా నిచటిఘనుల  
కతిథి నై యుందును. వారికి నేను బాగుగాఁ దెలిసినవాడను.  
దేశమంతటికి నిపుడు నేను బరిచితుఁడను, అందుచే నే నెచ  
టికి నెల్లినను సత్యంతాదరముతో వారు నన్ను దమగృహ  
ముల కాహ్వానించుచుందురు....వారి యిల్లు షికాగోలో  
నా కేంద్రము. ఆతనిభార్యను నేను 'అమ్మా' యని పిలు  
తును. ఆతనికుమార్తెలు నన్ను 'అన్నా' యందురు. అంతటి  
దయానిలయము, సంతటి పావనమునగు కుటుంబము నెచటను  
గానము. కానిచో, నాయనా ! భగవంతుఁడు తన కటాక్ష  
పరంపరలను వారిపై నెందులకుఁ జూపును ? ఆహా ! వారెంతటి  
దయామయులో ! ఫలానిచోట నొక పేదవాఁడు బాధపడు  
చున్నాడని వినినఁ జాలును. వానికి నన్నవస్త్త్రముల నొసఁగి  
యేదేని యొక యుద్యోగమును జూపుటకై సకుటుంబముగా  
వారు వెడలుదురే ! ఇక మనమేమి చేయుచున్నాము ?

ఈ దేశీయులకుఁ బుస్తకాదిసామగ్రియుఁ గలదు. కాని వెల చాల హెచ్చు. అదే మూల్యమునకు మీ కైదు రెట్ల వస్తువులు కలకత్తాలో దొరకును. అనఁగా విదేశీయ వస్తువులను దమ దేశములోనికి వీరు 'దిగుమతి' కానీయరు. వానిపైన విశేషమైన సుంకము విధింతురు, అందువలన ధర యమితముగాఁ బెరిగియుండును. ఐనను వీరు బట్టలు మొదలైనవాని నంతగాఁ దయారుచేయరు. యంత్రములను బనిముట్లను నిర్మింతురు ; మఱియు గోధుమలు, వడ్లు, ప్రత్తి మొదలైనవాని నుత్పత్తిచేయుదురు—ఇవి చాల చౌకగా నుండును.

...ఇచటఁ బలువిధములైన పండ్లు దొరకును; అనఁటి, నిమ్మ, జామి, ఆపిల్, బాదము, ద్రాక్ష—యీ పండ్లు విస్తారముగా దొరకును ; ఇవిగాక యితర ఫలము లనేకములు కాలిఫోర్నియానుండి వచ్చును. అనాసపండ్లు పుష్కలముగా దొరకును. కాని మామిడి మొదలైనపండ్లు మాత్రము దొరకవు.

...శిష్యులు—ప్రచండదీక్షాదక్షులగు యువకులు—కొందఱు మనకుఁ గావలసియున్నారు,—తెలిసినదా? బుద్ధిమంతులు, ధైర్యశాలులునగువారు—యమాలయమునకుఁ బోవుటకై నను వెనుదీయనివారు—సముద్రము నీడివేయుటకు సంసిద్ధులగువారు—ఇట్టి యువకులు మనకుఁ గావలసియున్నారు. బోధపడినదా? స్త్రీలును బురుషులును వందల కొలదిమంది యిట్టి వ్యక్తులు మనకుఁ గావలసియున్నారు.

ఇందులకై యానచ్చక్తిని వినియోగించి ప్రయత్నింపుడు. సంకోచింపక నిరభ్యంతరముగా జనులచే మన యాశయముల నవలంబింపజేసి వారికి మనశిక్షణమును దరబియతుచేయుడు.

...అంతయుఁ గ్రమముగాఁ జక్కఁబడును. ఊరక లేఖలు వ్రాయుచుఁ గూర్చుండుటకు నాకుఁ దగినంత వ్యవధి లేదు. ఉపన్యాసాది విషయముననైనను ముందుగా వానికి యాయిత్తపడను. నేను వ్రాతమూలకముగాఁ జేసిన దొకే యుపన్యాసము, దానిని మీరు ముద్రించినాడగదా. మిగత వానిని సమయస్ఫూర్తిపై నిర్భరపడి యాశువుగనే చేయుదును—గురుదేవుడే నాకాధారభూతుఁడు, కలముతోడను గాగితముతోడను నాకుఁ బనియేలేదు. డిట్రాయట్లో నొకప్పు డేకధారగా మూడుగంటలసే పుపన్యసించినాను. ఈ శ్రుల్లయ్యనద్ద నింత సరకున్నదా యని—యొక్కొక్కప్పుడు నా విజయమునకు నాకే యాశ్చర్యమగుచుండును!...

సమాజమునకు—లోకమునకు—మనము గగుర్పాటు కలిగింపవలయును, ప్రకంపనము గలిగింపవలయును. కల్ల బొల్లిమాటలును శుష్కకర్మకలాపములును బనికిరావు. కర్మకలాపములు గృహస్థులకు ద్వేషింపఁబడినవి. భావప్రవాహములను జగద్వ్యాప్తిచేయుటే మీ కర్తవ్యము. ఈ కార్యమును మీరు సాధింపఁగలరా? ఐనచో భయములేదు...

వలయునది శీలనిర్మాణము,—శీల మేర్పడనిండు, అవుడు నేను మీ నడుమనుండును. తెలిసినదా? స్త్రీలును బురుషులును—మనకొక వేయిమంది సన్న్యాసులు, కాదు,



పదివేలమంది—ఇరువదివేలమంది—సన్న్యాసులు కావలసి  
 యున్నారు. మన తల్లులు—ఏమి చేయుచున్నారు? ఏమై  
 నను సరియే, మన యాశయముల నవలంబించువారు మనకుఁ  
 గావలసియున్నారు. వెళ్లి వారితోఁ జేప్పుడు, మనఃపూర్వక  
 ముగా, స్వయముగా, మీరు ప్రయత్నింపుడు. గృహస్థ  
 శిష్యులుకాదుచుమీ, మనకుఁ గావలసినవారు సన్న్యాసులు.  
 మీలోఁ బ్రతివ్యక్తియు నొక వందమందిని—విద్యావంతు  
 లగు యువకులను — మూర్ఖులనుగాదుచుమీ — ముండిత  
 శిరస్సులను జేయవలయును. అప్పుడు మీరు ధీరులని తలఁ  
 తును. లోకమున మనము కల్లోలము గలిగింపవలయును.  
 నిర్లక్ష్యభావమును విడిచి, యువకులారా! నడుములు బిగి  
 యింపుడు, లెండు! కలకత్తా చెన్ననగరములనడుమ విద్యు  
 ద్వేగముతో మీరెల్లు ప్యటనములు చేయుదురో, నేను  
 జూడవలయును. అందందుఁ గేంద్రములను నెలకొల్పుడు.  
 సదా జనులను వశపఱచుకొని వారిచే మీ యాశయముల  
 నవలంబింపఁజేయుచుండుడు. స్త్రీలు కానిండు, పురుషులు  
 కానిండు, వాంఛించిన వారి కెల్ల—ప్రతివ్యక్తికిని—సన్న్యా  
 సము నొసగుడు, అప్పుడు వచ్చి నేను మీనడుమ నుందును.  
 ఆధ్యాత్మికమహోత్సంగతరంగము వెలువడుచున్నది, కనుడు  
 —ఆ మహనీయుని కటాక్షమున—హీనులు మహనీయు  
 లగుదురు, అజ్ఞులు పండితవరేణ్యుల కాచార్యు లగుదురు.  
 “ఉత్తిష్ఠత జాగ్రత ప్రాప్యవరాన్నిబోధత—లెండు,  
 మేల్కొనుడు. గమ్యప్రాప్తిపర్యంతము నాఁగవలడు.”  
 అనవరతవికాసమే జీవనము, సంకోచమే మరణము. సదా

స్వసుఖమునకుఁగాను బ్రాతులాడుచుండు నలసులకు నరకమున నైనను దావులేదు. సర్వభూతహితుఁడై, సర్వభూతదయా మయుఁడై, తనకు నరకము ప్రాప్తించినను సరియే యనువాఁ డెవ్వఁడో—వాఁడే శ్రీరామకృష్ణుని బిడ్డఁడు; “ఇతరే కృపణాః” —ఇతరులు కృపణులు, అల్పులు. ఈ మహా త్కృష్టసమయమున ధీరుఁడై నిలిచి, యా మహనీయుని సందేశము నింటింటను, వాడవాడలందును, ఊరూరను నెవ్వఁడు వ్యాప్తిచేయునో వాఁడే నా సోదరుఁడు, వాఁడే శ్రీరామకృష్ణుని ప్రియసుతుఁడు. ఇదియే నిదర్శనము—రామ కృష్ణుని బిడ్డఁడగువాఁడు స్వలాభము నాసింపఁడు, ఆత్మహిత మును జూచుకొనఁడు. ప్రాణాత్యయేఽపి పరకల్యాణ చిక్కిర్వవః—ప్రాణాంతమున నైనను సరియే, అట్టివారు పర కల్యాణము నొనఁగూర్చునభిలషింతురు.” ఎంతసేపు, “మన కాయుష్యము, మనకారోగ్యము” ననుకొనుచు, స్వసుఖ మును జూచుకొను సోమరులకు మన సమాజమునఁ దావు లేదు; అట్టివారి నావలకు దయచేయనిండు. గురుదేవుని సచ్చరిత్రము, నాతనిబోధల, నాతని మతతత్త్వములను వ్యాప్తిచేయుఁడు. ఇదియే సాధన, ఇదియే యారాధన, ఇదియే మార్గము, ఇదియే గమ్యము. లెండు! మేల్కొ నుఁడు! మహోత్తుంగతరంగము వెలువడుచున్నది! అగ్ర సరులుకండు! ఆచండాలము సమస్తస్త్రీపురుషులు నాతని దృష్టిలోఁ బరమపవిత్రులే. ముందంజవేయుఁడు! వెనుకకుఁ జూడకుఁడు! పేరు ప్రతిష్ఠలనుగాని, భక్తిముక్తులనుగాని కాంక్షించుట కిప్పుడు వ్యవధిలేదు! మఱియొకప్పుడు వీని

మాట చూచుకొందముగాక. ఇపు డీజన్మమున నాతని దివ్య  
చారిత్రము. నాతని మహోత్తమజీవితము, నాతని యనంత  
భావముల నఖండవ్యాప్తి చేయుదముగాక. ఇదియే మన  
విధి, ఇదియే మనకర్తవ్యము! ఆతని పవిత్రనామము చెవిని  
బడినంతనే తుద్రకీటకమైనను సరియే, దివ్యత్వము నొం  
దును, ప్రత్యక్షముగాఁ బొందుచున్నది—మీకు గోచరిం  
చుటలేదా? ఇది వాస్తవముకాని యెకసక్తిముగాదు,  
అవివేకముగాదు, పసిపాపల ప్రలాపముకాదు. “ఉత్తిష్ఠత!  
జాగ్రత!—లెండు, మేల్కొనుఁడు!” జయపరమేశ్వర!  
పరమేశ్వరుఁడు మనకుఁ బ్రాప్తయిన్నాఁడు. ఇంతకంటె నేను  
వ్రాయఁజాలను.—పురోగమన మొనర్చుఁడు! ఈ తేఖ  
నెవ్వరు చదివినను వారికి నాభావములు హృద్గతమగును!  
శ్రద్ధవహింపుఁడు! అగ్రసరులు కండు! జయ! పరమేశ్వర!  
...ఎవ్వరో నన్నిట్లు వ్రాయఁబురికొల్పుచున్నారని—కాదు  
—వ్రాయించుచున్నారని తోచుచున్నది. పురోగమన  
మొనరింపుఁడు! జయ! పరమేశ్వర! ఎల్లరును ముగ్ధులై  
పోవుదురు! మెలకువ గలిగియుండుఁడు! అతఁడు వేంచేయు  
చున్నాఁడు! ఆతని సేవింప సంసిద్ధులగువారియందు—కాదు,  
ఆతని బిడ్డలను, దీనులను, పతితులను, అధఃకృతులను,  
ఆర్తులను, సమస్తజీవులను—సేవింప నెవ్వరు సంసిద్ధులగు  
దురో వారియందు—అతఁ డావిస్థావమునొందును. వారి  
నాల్కపై సరస్వతి తాండవించును, సర్వశక్తి స్వరూపిణి.  
యగు జగన్మాత వారి హృదయసింహాసనమున నధివసించును.  
శ్రద్ధావిరహితులు, నాస్తికులు, వ్యర్థులు, దాంభికులును నా

మహానీయునకు స్వజనమని చెప్పుకొనుటయా?...

—ఆత్మఁడు, వివేకానందుఁడు.

మఱియొకమాట.....సంఘమనఁగాఁ బరిశ్రమవిభాగ  
మని భావము. ప్రతివ్యక్తియుఁ దనవంతు పని తాను జేయును  
—ఇట్టి విభాగముల నేకీభవించుటచే సమన్వయాదర్శము  
సిద్ధించును.....  
—వివేకానందుఁడు.

(68)

షికాగో, 1894.

ప్రేమాస్పద—,.... నా ప్రతిష్ఠ యిపు డుచ్చస్థితి నంది  
యున్నది. గురుదేవుని సంకల్పమటులున్నది, నేనేమి  
చేయుదును? దీనిని జూచి....కండ్లలో నిప్పులు పోసికొను  
టాతని యవివేకము. ఉపేక్షితవ్యం తద్వచనం భవత్స  
దృశానాం మహాత్మనాం, అపి కీటదంశన భీరుకా వయం  
రామకృష్ణతనయా స్తద్హృదయరుధిర పోషితాః. “అలోక్య  
సామూన్య మచిన్త్యహేతుకం నిష్ఠన్తి మన్దాశ్చరితం  
మహాత్మనామ్.” \* — ఇత్యాదీని సంస్మృత్య క్షన్తవ్యో  
ఽయం జాల్మః.— (ఆతని మాటలను నీవంటి ఘనులు  
పాటించుట పాడిగాదు. రామకృష్ణహృదయరుధిర పోషితు  
లము—ఆతని బిడ్డలము, మనము—క్షుద్రకీటకములను  
జూచి జడియుటయా? “మహాత్ములలోకాతీత సచ్చరిత్రమును  
నచిన్త్యాశయములను మందులు నిందింతురు”—ఇత్యాది  
వచనములను స్మరించి యా యవివేకిని క్షమింపుము.) ఈ

\* కాలిదాసుని కుమార్గ సంభవము.

దేశీయుల పరిశీలనశక్తి వికాసము నొందు టీశ్వర సంకల్పము. ఈశ్వరపురోగమనము నరికట్టఁగలవారెవ్వరు ? నా కేపేరును బ్రతిష్ఠయు వలదు—అపౌరుషవాణీనై యుండుటయే నా యభిమతము—నానామముతోడను వ్యక్తితోడను నిమిత్తము లేక నా భావములు వ్యాప్తి నొందుటయే నా యభిమతము. నన్నెవ్వరును సమర్థింపనక్కఱలేదు—కోఁజూడ తత్పాద ప్రసరం ప్రతిరోద్ధం సమర్థయితుం వా, కే వాన్యే ? తథాపి మమహృదయ కృతజ్ఞతా తాన్ ప్రతి. —(వాని పురోగమనము నరికట్టుటకుఁగాని, దానికిఁ దోడ్పడుటకుఁగాని నే నెవ్వఁడను ? ఇతరులుమాత్ర మెవ్వరు ? ఐనను వారికి మనఃపూర్వకముగాఁ గృతజ్ఞుఁడను.) “యస్మిన్ స్థితో న దుఃఖేన గురుణాపి విచాల్యతే”—నైషః ప్రాప్తవాన్ తత్పదవీమితి మత్వా కరుణాదృష్ట్యా ద్రష్టవ్యోఽయమ్మితి— (“ఏ స్థితియందు నెలకొనియున్నచో, మానవుఁడెంతటి మహా దుఃఖము కలిగినను జలింపఁడో” (గీత)—ఆస్థితి నాతఁడు పొందలేదు—అని గ్రహించి యాతనిఁ జూచి జాలిపడుము.) ఈశ్వరానుగ్రహమున యశోవాంఛ నా హృదయమున నింకను బ్రవేశింపలేదు, ఇంకఁ బ్రవేశింపదనియుఁ జెప్పఁగలను. నేను నిమిత్తమాత్రుఁడను. ఈ దూరదేశమున నన్ను నిమిత్తముగాఁ జేసికొని పరమేశ్వరుఁడు జనసహస్రములహృదయ ములలోఁ బారమార్థిక చిత్తవృత్తిని బురికొల్పుచున్నాఁడు. ఇచట వేలకొలదిమంది స్త్రీ పురుషులు నన్ను బ్రేమింతురు, గౌరవింతురు.... “మూకం కరోతి వాచాలం పశ్చుంలఙ్ఘయతే గిరిమ్—మూఁగవానిని వాఁడు మహావక్తను జేయును, కుంటి

వానిచేఁ బర్వతములు దాఁటించును.” ఆహా! యేమి నాని కటాక్షమహిమ! నే నెచటకు, ఏపురమునకు, వెళ్లినను, అచట కోలాహలము! నాకు వారు “హిందూ ఝంఝూ • మారుతము” (The Cyclonic Hindu) అని పేరుపెట్టిరి. ఇదియంతయు వాని సంకల్పమని—నే నపౌరుషవాణినని— గుర్తింపుడు. \*

ఇంగ్లాండునకుఁ గాని, యిలలూ మఱియేతావునకుఁ గాని నే నెపుడు వెళ్లెదనో—వెళ్లెదనోలేదో—అల పరమేశ్వరున కెఱుక. పరమేశ్వరుఁడే సర్వము నాయిత్రము చేయును.

ఇక్కడ నొక చుట్టభరీ దొకరూపాయి. గుఱ్ఱపు సారటులూ నెక్కినఁ జాలును, మూడురూపాయి లీయ వలయును; ఒక కోటువెల నూఱురూపాయిలు; ఒక దిన మునకుఁ బూటకూటియింటియద్దె తొమ్మిదిరూపాయిలు. —సర్వము పరమేశ్వరుఁడే సమకూర్చుచున్నాఁడు.... నా కేమియుఁ దెలియదు. అంతయు వాని విలాసము. “సత్యమేవ జయతే నాన్యతం, సత్యేనై వ పథ్నావితతో దేవయానః—అన్యతముకాదు, సత్యమే జయించునది. సత్య ముననే దేవయానమార్గము నెలకొనియున్నది.” నీవు నిర్భయుఁడవైయుండుము. జడియుచుఁ దన్నుదాను సమర్థించు కొనఁ జూచువాఁడు పిఱికిపంద. మీలో నెవ్వరును నన్ను

\* తననామమును వ్యక్తినిగాక జనులు తన భావములను గణింప వలయునని స్వామిభావము.

సమర్థింప నడుముగట్టుకొన నక్కటలేదు. చెన్నపురిని  
 గూర్చియు రాజపుత్రస్థానమునుగూర్చియు నా కపుడపుడు  
 సమాచారమంతయుఁ దెలియుచున్నది, ... పదునాలుగువేల  
 మైళ్ల పర్యంతము గమనింపఁగల కన్నులు కలవు. వాస్తవము,  
 ఉండుఁడు, సర్వము సకాలమున—పరమేశ్వరసంకల్పాను  
 సారము—సుప్రకాశితమగును. ఈశ్వరవచనము మిథ్యకాదు.  
 నాయనా! కుక్కలు, పిల్లులును బోట్లాడుకొనుచున్నచో  
 నెవ్వరై నను దుఃఖింతురా? కావున సామాన్య లొండోరు  
 లను జూచి యనూయపడుచున్నచో, గాట్లాడుకొను  
 చున్నచో, నీవు కలవరపడనేల? అభాగ్యమేఘావరణము  
 వీడుచున్నదనియు, (భారతభాగ్య) భానూదయ మగుచున్న  
 దనియు నాటు నెలలనుండియుఁ జెప్పుచున్నాను. క్రమ  
 క్రమముగా నైనను నిశ్చయముగా, నావరణము తొలఁగు  
 చున్నది—సకాలమున నీకుఁ దెలియఁగలదు. అంతయుఁ బరమే  
 శ్వరవిలాసము. హృదయాంతర్గతవిషయముల నన్నిటిని వెల్ల  
 డింపఁజాలము. ఇవన్నియు వ్రాయఁదగినసంగతులుకావు....  
 మన నొక సక్రమముగనే నడచుచున్నది, సంశయింపకుఁడు,  
 చుక్కానిపట్టు వీడకుఁడు, కొంతకాలముపట్టును, వేతేమియుఁ  
 గాదు. నాయనా! నాయకుని నిర్మింపఁగలమా? ఎవ్వఁడై  
 నను జన్మతఃనాయకుఁడై పుట్టవలయును. బోధపడినదా?  
 నాయకత్వము వహించుట బహుకష్టసాధ్యము. “దాసస్య  
 దాసః”—(నాయకుఁడగువాఁడు) దాసానుదాసుఁడై యుండ  
 వలయును, వేయి (వేర్వేలు) మనస్సులను సముదాయింప  
 వలయును, అణుమాత్రము ననూయ కెడమీయరాదు,



స్వార్థపరత్వము కలనైనను బనికిరాదు. ఈ గుణములున్నచో, నీవు నాయకుఁడవు కాఁగలవు. మొదటిది జన్మసిద్ధమగు యోగ్యత, రెండవది స్వార్థరాహిత్యము—ఇవి నాయక లక్షణములు. అంతయుఁ జక్కగనే నడచుచున్నది, సమస్తము చక్కఁబడితీరును. గురుదేవుఁడు సరిగనే వల పన్ను చున్నాఁడు. అదేవిధముగా నుపసంహరించుచున్నాఁడు— “వయమనుసరామః, వయమనుసరామః, ప్రీతిః పరమసాధనమ్—అనుసరించుటయు మనవంతు, ప్రీతియే పరమసాధనము.” విజయశీలమగునది ప్రీతి—ప్రేమ. ఊరక కలవర పడినఁ బ్రయోజనము లేదు—ఉండుఁడు, నిదానింపుఁడు,—తాలిమి విజయము నంది తీరును....

నాయనా! యథాప్రకారముగనే సర్వము సాగ నిమ్ము, ఏ సంప్రదాయమును—ఏ బాహ్యచారమును—ఆవశ్యకము గాకుండునట్లు మాత్రము చూడుము—అనేక త్వమున నేకత్వదర్శనమునకు, సర్వమతసమభావమునకు, ఇసుమంతయు భంగము కలుగకుండునట్లు చూడుము, సర్వ మతసమదర్శనమున కావశ్యకమగుచో, సమస్తము త్యజించి వేయనలయును. నేనున్నను, గతించినను, భారతదేశమునకు వచ్చినను, రాకున్నను ఈ విషయమును సదా జ్ఞప్తిలో నుంచుకొనుఁడు—అన్యమతసహనముతోనూరకుండుటకాదు. సర్వమతములును మోక్షమార్గములేయని మన మాచరణ పూర్వకముగా బోధింతుము. ఇతరులహక్కుల నేమాత్ర మును నిరసింపకుండుటకుఁగాను మీరు బాగరూకులు గావల యును. మహానౌక లా నుడిగుండములోఁ బడి మునిగిపోయి

నవి. పక్షపాతరహితము, అభిమానరహితమునగు నఖండ శ్రద్ధాభక్తులను మనము చూపవలయును—ఈ సంగతి మఱవకుండు. భగవదనుగ్రహమున సర్వము చక్కఁబడును. . . .ప్రతివ్యక్తియుఁ దాను నాయకుండు, కాదలఁచును, కాని నాయకత్వము జన్మసిద్ధ మనుసంగతి జనులు గ్రహింపఁజాల కున్నారు. ఇదియే యన్ని చిక్కులకు, నల్లరికిని మూల కారణము....

మన తల్లులందఱును డేమముగా మన్నారను కొందును....తల్లి యెక్కడనున్నది? అట్టి మహోదార స్వభావముగల తల్లులు మనకొక వేయిమందియైనను గావలసి యున్నారు....ఎల్లరును మనకుఁ గావలసియున్నారు. మన గురు దేవునియందు మన కెట్టిసమ్మకమున్నదో, యట్టి సమ్మకమే యెల్లరును గలిగియుండనక్కఱలేదు. సర్వవిధములను దౌర్జన్యమును సౌజన్యముచే మనము జయింపవలయును.... మేము సన్న్యాసులమను నహంభావమే సన్న్యాసులను వలగొను మహాపాతకము, ప్రారంభస్థితియం దిట్టి యహం భావమునకుఁ గొంతవఱకుఁ బ్రయోజన ముండఁగాక, కాని సాధకుండు పక్వావస్థ నొందినంతనే దానికీకఁ దావులేదు. వీఁడు గృహస్థుండు, వీఁడు సన్న్యాసియు ననెడి భేదదృష్టి కూడదు—అభేదదృష్టిగలవాడే నిజమైన సన్న్యాసి....

చేతఁ జిల్లిగవ్వయైనను లేని యైదాటుగురు బాలు రారంభించిన యుద్యమము—నేఁ డివుడింత మహావేగముగా విజృంభించుచున్న యుద్యమము—బూటకమా, భగవ దిచ్ఛయా? అగుచో నెల్లరును స్వప్రకృతిభిమానము, ననూ

యను విడనాడి సంఘీభావముతో వర్తింతురుగాక. విశ్వ  
మానవమత మనునది—విశ్వమానవధర్మ మనునది—  
స్వపక్షాభిమానమూలమునను గతులమూలమునను వెలు-  
వడఁజాలదు.

“తలఁచినంతనే తాత పెండ్లియా?” యనున ట్లెవ్వ  
గైనను దలఁచిన మాత్రముననే మహాత్ములు కాఁజాల  
రనియు, బరమేశ్వరుఁ డెవ్వరి నుద్ధరించునో వారే వృద్ధి  
పొందుదురనియు, నెవ్వరి నణఁచునో వారే కూలుదురనియు  
నెల్లరు నొక్క నిమేషము గ్రహించినఁ జాలును, సమస్త  
భాధలును దుడముట్టును. కాని యా యహంభావ మెచటికిఁ  
బోవును?—గడ్డిపోచనైనను గదపఁజాలని నిస్సారనిరర్థ  
కాహంభావము—“నే నెవ్వరిని బైకి రానీయ” నను నహం  
భావము—ఎంత హాస్యాస్పదము! ఇట్టి ద్వేషభావమే,  
పదుగొంకిభవించి పనిచేయఁజాలకుండుటయే, బానిసజాతుల  
నైజము. కాని మనము దీనిని దొలఁగించుకోవలయును.  
పరమనికృష్టమైన యీ యసూయయే మనలను బట్టి పీడించు  
చున్నది.... ఇతర దేశములకు వచ్చి చూచినచో, మీ కిందలి  
సత్యము బోధపడఁగలదు. ఈ విషయమున మన నిర్భాగ్యు  
లీ దేశములోని నీగ్రో బానిసలకు సరివత్తురు—వారిలో  
నొక్కఁడు కాసంత పైకివచ్చినచో, నాధిక్యముపొందినచో,  
నితరులఁదఱును వానిపైఁ గక్షకట్టి తెల్లవారితోఁజేరి వానిని  
గూలఁద్రోయ విశ్వప్రయత్నము చేయుదురు....

ఏమైనను, ఎటులైనను, ఈ యసూయ మాత్రము  
మనలోఁ బ్రవేశింపకుండుటకుఁగాను మనము జాగరూకులము

గావలయును. ఇందులకై బద్ధదీక్షితలము గావలయును. మనము పదుగురమైయున్నను దుద కిరువురమైయున్నను సరియే, వలయునది సౌశీల్యము.... భగవంతుడే మన యోగక్షేమములను వహించును—మీ రా విషయమై బెంగ పెట్టుకోనక్కఱలేదు.... గురుదేవుని నామమును మనము రాజపుత్రస్థానమునను బంజాబునను సంయుక్తపరగణాలలోను జెన్నరాష్ట్రములోను నితరరాష్ట్రములలోను వ్యాప్తిచేయ వలయును. బేను, “ప్రాణభయము కలిగినను రఘువంశీయులు తమ వాద్దానమును నెఱవేర్చ వెనుదీయరు” అని చెప్పజాలు ధీరులు నేటికిని గల రాజపుత్రస్థానమున వ్యాప్తి చేయవలయును.

విహంగము వియత్తిలమున నెగురుచు, నొక మహాన్నతస్థానమును జేరి ప్రశాంతముగా నటనుండి నేలన్న బరికించును. నీ వట్టి తావును శేరితివా! ఇతరులకు బోధించుట కా తావును జేరినివాని కధికారము లేదు....

క్రమముగా నిచట శీతల మంతరించుచున్నది... శీతకాలమున నిచట శరీరము విద్యుచ్ఛక్తిమయమగును. కరచాలనము (Shake hand) చేయనెడ శబ్దసంయుతమగు ప్రకంపనము గలుగును. ప్రేలితోడనే వాయువు (Gas) ను వెలిగింపవచ్చును. ఈ శీతకాలమునుగుఱించి మీ కిదివఱకే వ్రాసియున్నానుగదా. దేశమునందంతటను బర్యటనములు వేయుచున్నాను, కాని పికాగో నా “మతము”; పర్యటనానంతర మెప్పుడు నచటికి వెళ్లుచుందును. ప్రాచ్యభూమికి

వచ్చుటకై యాయి త్తపడుచున్నాను. నా నాక యెప్పుడు దరిఁజేరునో నారాయణున కెఱుక.....

నిజమే, నాయనా! సన్న్యాసికిని గృహస్థునకును భేదము మిథ్యయే. “మూకం కరోతి వాచాలమ్—మూఁగ వానిని వాఁడు మహాన క్తను జేయును.” నాయనా! ఏ పుట్టిలో నే పామున్నదో యెవరికెఱుక!...—సదా మీ యాత్మఁడు, వివేకానందుఁడు.

(69)

ఓం నమో భగవతే శ్రీరామకృష్ణాయ !

1894.

చిరంజీవి యఖిండానందునకు—...జాగ్రత్తగా సంస్కృతము, నాంగ్లము నభ్యసింపుము....

క్షేత్రీనగరమున నింటింటికిని వెళ్లి నిమ్నజాతులకును బేదలకును మతధర్మములను బోధింపుము. మఱియు భూగోళ శాస్త్రము మొదలైన భౌతిక శాస్త్రములను గూర్చి వారికి నోటిపాఠములు చెప్పుము. పేదల కేమియు మేలుచేయక, యూరక రాజభోజనములు చేయుచు, “రామకృష్ణప్రభూ!” యని స్మరించుచుఁ గూర్చుండుటవలన నేమియు లాభము లేదు. అప్పుడప్పు డితర గ్రామములకును బల్లెలకును వెళ్లి మతధర్మములను జీవనవిధానమును జనులకు బోధించుచుండుము. రర్మము, భర్తృ, జ్ఞానము—మొదట కర్మము నాచరింపుము, అపుడు నీకు చిత్తశుద్ధి లభించును, లేనిచో భస్మహవ్యములవలె సర్వము నిష్ప్రయోజనమగును...

ఆతనితోఁ గలిసి రాజపుత్రస్థానమున నూరూరను బేదలుచు  
 దీనులును నివసించు ప్రతికుటీరమునకును వెళ్లుము. నీవు తిను  
 నాహారమునుగూర్చి జను లభ్యంతరము వెలిపుచ్చినయెడల  
 వెంటనే దానిని విసర్జింపుము. పరహితార్థమైనచో, బచ్చిక  
 తిని జీవించుటయైనను మేలు. కాషాయధారణము భోగా  
 ర్థముకాదు. కాషాయము ధీరోద్యమ పతాకము. మనో  
 వాక్కాయములను నీవు పరహితార్థము సమర్పింపవల  
 యును. “మాత్పదేవో భవ, పితృదేవో భవ” యని నీవు  
 పఠించియున్నావు, కాని నేను, “దరిద్రదేవో భవ, మూర్ఖ  
 దేవో భవ” యని చెప్పెదను. — పేదలు, అజ్ఞులు, నిరక్ష  
 రాస్యులు, దీనులు—వీరినే నీవు దైవముగా భావింపవల  
 యును. దీననారాయణసేవయే మహోత్తమధర్మమని  
 గ్రహింపుము. ఆశీస్సులు,

—సదా మీ వివేకానందుడు.

(70)

షికాగో, 1894.

ప్రేమాస్పద—,....పాశ్చాత్య విజయరహస్యము సంఘీ  
 భానము; అన్యోన్యవిశ్వాసము, అన్యోన్యగుణగ్రహణము  
 —ఇవియే దానికి మూలము. దేశమున దౌర్బల్యము, అధై  
 ర్యము ననునవి హెచ్చినకొలదియు ననూయాపిశాచము  
 చెలరేగుచుండును. కాని నాయనా! బానిసజాతినుండి మన  
 మేఘనకార్యము నాసింపరాదు. విషమపరిస్థితులే—కాని  
 విషయమును విశదీకరింతును. చైతన్యవిరహితము, ధార్మి  
 కా శయ హీనము, భావిభాగ్యోదయాశయవిహీనమునై,

తనకు మేలొనఁగూర్చిన వారిపైఁబడ సదా సంసిద్ధమైయున్న యీ హిందూజాతిని—ఈ మృతక శేబరమును—మీరు పునర్జీవింపఁజేయఁగలరా? తన్నులు తన్ను మొండి బండపిల్ల వాని గొంతులో బలవంతముగా మందు పోయు నైద్యుని వలె మీరు వర్తింపఁగలరా?... విదేశములోనున్న స్వదేశీయున కమెరికాదేశీయుఁడుగాని, ఐరోపాదేశీయుఁడుగాని సదా సర్వవిధములను దోడ్పడుచుండును.....

“కర్మణ్యేవాధికారస్తే మాఫలేషు కదాచన—  
కర్మమునకేకాని తత్ఫలమునకు నీ కెన్నటికి నధికారము లేదు” అని నీవు గుర్తింపవలయును. అచలమువలె నిశ్చలుఁడనై యుండుము. సత్యమే సదా విజయశీలము. శ్రీరామకృష్ణునివత్సలు సదా ఋజుమార్గవర్తనులై యుండవలయును, ఉన్నచో నమస్తము చక్కఁబడును. ఫలప్రాప్తిపర్యంతము మనము జీవింపకపోవచ్చును, ఐనను గాలక్రమమున ఫలము లభించితిరును. సాంఘికశరీరమున నూతనశక్తిని బురికొల్పునట్టి తీవ్ర నూతనోత్సాహము భారతదేశమున నావశ్యకమైయున్నది. ఐన నిది యెప్పుడును గ్రమముగా, మెల్లఁగా జరుగవలసిన కార్యము. కర్తవ్యచరణమునఁ దృప్తుఁడనై, సుస్థిరుఁడనై యుండుము. అకలంకుఁడనై, ధీరుఁడనై, నిష్కపటివై యున్నచో, సర్వము చక్కఁబడును, శ్రీరామకృష్ణుని శిష్యులచరిత్రమందలి విశిష్టత యేమన, వారు నిష్కపటచిత్తులు, కృత్రిమముననునది వారియందుఁ గానరాదు. నూర్గుర నిట్టివారిని వెలువడఁజేసి, భారతదేశకార్యాంగణమునఁ బ్రవేశింపఁ జేయఁగలిగితి నేని.



నాకర్తవ్యమును నెఱవేర్చితినను సంతృప్తితో గతింపఁ  
గలను. ఐన నంతయు భగవత్సంకల్పము. అజ్ఞులను వాఁగ  
నిమ్ము, మన మొకరిసాయము నపేక్షించువారముగాము,  
ఉపేక్షించువారమును గాము—భగవత్సేవకులము మనము.  
మనల నణఁచుటకై తుద్రులు చేయు నల్పయత్నములను  
మనము పాటింపరాదు. అగ్రసదుఁడవు కమ్ము! అనేక యుగ  
పర్యంత ప్రయత్ననిర్మితము శీలము. ధైర్యము వీడకుము.  
సత్యవాక్య మెన్నఁటికిని వినష్టముకానేరదు; యుగముల  
తరబడి నది మఱుఁగుపడియున్నను నెప్పుడో యొకప్పుడు సుప్ర  
కాశితమైతీరును. సత్యము, సౌజన్యము, నైర్మల్యము—వీని  
కెన్నఁటికిని నాశనమనునదిలేదు. నందలకొలఁది పరమతావ  
లంబులకంటె నొక్క నిష్కపటి మేలు. వత్సా! ధీరుఁడనై  
యుండుము! ఒకరిసాయము నపేక్షింపకుము! నరునిసాయ  
మన నేపాటిది? నరునిసాయముకంటె నారాయణుని  
సాయము కోటిరెట్లు ఘనతరముకాదా? అకలంకుఁడనై  
యుండుము—పరమేశ్వరుని విశ్వసింపుము, సదా వాని  
మీఁదనే నిర్భరపడుము, అపుడు సన్మార్గగామివై వెలయు  
దువు, అపుడు నిశ్చేదియు నిరోధింపఁజాలదు.....

“తమసో మా జ్యోతిర్గమయ—తమస్సునుండి వెలువ  
రించి మమ్ము తేజోమార్గమున నడిపింపుము” అని పరమే  
శ్వరుని ప్రార్థింతముగాక—గాఢాంధకారమునుండి యొక  
కిరణము, మనకుఁ జేయూఁత నొసఁగుటకై యొకకరము, -  
వెలువడును. సదా మీ టేమార్గము నేను బ్రార్థింతును:  
మీరును నా టేమమును గోరి ప్రార్థింపవలయును. దారిద్ర్య

ముచే, మతాచార్యకై తపముచే, రాక్షసశాసనములచే, నధఃకృతమైయున్న భారతదీనజనసహస్రముల యభ్యుద యార్థము మనమందఱ మహర్షిశము ప్రార్థింతముగాక, అగ్ర జాతులకును ధనికులకునుగంటె నీదీనులకు మతధర్మములను బోధించుటయే నాయభిమతము. నేను దాత్త్వికుఁడనుగాను, వేదాంతినిగాను. ఋషి నంతకంటెఁ గాను; నేను బేదను, పేదలయందు నాకుఁ బ్రీతి. ఈదేశమునఁ బేదల నెట్లాదర పూర్వకముగాఁ బిలుతురో, వారియెడ నెందఱెందఱు సాను భూతి వహింతురో, ప్రత్యక్షముగాఁ జూచుచున్నాను. కాని హిందూదేశమునకును ఈదేశమునకును నెంతటి వ్యత్యా సము! దారిద్ర్యమున, అజ్ఞత్వమున, మునిఁగితేలుచున్న యిరు వదికోట్ల స్త్రీపురుషుల క్షేమమును గోరి పరితపించువా రెవ్వరు? వారికిఁక గతియేమి? ఎవ్వరు వారిబాగు గోరి పరి తపించువారు? ఆహా! వారికి విద్యలేదే! దిక్కులేదే! దివా ణములేదే! వారికి దారిచూపువారెవ్వరు?—ఇంటింటికిఁ దిరిగి వారికి విద్యనేర్పువారెవ్వరు? , సో ద రు లా రా! ఈదీనులే మీ దైవమని భావింపుఁడు—వారినిగూర్చియే చింతింపుఁడు—వారికోసమే కృషిచేయుఁడు, అహర్నిశము వారిక్షేమార్థమే ప్రార్థింపుఁడు—భగవంతుఁడు మీకు దారి చూపును. పేదలనిమిత్త మెవ్వఁడు పరితపించునో వాఁడే మహాత్ముఁడు, పరితపింపనివాఁడు దురాత్ముఁడే. మనమందఱ మేకమై, వారిశ్రేయస్సునకుఁగాను ప్రార్థింతము. మనముంటి మనియైనను లోకమునకుఁ దెలియకపోవచ్చును, లోకము మనలనుగూర్చి జూల్నినైనను బొందకపోవచ్చును, ఏమియు

సాధింపకయే మనము గతించినను గతింపవచ్చును—కాని  
 సదాశయమొక్కటియు వినస్థముకాదు. ఇప్పుడో, యుగాంత  
 ముననో ఫలము గలిగితిమను. నా హృదయపరితాప మెట్టిదో  
 తెలుపజాలను—నీకానంగతి తెలియును, నీ పూహించుకో  
 వచ్చును. లక్షలకొలదినుండి స్వదేశీయు లబ్ధులై, తుంధారులై  
 దినములు గడపుచుండ, వారిని గ్రేగంటనైనను బాడక, వారి  
 నధిపాతాళమున కణగఁగ్రొక్కి తాము విద్యావంతులైన  
 వాఱందఱును దేశద్రోహులని నాయభిప్రాయము. పేదల  
 నెత్తురు పీల్చి తమ సిరిసంపదలను సంపాదించి, తుంధారులై,  
 మృగప్రాయులై మనుచున్న యిరువదికోట్లజనుల బాగో  
 గుల నిసుమంతయుఁ దలపెట్టక, మేలిదుస్తులను నగలను  
 సింగారించుకొని కులుకుచు సంచరించువారి నేమనవచ్చునో  
 తెలియకున్నది! సోదరులారా! మనము నిర్ధనులమను ఘాట  
 నిజమే, ఊరును బేరును లేనివారమనుట నిజమే ; కాని  
 యిట్టివారే భగవత్కార్యముల నొనర్చుటకు సాధనభూతులై  
 యున్నారు. మిమ్మందఱును బరమేశ్వరుఁ డనుగ్రహించుఁ  
 గాక !  
 —ఆత్మఁడు, వివేకానందుఁడు.

(71)

అమెరికా సంయుక్తరాష్ట్రములు, 1894.

ప్రీతిభాజన—...నిజమైన పారమార్థికుఁడగు వాఁడు  
 సదా యుదారహృదయుఁడై యుండును. వాని ప్రేమయే -  
 పాని నట్లు వర్తింపఁ బురికొల్పును. ఇకఁ గతులతోఁ,  
 గార్పణ్యములతో, స్వార్థపరత్వముతోఁ గూడిన 'తాక్య

ము'ను మతతత్త్వములందుఁ గలుపువారో, సంకుచితబుద్ధులు, దుర్మాగులునై మనలుట విధాయకము—మతమనునది, ధర్మమనునది, వారిదృష్టిలో వర్తకము.

—సదా మీసోదరుఁడు, వివేకానందుఁడు.

(72)

“మెరికా సంయుక్తరాష్ట్రములు, 1894.

ప్రేమాస్పద—, ఒక కథ చెప్పెదను, వినుము. దారిని బయలుదేయుచు, నొక సోమరి యింటిగుమ్మముకడఁ గూర్చుండియున్న యొక వృద్ధుని జూచి యాఁగి, “యా తా విచటి కెంతదూరము?” అని యడిగెను. వృద్ధుఁడు మాటాడక యూరకుండెను. బాటసారి మఱలమఱల నడిగెను. ఐనను సమాధానము రాలేదు. వినుగుకొనుచు, సణుగుకొనుచు బాటసారి గిట్టునఁ దిరిగి పోఁబోవుచుండ, ముదురలి లేచి, “యా తావిక్కడికొక మైలుదూరముండు”న నెను. బాటసారి, “అమాట ముందే చెప్పలేకపోయినావటయ్యా!” యనెను. ముదురలి యిట్లు జబాబిచ్చెను : “లేదు, అప్పుడు నీవు తచ్చాడుచు, ముందునకుఁ బోవుట కలక్ష్యముగా నున్నట్లు కనఁబడితివి; ఇప్పుడో, చట్టనబయలుదేటి పోవుటకు సిద్ధ పడితివి, అందుచే సమాధానము నొందుటకు నీకు హక్కు గలిగినది.”

నాయనా! ఈ కథ నీవు మఱచిపోవుగదా! కృషి చేయుము, మిగిలినదంతయు స్వయముగనే సిద్ధించును. “అనన్యాశ్చిత్తయంతో మాం యే జనాః పర్యపాసతే,

తేషాం నిత్యాభియుక్తానాం యోగక్షేమం వహోమ్యహమ్  
—ఎవరితరచింతలులేక నన్నే యుపాసించుచుందురో వారి  
యోగక్షేమములను నేను వహింతును” అనెడి గీతా  
వాక్యము యథార్థముకాని కలకాదు, కల్లకాదు.

...ప్రస్తుతము మనయుద్యమము మతప్రచారమానవ  
సేవారూపమున సాగవలయును మీరు ప్రతివారము సమా  
వేశమగుటకుఁ దగిన తావు నెన్నుకొనుఁడు, అచట ప్రార్థ  
నాదులను జరిపి, భాష్యసహితముగా నుపనిషత్తులను బఠిం  
చుచు, మెల్లఁగా విద్యనార్జించుచు, బని సాగింపుఁడు. ఉద్య  
మమునకు మీరు పూనుకొనినయెడల సర్వము మీకు  
సంప్రాప్తమగును.

...ఉద్యమమున నిమగ్నుఁడవు కావలయును. ఇది  
కేవలప్రారంభము. ప్రతిజాతియు, బ్రతిసంఘమును దన్నుదా నే  
యుద్ధరించుకోవలయును ; సనాతనధర్మపునరుద్ధరణార్థ మమె  
రికానుండి ధనము వచ్చునని నిరీక్షించుచు మీరు గూర్చుండ  
రాదు, అది కేవలము పిచ్చిభ్రమ. ఒక కేంద్రస్థానముండుట  
చాల మంచిది ; చెన్నపట్టణమువంటి పెద్దపట్టణములో నట్టి  
తావును సంపాదించఁ బ్రయత్నింపుఁడు, అచటనుండి నల్దిక్కు  
లను మీ ప్రభావము వ్యాప్తిచెందవలయును. నెమ్మదిగా  
నారంభింపుఁడు. మతస్థులుగాకున్నను మతప్రచారకులగు నిత  
రులు కొలఁదిమందితో నుద్యమ మారంభింపుఁడు, జీవిత  
మంతయు నుద్యమమునకుఁగాను ధారపోయువారు క్రమ  
ముగా లభింతురు. ఎన్నఁడును నాధిపత్యము నెఱపఁ బ్రయ

త్నింపకుము. ఉత్తమ సేవకుఁడగువాఁడే యుత్తమపరిపాలకుఁడు. ప్రాణభయముకలిగినను సత్యవ్రతమును ధర్మదీక్షను వీడకుము. కృషియే మనకు వలయునది. పేదప్రతిష్ఠలతోఁ గాని సిరిసంపదలతోఁగాని మనకుఁ బనిలేదు....ధీరులై వర్తింపుఁడు. ...ఉద్యమనిర్వహణార్థము ధనము ప్రోగు చేయుటకుఁగాను చెన్నపురిపౌరులకు శ్రద్ధఁ గలుగఁజేయఁ బ్రయత్నింపుఁడు....స్వార్థవిరహితులై వర్తింపుఁడు, తప్పక విజయము నందుదురు.

కార్యనిర్వహణార్థము నావత్స లవసరమగుచో, అగ్నికీలలలో దుముకుటకు సంసిద్ధులు కావలయును. కృషి చేయుఁడు, తీవ్రకృషి చేయుఁడు, ఫలాఫలములనుగూర్చియు లాభనష్టములనుగూర్చియుఁ దరువాత నాలోచించుకొనవచ్చును. సహనము, కార్యదీక్ష, నైర్మల్యము—ఇవియే మీకు వలయునవి.

...హిందూమతమునుగూర్చి యిప్పుడు నే నేగ్రంథమును వ్రాయుటలేదు; నా భావములను దిజ్మాత్రముగా వ్రాయుచున్నాను. వానిని బ్రకటించు తెంతవఱకు సాధ్యమో నాకే తెలియదు. పుస్తకములలో నేమున్నది? లోక మీ వఱకే యర్థరహిత విషయములతోఁ గ్రిక్కిరిసియున్నది. వేదాంతభావముల ననుసరించి మీరొక పత్రిక నెలకొల్పఁ గల్గిన, మన యుద్యమాభివృద్ధికిఁ దోడ్పడును. సమన్వయ భావములను జేపట్టుఁడు, పరులనుగూర్చి లేనిపోని విమర్శలు చేయకుఁడు. లోకమునకు మీసందేశముచు దెలుపుఁడు,

మీరు బోధింపవలయు విషయములను బోధించి యూర కుండుడు. మిగిలిన దంతయు భగవంతున కెఱుక.

వార్తాపత్రికలను నాకికఁ బంపకుండు, క్రైస్తవప్రచారకులు నన్నుగూర్చి చేయవిమర్శలను నేనంతమాత్రము లక్షింపను. నేను వానిని లక్షింపకుండుటచేతనే యిచటి జనులకు నాయందలి గౌరవభావము విశేషము.

...నిజముగా మీరు నా కాశ్చలగుచో, నిర్భయములై, అప్రతిహతులై యుండవలయును, సింహసాహసాన్వితులై యుండవలయును. భారతపుత్రులారా! మనము భారత దేశమునేకాక ప్రపంచమునంతను మేల్కొల్పు వలసి యున్నది. అధైర్యమనునది పనికిరాదు. 'లేదు', 'కాదు' అను నాస్తికవాక్కులను నేను వినను. బోధపడినదా?... ప్రాణాంతముననైనను సత్యనిష్ఠను కార్యదీక్షను వీడకుండు! ...ఇందలి కీలకము గురుభక్తి—ప్రాణత్యాగప్రసంగమగు గురుభక్తి. మీ కట్టి గురుభక్తి కలదా? కలదనియే నామనః పూర్వకమగు విశ్వాసము. మీయందు నాకిట్టి విశ్వాసము కలదని మీకును దెలియును—కావున కార్యరంగమునఁ బ్రవేశింపుడు. మీరు విజయము నందితీరుదురు. మీరేమి తలపెట్టినను, ఉద్యమించినను, అడుగడుగునను నా యాశీస్సులును బ్రార్థనలును మిమ్ము వెంబడించును. పొత్తుకలిగి పనిచేయుడు. ఎల్లరయెడలను సహనము కలిగి వర్తింపుడు. మీ గండఱును నాకుఁ బ్రేమపాత్రులే. మిమ్ములను నేను గనుఁగొనుచునే యున్నాను, ముందంజవేయుడు! వెను



కకుఁ జూడకుఁడు. ఇది కేవల ప్రారంభము, ఇచటి నా చిన్న యుద్యమము భాగత దేశమున బ్రహ్మాండమైన యుత్సాహమును వెలువరించును, తెలిసినదా ? కావున నేను దొందర పడి రారాదు. ఇచటి నేదియైనను గొంత శాశ్వతమైన కార్యమును సాధింపవలయునని నా సంకల్పము, అనుదిన మా సంకల్పముతోడనే కృషి చేయుచున్నాను. అమెరికా దేశీయులకు నాయందలి విశ్వాసము నానాటి కభివృద్ధి చెందుచున్నది.....మీహృదయములను నాశయములను విశ్వవిశాల మొనరింపుఁడు. సంస్కృతమును—ముఖ్యముగా వేదాంత భాష్యత్రయము — నభ్యసింపుఁడు. నా కెన్నియో భావి కార్యాలోచనలు కలవు. కావున నీవు కార్యభారమును వహింప సంసిద్ధుఁడవై యుండవలయును. సభ్యులను సమ్మోహితుల నొనర్చు మహావక్తవగుటకుఁ బ్రయత్నింపవలయును. శ్రద్ధయున్నచో సమస్తము చేశూరును. ఈసంగతినచటి నావత్సలందఱకును దెలియఁజేయుము. క్రమముగా వారు చేయుకార్యములు లోకమున కాశ్చర్యజనకములు కాఁగలవు. ధైర్యోత్సాహములతోఁ బనిచేయుము.....నిష్కపటివై యుండుము. నీ యుద్యమమును నాశయములను వీడకుము. మీరింతవఱ కొనర్చిన కార్యములు నాకాశాజనకములై యున్నవి, కావున ముందంజవేయుచు ఘనతర కార్యముల నొనర్చుఁడు.

జనులతోఁ గలహింపకుఁడు, ఎవ్వరిని విరోధులను జేసికొనకుఁడు. ఏ పుల్లయ్యతో, ఎల్లయ్యతో కైస్తవులైనారని మనమెందులకు విచారపడవలయును ? వారి కేమత

మనుకూలించునో యామతమునే యవలంబింపనిండు, వాగ్వాదములలో మనమేల కలుగఁజేసికొనవలయును ? జనుల వివిధభావములయెడ సహనముగలిగి వర్తింపుఁడు. సహనము, నైర్మల్యము, కార్యదీక్ష—ఇవియే యెన్నఁటికి ననుజయించునవి.

—మీ వివేకానందుఁడు

(73)

శ్రీ జ్యోత్రీమహారాజునకు వ్రాయఁబడిన లేఖ

అమెరికా సంయుక్తరాష్ట్రములు, 1894.

...“నగృహం గృహమిత్యాహుః గృహిణీ గృహముచ్యతే—ఇల్లనఁగా గోడలును ద్వారబంధములునుగావు, ఇల్లాలే యిల్లు” అని యొక సంస్కృతకవి పలుకును. ఎంత యధార్థము ! శీతాతపములనుండి మిమ్ముఁగాపాడునిల్లు దాని కాంధారభూతములగు స్తంభములనుబట్టి—అవి యెంతేదివ్యమైనవి గానిండు—ఇట్టిదని నిర్ణయింపరాదు, ఇంటికి నిజముగాఁ బ్రాపగు నిల్లాలిని బట్టియే యింటిని నిర్ణయింపనగును. ఈ నియమము ననుసరించి చూచినచో, నమెరికావారి యిండ్లు లోకమందలి మఱియేయిండ్లకును దీసిపోవు.

అమెరికాగృహములనుగుఱించి నే ననేక గాథలను వినియున్నాను—స్వాతంత్ర్యమనునది విశృంఖల వర్తనము లోనికి దిగుచున్నదనియు స్త్రీత్వములేనిస్త్రీలు స్వాతంత్ర్యము పేర గృహజీవనశాంతిసౌఖ్యముల నొడలెఱుఁగని పివమునఁ నశింపఁజేయుచున్నారనియు—నింక నేమేమో యర్థరహితప్రలాపములను వినియున్నాను. అమెరికాగృహ

జీవన మెట్టిదో యిపుడొక యేడాదిపాటు స్వానుభవము నొందినపిమ్మట, నా విధమైన యభిప్రాయమెంత నిరాధారమైనదియో, యెంత దురభిప్రాయమో, తెలియవచ్చుచున్నది ! అమెరికామాతలారా ! నూఱుజన్మములెత్తినను మీయెడ నాకృతజ్ఞతాబూణమును దీర్చుకొనఁజాలను. మీకు నా కృతజ్ఞత యిట్టిదని తెలుపుటకు మాటలు చాలవు. ప్రాచ్యుల యతిశయోక్తియే ప్రాచ్యుల కృతజ్ఞతాతిశయమును దెలుపఁజాలును— “హిందూమహాసముద్రమే సిరాయును మహాన్నత హిమాలయపర్వతమే లేఖనియు భూతలమే కాగితమును గాలమే లేఖకుఁడు నైయున్నను \* మీయెడ నాకృతజ్ఞతను వెల్లడింపఁజాలవు !”

పేరుప్రతిష్ఠలుగాని, విదేశీయుల పరిచయము సంపాదించుకొనిన పాండితిగాని లేని పకీరునై, నిస్సహాయుఁడనై, యతిదురదేశమునుండి గతసంవత్సరము వేసవికాలమున నే నీదేశమునకు వచ్చినాను ; అమెరికాస్త్రీలే నా నెచ్చెలులైరి, అన్నపానము లొసఁగి నన్ను రక్షించిరి, తమయిండ్లకుఁ దీసికొని వెడలి, తమ సోదరునివలె, దమ పుత్రునివలె నన్నాదరించిరి. “ఈభయంకరుని” — “ఈ క్రైస్తవ మతబాహ్యుని” (Dangerous Heathen) విడనాడుఁడని తమ మతాచార్యులే తమ్ముఁ బ్రోత్సహింపఁ బూనుచున్నను — “అజ్ఞాతుఁడును బహుశః ఆతతాయయునగు నీ విదేశీయుని జేరదీయకుఁ” ఁడని తమమిత్రులే తమ కుపదేశించు

చున్నను గూడ నమెరికామాతలు నానెచ్చెలులై, నాకు  
బాగుటయైనిల్చిరి. వారే నాస్వభావవర్తనములను బాగుగా  
బరిశీలింపఁగలిగిరి—నిర్మలమైన యద్దమేగదా ప్రతిబింబ  
మును జక్కఁగా గ్రహింపఁగలుగును!

మఱియు నమెరికాదేశమున నేనెన్నియో యానంద  
నిలయములగు గృహములను గాంచియున్నాను; అనిర్వచ  
నీయమనఁదగు వినిర్మలశీలముతో, బుత్రవాత్సల్యముతో  
నొప్పారు సతీమతల్లుల నెందఱనో కనియున్నాను; ఉత్త  
మోత్తమమగు విద్యచే, బరిజ్ఞానముచే, భారమార్థిక  
సంపదచే విభూషితలు, హిమసన్నిభవినిర్మలమానసలు నగు  
కన్యకామతల్లులను బుత్రీమతల్లులను నెందఱనో కాంచి  
యున్నాను! అగుచో, “గంధర్వస్త్రీలతో”—స్వీర  
విహారిణులతో—నమెరికాదేశము నిండియున్నదని వెప్పఁ  
జెల్లునా? మంచిచెడుగులనునవి యెల్లెడలను నుండునను  
మాట నిజమే—కాని దుర్జనులనఁబడెడి బలహీనులను బట్టి  
మనమొకజాతి గుణస్వభావములను నిర్ణయింపఁదగదు,—  
జాతీయవాహినియందు వారు వెనుకఁబడియుండు చెత్త  
వంటివారు; జాతీయ జీవనప్రవాహము వినిర్మలము,  
అనర్గళమునై యెల్లు ప్రవహించుచున్నదో తెలుపు యోగ్యు  
లను నుదారహృదయులను భావనాత్ములను బట్టి జాతీయ  
జీవనస్వభావమును గ్రహింపవలయును.

నేలపైఁగుప్పలుగాఁ బడియుండుఁగాక—కనుగాయలను  
గుంటికాయలను బుచ్చుకాయలను బట్టి మామిడి చెట్లను

మామిడిపండ్లను నిట్టివని నిర్ణయింపఁదగునా ? ఎదుగఁజాలని వందలకొలది కాయలుకాక, బాగుగానెదిగి పరిపక్వమైన యొక్కపండున్నను, అదియే మామిడిచెట్టు యోగ్యతను, బ్రయోజనమును శక్తిసామర్థ్యములను బ్రకటించును.

నేటియమెరికాస్త్రీల విషయమున వారి యుదార బుద్ధిని నేను గొనియాడుదును. ఈదేశమున నుదార హృదయులగు పురుషులను—అత్యంతసంకుచిత సంప్రదాయములందు సైతము—నే ననేకులను జూచియున్నాను, కాని భేదమిది—నుతత తత్త్వములను బారమార్థికశీలమును నలక్ష్యముచేసి వారుదారదృష్టి నవలంబింతురు—స్త్రీలన్ననో, స్వీయమతత తత్త్వముల నిసుమంతయు వీడకయే యన్నిటి యందునుగల మంచిని గ్రహించు సానుభూతికతన నుదార దృష్టి నవలంబింతురు. వలయునది సమన్వయభావముకాని నిరాకరణభావము కాదని— కలుపుకొనుటయేకాని తీసి నేయుట కాదని—స్వతస్సిద్ధముగా వారికిఁ దెలియును....

షి.కాగోల్లో జరిగిన ప్రపంచవస్తుప్రదర్శన మేమి మహాద్భుతసంఘటనము ! ఇకఁ బ్రపంచమందలి నానా భాగములనుండియు నానావాణులును దమతమ మతాశయములను బ్రకటించిన యా యద్భుత విశ్వమతమహాసభయో ! డాక్టర్ బారోస్ (Dr. Barrows), బానీ (Bonney) యను వారి ధర్మమాయని నేనును నాభావములను సభాముఖమున వెల్లడింప ననుమతి నొందితిని. బానీదొర నిజముగా మహాద్భుతవ్యక్తి ! మహోత్కృష్టకార్యమును నిర్వహించుచు,

బ్రహ్మాండమైన కార్యక్రమమును నిర్మించి, దాని నఖండజయ ప్రదముగా నిర్వహింపఁగలిగిన యాతని ధీశక్తియెట్టిదో యోచింపుడు ; ఆతఁడు మతాచార్యుఁడుకాఁడు, కేవలము న్యాయవాది (Lawyer): ఐనను సర్వమతాచార్యుల తోడను బీతాధిపతులతోడను గూడిన ప్రపంచమతమహాసభ కధ్యక్షత వహింపఁ గలిగిన యాప్రాజ్ఞుఁడు, మధురభాషి, శాంతమూర్తి, తన యుదారహృదయమును వేనోళ్లఁ జాటు కాంతిమంతములగు కన్నులతోఁగూడిన యా బానీదూర యెంతటి మహనీయుఁడో భావింపుడు....

—మీ వివేకానందుఁడు,

(74)

ఆ మరొక సంయుక్తరష్ట్రములు, 1894.

ప్రేమాన్నద—...పత్రికలలో నన్నుగూర్చి యెవ్వరేమి వ్రాసినను—అనుశూలముగాఁగానిమ్ము, ప్రతికూలముగాఁగానిమ్ము—వ్రాయనిమ్ము, లేశమును నీవు దానిని గమనింపరాదు. నాయనా ! ఇఁకముం దిట్టి పత్రికలను గట్టలకొలఁదియు దట్టలకొలఁదియు నాకుఁ బంపనలదని మాత్రము పదేపదే నిన్ను బ్రార్థించెదను. —విశ్రాంతిమాట యిపుడెట్లు తలపెట్టుట ? ఈ శరీర పతనానంతరముమాత్రమే మన కేమైనను విశ్రాంతి. సోదరా ! దేశమంతయు దివ్యోత్సాహపరవశమగునట్లు నీవొకసారి యుత్సవము \* జరుపుము. ఆహా ! దిగ్విజయము ! ప్రేమాత్మంగతరంగమునఁ బ్రతి

\* శ్రీరామకృష్ణ జన్మదినోత్సవము

పక్షులును నిందకులును నెల్లరును గొట్టుకొనిపోవలయును !  
ఏమనుకొనుచున్నారో ! గజేంద్రములు . మీరు ! చీమ కుట్టు  
నని వెలుచుటయా !

...కన్నులును జెవులును రెండు రెండేకాని నో  
రొక్కటియే—ఈసంగతి సదా జ్ఞప్తిలో నుంచుకొనుము !  
మూకీభావము, మూకీభావము, మూకీభావము ! “న హి  
కల్యాణకృత్ కశ్చిద్దుర్గతిం తాతగచ్ఛతి” —నాయనా !  
మంచిచేయువాడెన్నఁడును దుర్గతి నొందఁడునుమీ ! ఆహా !  
భయపడుటయా ? నాయనా ! ఎవరిని జూచి ? ఇచటి మిష  
నరీలును నీ బాపతున్యక్తులును నటచియటచి, తుదకు నోరు  
కట్టువడి యూరకున్నార—లోకమంతయు నేకమైనను జేయు  
నదేమి ? ఇంతేకదా !—

నిత్యం నీతిని పుణ్యం యది వా స్తువస్తు  
లక్ష్మీః సమంవిశేషం గచ్ఛతు వా యథేష్టమ్,  
అదైవ వా మరణమస్తు యుగాంతరే వా  
న్యాయ్యాత్పథః ప్రవిచలన్తి పదం న ధీరాః.

“తమ్ము నీతివేత్తలు దూషింతురుగాక, భూషింతురుగాక ;  
లక్ష్మీకటాక్షము కలుగుఁగాక, ఇంట దారిద్ర్యదేవత తాండ  
వించుఁగాక ; ఇప్పుడే మరణము సంభవించుఁగాక,  
యుగాంతమందుఁ గలుగుఁగాక : ధీరులగువారు న్యాయ్య  
మార్గమును దప్పరు.” \*



సామాన్యజనులతో—జడులతో—నీవు చెట్టాపట్టములు వైచుకొని తిరుగనక్కఱలేదు, వారిని యాచింపనునక్కఱలేదు. భగవానుడే సర్వము సమకూర్చుచున్నాడు, ముందును సమకూర్చుగలడు. నాయనా! భయమెందులకు? మహావిఘ్నములు లేనిదే ఘనకార్యములెన్నడుకొనసాగినవి? హే నీర! కురుపౌరుషమాస్మనః, ఉపేక్షితవ్యాజనాః సుకృపణాః కామకాఞ్ఞినః నశగ్గాః—(హే నీరా! నీపౌరుషమును బ్రకటింపుము, కామకాంచననశవర్తులగు సామాన్యజనులు పేక్షింపఁదగినవారు.) ఈ దేశమున నాకిప్పుడు స్థానజలము కలిగినది, కావున నాకిక సాయ మక్కఱలేదు. కాని సోదరప్రేమమూలమున నాకుఁ గోడ్పడవలయుననునాత్రముచే మీలో బయల్పెడలిన పౌరుషమును దీవ్రభావమును నారాయణసేవకై వినియోగింపవలయునని మీకందఱకును నాప్రార్థన. ముఖ్యముగా నుపయోగీకరమని తోచిననే కాని నీహృదయము నెవ్వరికిని వెల్లడింపకుము. ప్రబలవిరోధిపట్ల నైనను హితము, ప్రിയమునగు మాటలనే వినియోగింపుము. నాయనా! ధనభోగయశో వాంఛలు ప్రతిమానవునకును సహజము, మఱియు నుభయతారకముగా—ననఁగా రామునిఁ గామునిఁగూడ సేవింప ననుకూలించునట్లు—తోచునెడల నెల్లరును మహోత్సాహమును బ్రకటింతురు. పరగుణములను గోరంతలు కొండంతలుచేసి కొనియాడుచు, సదా లోక కల్యాణమును గోరి వర్తించువారేకదా మహాత్ములు—“పరగుణ పరమాణ్ఘాం పర్వతీకృత్య,” అపిచ, “త్రిభువన ముపకారశ్రేణిభిః ప్రీయ

మానః” ఇత్యాది. \* కావున సర్వమనాత్మయనియు జడ  
మనియు భావించు జనులను బాల్యచేష్టలు చేయనిమ్ము,  
ఇది తమకుఁ గొఱకరాని కొయ్యయని తెలిసినంతనే వారే  
విడిచివేతురు! చంద్రునిపై నుమియఁ బ్రయత్నించుచోఁ  
దిరిగి తమమీఁదనే పడునుగదా! శుభం భవతు తేషాం!  
వారిలో నేమైనను జవన త్వములనునవి యున్నచో, వారి  
విజయము నెన్వ రరికట్టఁగలరు? కాని యది యసూయా  
సంజనితదంభమైనచో, నంతయు నిష్ప్రయోజనము... కాని  
మనదేశములోఁ జెల్లునట్టి మతమిచటఁ జెల్లదని మీరు  
గ్రహింపవలయును. జనుల యభిరుచికి మీరు దానిని సరి  
పడునట్లు చేయవలయును. మీరు వీరిని హిందువులు కండని  
చెప్పినపక్షమున మనము క్రైస్తవ మిషనరీలయెడ వర్తించు  
నట్టి వీరందఱును మీ బారినుండి తప్పించుకొని మిమ్ము  
ద్వేషింప నారంభింతురు. హిందువుల వేదశాస్త్రములందలి  
కొన్ని భావములను మీ రామోదింతురు—అంతవఱకే. అంత  
కంటె విశేషమేమియు లేదని మీరు గ్రహింపవలయును.  
పురుషులలో ననేకులు, “మతసంబంధమైన గొడవలు మా  
కక్కఱలే” దందురు. స్త్రీలు కొంచె మభిరుచి కనఁబఱ  
తురు—అంతవఱకే, కాని మోతాదు మించనీయరు!  
కొన్నివేలమంది జనుల కద్వైతసిద్ధాంతమున నమ్మకము  
కలదు. కాని యే తంత్రములనుగూర్చియో, వర్ణవ్యవస్థను  
గూర్చియో, స్త్రీలనుగూర్చియో మీ రేకరువుపెట్ట మొదలు

పెట్టినచో, “చిత్తము, సెలవుతీసికొందుము” అని తొలగదురు. సర్వము క్రమముగా జరుగవలయును. సహనము, నైర్మల్యము, కార్యదీక్ష—ఇవియే మనకు వలయునవి.

—మీ నివేదనలందుండు.

(75)

అమెరికా సంయుక్తరాష్ట్రములు, 1894.

ప్రభిన్న హృదయ—, నీ లేఖ యిప్పుడే అందినది. ఇతరమైన నా లేఖలు మీ కీపాటి కందియుండవచ్చును. వానినిబట్టి యమెరికా కిరీక నేమియుఁ బంపనక్కఱలేదని నీవు గ్రహించి యుండవచ్చును. “అతి సర్వత్ర వర్జయేత్.” ఈ పత్రికా ఘోష జనులకు నాయందుఁ బ్రీతి కలుగఁజేసినదనుటకు సందియములేదు, కాని తత్ఫలిత మిచ్చటికంటె హిందూదేశముననే విశేషము. నిరంతరఘోష యిచ్చటి యుద్ధమొనర్చుములకు వెగటు కలుగఁజేయును. కావున నిరీక్షజూలును. ఇపుడీ సభలను బురస్కరించుకొని హిందూదేశమున మీరొక సంఘముగా నేర్పడఁ బ్రయత్నింపుడు. ఈ దేశమున కిరీక మీ రేమియుఁ బంపనక్కఱలేదు. ధనవిషయమున, మాతృదేవి \* నిమిత్తము—మొదట స్త్రీల కొక నివాస స్థలము గావలయును గాన—ఏదో యొక నివేశనము నిర్మింప నిశ్చయించుకొనియున్నాను. మాతృదేవి నివాసమునకుఁ దగిన తావునిమిత్తము సునూరేడువేలరూపాయలను బంపఁ గలను. ఆ స్థలము దొరికిన నాకు మతేచింతయు నుండదు.

\* గురుపత్నియగు శ్రీ శారదాదాసజీవిత

నే నిచటినుండి వచ్చినను, ఈ దేశమునుండి సాలునకు  
రూ. 1,600 లు రాగలవని నాయాశయము. స్త్రీనిలయ  
సంగక్షణార్థ మా ధనమును మీ కప్పగింతును ; అవుడది  
వృద్ధిపొందును, స్థలము సంపాదింపుమని నే నిదివఱకే వ్రాసి  
యున్నానుగదా....

ఇంతకుముందుగనే హిందూదేశమునకు వచ్చియుం  
దును, కాని హిందూదేశములో డబ్బులేదు. వేలకొలది  
మంది రామకృష్ణపరమహంసను బూజింతురు, కాని యొక  
పైసనిచ్చువారెవ్వరును గాన్పింపరు,—హిందూదేశస్థితి  
యిటులున్నది.... ఏమైన నొండొరులతోఁ బొత్తుగలిగి మను  
చుండుడు. నియమములను లోకము లేశమును బాటింపదు,  
కాని వ్యక్తులను గణించును. తమకిచ్చవచ్చిన వానిమాట  
లను—అవి నట్టిప్రలాపములై యుండుఁగాక—లోకులు చెవు  
లప్పగించి విందురు, ఇచ్చగింపరా, ఎంతటివాని మాటలనైనను  
వినరు. ఈ విషయము తెలిసికొని నీ నడవడిని దననుసారము  
నియమించుకొనుము, అంతయుఁ జక్కఁబడును. నాయ  
కత్వము నహించుచో, సేవకుఁడనై యుండుము—ఇదియే  
కీలకము. మాటలు కఠినములై యుండుఁగాక, ప్రేమ  
యేభాష సేమాపమును దాల్చియున్నను సహజముగనే  
జనులు గ్రహింతురు.

నాయనా ! రామకృష్ణపరమహంస సాక్షాత్ భగవంతుఁ  
డనుటకు నాకు లేశమును సందియములేదు, కాని యా  
మహనీయుని తత్త్వమును బోధలను జనులను స్వయముగా

నవగాహనచేసికొననిమ్ము—ఈ విషయమున నీ యభిప్రాయమునే వారవలంబింపవలయునను పట్టుదల పనికిరాదు—ఇదియే నాయాక్షేపణ.

తమతమ యభిప్రాయములను జనులు ప్రకటించుట గాక, కాని మన మెందులకు మన యభిప్రాయములను జాటవలయును? రామకృష్ణపరమహంస బోధలను దత్త్వమును నవగాహన చేసికొననిచే వేదవేదాంత భాగవత పురాణాదుల తత్త్వము నెవ్వరును నెన్నటికిని గ్రహింపజాలరు. శ్రీరామకృష్ణుని జీవితము దివ్యజ్యోతి—తత్కిరణప్రసారమున భారతీయ పారమార్థిక విజ్ఞానమంతయు సుప్రకాశితమై వెలయును, వేదములకేకాక, వేదగమ్యమునకును నాతనిజీవితము జీవద్భాష్యము. భారతజాతీయ ధార్మిక విజ్ఞానకల్పమునంతను నాతడొక్క జీవితకాలమున జీవించెను.

శ్రీకృష్ణభగవానుఁ డనలు జన్మించెనా యను విషయము మనము నిర్ణయింపజాలము; బుద్ధుఁడు, తత్త్వజ్ఞుఁడు మున్నగు నవతారమూర్తు లొకేస్వరమున నొకేపాట పాడిరి; రామకృష్ణపరమహంసయో, అతినవీనుఁడు, అఖండ పరిపూర్ణుఁడు. జ్ఞానభక్తి రాగ్యములు, శౌచార్యము, విశ్వమానవ సేవేచ్ఛ—ఇవన్నియుఁ గేంద్రీకృతమై యాతని యందు మూర్తీభవించినవి. కావున రామకృష్ణునకు సాటి యెవ్వరు? ఆతని గణుతింపజాలని వాని జన్మము నిరర్థకము! జన్మ జన్మాంతరములందును నాతనిసేవకుఁడ నగుటయే నా మహాభాగ్యముగా గణింతును. అతఁ డాడిన యొక్కమాట

వేదవేదాంతములకంటెను నాకు విశేషమాననీయము. తస్య  
దాసదాసదాసోఽహమ్—ఆహా! ఆతని దాసదాసానుదానుఁ  
డను నేను. సంకుచితబుద్ధియు స్వమతదురభిమానమును  
నాతని సిద్ధాంతములకుఁ గేవల విరుద్ధము. సంకుచితబుద్ధి  
యనిన నా కొడలుమంట. ఆతనిపేరు విస్మరింపఁబడినను  
సరియే; ఆతనియుపదేశములు మాత్రము ఫలించుఁగాక!  
ఆతఁడు పేరుప్రతిష్ఠల కేమైన దానుఁడా? కొందఱు పల్లె  
వాండ్లను నిరక్షరకుటులును నేనుక్రీస్తును దేవుఁ డనిరి,  
కాని చదువుకొనినవా రాతనిఁ జంపిరి. కొందఱువర్తకుల  
వలనను బనులకాపరులవలనను బుద్ధుఁడు తన జీవితకాలమున  
గౌరవము నందెను. కాని రామకృష్ణపరమహంసయో, తన  
జీవితకాలమున— ఈ పందొమ్మిదవశతాబ్దమున— విశ్వ  
విద్యాలయరాక్షసులచేఁ బూజలనందెను... వారిని(కృష్ణుఁడు,  
బుద్ధుఁడు, క్రీస్తు మొదలగువారిని) గూర్చి యేవో కొలది  
విషయములు పుస్తకములలోఁ బేర్కొనఁబడినవి. “పెరటి  
చట్ట మందునకు రా” దందురు. కాని మనమెవ్వరితో  
హాగ్నిశము సహవాసము చేసితిమో, అట్టి యీవ్యక్తిని  
వారందఱికంటెను మహనీయునిగాఁ బరిగణించుచున్నాము.  
బోధపడినదా?

అద్భుతమగు మాతృదేవిజీవితార్థము, జీవిత ప్రాము  
ఖ్యము, నీకు—నీకననేల—మీలో నెవ్వరికిని నింకను  
బోధపడలేదు. కాని క్రమముగాఁ దెలియఁగలదు. ‘శక్తి’  
వినా లోకమునకుఁ బునర్జీవనములేదు. సమస్తదేశములం  
దును మనదేశ మతిబలహీనమై వెనుకఁబడియుండుటకు

హేతువేమి! 'శక్తి' యిచట నగౌరవింపఁబడుటయే. భారత  
 దేశమున నా యదృష్టశక్తిని బునర్జీవింపఁ జేయుటకే మాతృ  
 దేవి యవతరించినది; ఆమెను మూలాధారముగాఁ జేసికొని  
 గాఢులును మైత్రేయులును లోకమున మఱలఁ బ్రభవించురు.  
 నాయనా! నీ శివుడు తెలియకున్నది. కాని క్రమముగా  
 నంతయుఁ దెలియఁగలదు. అందుచే నాకు మొట్టమొదటఁ  
 గావలయున దామెనుతము... 'శక్తికటాక్షము' లేనిదే యేమి  
 యు సాధింపఁజాలము. అమెరికా, ఐరోపాఖండములలో  
 నాకు గోచరించినదేమి?—శక్తిపూజ, శక్తిపూజ, కాని తెలి  
 యక వారామెను (శక్తిని) నింద్రియశృంగార యారాధించు  
 చున్నారు. అకలంకహృదయముతో, శుద్ధసాత్త్వికభావ  
 ముతో, శక్తిని దమమాన్విదేవతగా నారాధించువా రెట్టి  
 శ్రేయమునొందుదురో యూహింపుము! నానాశిక్ష నాకు  
 సంగతులు విస్పష్టమగుచున్నవి, దృష్టి వికసించుచున్నది.  
 కావున మాతృదేవికై మొదట మనము మఠము నిర్మింప  
 వలయును. మొదట మాతృదేవియు నామె కుమార్తెలును,  
 తరువాతఁ దండ్రీయు నాతని పుత్రులును—బోధపడినదా  
 తండ్రీకటాక్షముకంటె తల్లికటాక్షము నాకుఁ గోటిరెట్లు  
 మాననీయము. మాతృదేవియనుగ్రహమును నాశీస్సులును  
 నన్నియు నాకు వసప్రసాదములు...దయయుంచి నన్ను  
 మన్నింపుము. అమ్మవిషయమున నాకుఁ గొంచెము పిచ్చి  
 పట్టుదల. అమ్మ యాజ్ఞాపించినఁ జాలును, ఆమె 'భూత్తి  
 ములు' ఏమైనను సాధింపఁగలవు. నాయనా! నే నమెట  
 కాకు వెళ్లుటకుముందు నన్నాశీర్వాదింపుమని యమ్మకు (శ్రీ



శారదా దేవి!) వ్రాసినాను. ఆమె యాశీస్సులు లభించినవి, ఒక్క దుముకున సముద్రము లంఘించినాను. చూచితివా! (ఆమెమహిమ!) ఈ ఘోర శీత కాలమున నొక చోటినుండి మఱియొక చోటికి వెళ్లి యుపన్యసించుచు, మాతృ దేవి మత నిర్మాణార్థము ధనము వసూలుచేయుటకై ఘోర పరిస్థితుల నెదుర్కొనుచున్నాను.... పోట్లాడెడి స్వభావముగలవాఁడు, కాని మాతృ దేవియం దాతనికి విశేష భక్తి, అందుచే నాతనిపిచ్చిచేష్టల నన్నిటిని నేను సులభముగా సహింపఁ గలను. ఇపు డాతఁ డదృఢమైన పనిచేయుచున్నాఁడు. నా కిచట స్థానబలము చేకూరినది. చెన్నపురిపాదలతో నేకీ భవించుటలో నీవును జక్కనిపనిచేసినావు. నాయనా! నీపై నేనెంతో యాశ పెట్టుకొనియున్నాను. ఏకీభవించి కృషి చేయుటకుఁగాను నీ నందఱిని నొక కట్టుపాటులోనికిఁ దీసి కొనిరావలయును, మాతృ దేవిని మిత్రము నీవు స్థలము సంపాదించినంత నే తిన్నఁగా నేను హిందూ దేశము వచ్చెదను. స్థలము విశాలమైనదై యుండవలయును; మట్టియింటితో నారంభింపవచ్చును; క్రమముగా నేను మంచి భవనమును నిర్మింతును, భయపడకు.

మన్నెపుజ్వరమునకు ముఖ్య కారణము జలదోషము. నీరు పడియఁగట్టు సాధనములను రెండు మూడింటిని నీవేల తయారు చేయరాదు? నీటిని గాఢనిపిమ్మట వడఁబోసిన స్థలమున బాధలేకుండును. క్రిమిభయము కలుగనీయని నడఁబోత సాధనములను (Pasteur's bacteria-proof filters) బెద్ద వానిని రెంటిని గొనుఁడు. ఆ నీటితో వంట

చేసి, త్రాగుటకును దానినే యుపయోగించినపక్షమున  
మన్నెపుబ్బర మింక మటుమాయమై పోవును....

ముందంజవేయుడు, కృషి చేయుడు, ప్ర చ ం డ  
దీక్షతోఁ గృషి చేయుడు—ఇది కేవల ప్రారంభము.

—సదా మీ వివేకానందుడు.

మొదటిభాగము సమాప్తము

శ్రీ రామకృష్ణాగృహస్తు

## అనుక్రమణిక

అఖండానందఁడూ, 20, 29.

అమెరికా

— అద్భుత మైన దేశము, 119,  
140, 158, 159.

— జనుల సీతీగతులు, 68-65,  
70, 104, 105, 111, 119,  
121, 124, 127, 129, 130,  
187, 142, 163, 190.

— దేశసీతి, 59, 95-96, 124,  
139, 140, 188, 190, 197,  
202.

— దేశీయులనుండి పొందుతున్న  
దారతప్యము, 70, 104, 112,  
121, 122, 133, 141, 163,  
164, 165.

— వార్తాపత్రికలు (స్వామి ని  
గూర్చి), 62, 161, 162.

— సనాతన క్రైస్తవులు, 105,  
138, 139, 158.

— క్రీలు, 63, 67, 68, 119,  
136, 137, 142, 158, 159,  
214-217.

— క్రీలు : భారతీయ క్రీలు,  
63, 99, 100.

అస్పృశ్యత, 38, 47, 70, 100,  
101.

అత్మవిశ్వాసము, 77, 91, 139,  
142, 143, 145, 148, 159.

ఆహారము, 23, 87, 90, 91,  
208.

ప్రసూ, క్రీస్తు, 51, 52, 225.

క్రక్షిలుఁడూ, 11.

కార్యభాజ సంప్రదాయము, 138.

కుటీరమే మన జాతీయజీవన  
నిలయము, 76, 113-115.

క్రీస్తు ధర్మావలంబనము, 6.

క్రైస్తవ ప్రచారకులు, 38, 97-  
98, 105, 111, 117, 136,  
149, 184, 185, 212, 219,  
221.

క్రైస్తవ విజ్ఞాన వాదము, 137,  
138.

క్రైస్తవ సనాతనులు, (చూ. సనా  
తన క్రైస్తవులు).

గుర్వారాధనము, 82.

చైతన్యఁడూ, 10, 21.

చైవా, 42, 44.

బుసాన, 45, 47.

బాతి, (చూ. వర్ణవ్యవస్థ).

బాసక్రమి, 5.

బోయితిమను, 11.

ట్రైబెట్, 20.

త్యాగము, 48, 49, 57, 131,  
143, 147, 182, 183,  
193, 194, 204.

దీననారాయణసేవ, 77, 204.

నాయకత్వము, 110, 130,  
176, 198, 199, 223.

పాణిని, 2, 3.

పవహరి బాబా, 18, 30, 34.

పాశ్చాత్య నాగరికత, 15, 139.

ప్రజ్ఞాపారమి తము, 10.

ప్రాకృత్వియములు, 70, 77, 83,  
96, 99, 100, 103, 104,  
112, 114, 119, 122, 123,  
124, 129, 133, 135, 137,  
138, 140, 151, 153, 157,  
163, 166, 173, 175, 189,  
190, 204.

ప్రాచ్యపాశ్చాత్యగుణసమేళనము,  
70, 77, 116, 122, 153,  
175.

ప్రేము, 24, 26, 29, 108, 126,  
132, 156, 163, 172, 174,

177, 208, 218, 223.

బానీ, 217.

బాగోస్, బుక్టో, 61, 217.

బాల్యకావ్యము, 68, 99.

బిహెంట్, లా, 60.

బుద్ధులు, 13, 21, 22, 52, 57,  
158;

బుద్ధులు : సమైక్యము, 21,

బుద్ధులు : వంశములు, 21.

బైబిల్, 121.

బ్రహ్మచర్యము, 69, 87, 139,  
182.

బ్రహ్మజ్ఞుడు, 23.

బ్రహ్మము, 81, 88.

భారతదేశము

భారతదేశము : అమెరికా, 69,  
70, 113.

భారతదేశము : భూమి, 43.

భారతదేశము : బహుత్వ, 45.

భారతదేశము : పాశ్చాత్యములు,  
77, 112, 113, 121, 123,  
124, 150, 151, 153, 163-  
165, 173.

—అంతరి జమల పాశ్చాత్య  
వ్యవస్థములు, 15, 47.

—అంతరి జమల సామెతలు,  
79, 98-104, 117, 153,  
165-167, 173-175, 178,  
208, 223.

- అందలి జనులలో అనూయ, 186, 181, 160, 167, 169, 83, 84, 98, 104, 125, 174, 176, 188, 187, 191, 154, 158, 165, 166, 201, 199, 200, 208, 208, 209, 204. 214, 220-223.
- అందలి ధర్మమహాసలీసము, —భావిభాగ్యోదయము, 108, 52, 70, 71, 101, 118, 109, 116, 174, 178, 198. 152, 158.
- అందలి మతము, (చూ. సనా —లోకమునకు సందేశము, 182, తన ధర్మము). 159, 160, 212.
- అందలి యస్పృశ్యత, (చూ. —క్షిణదశకుఁ గారణము, 83, అస్పృశ్యత). 100, 112, 118, 159, 169, 170.
- అందలి వర్ణవ్యవస్థ, (చూ. భూతవాదము, 127, 128, 187. వర్ణవ్యవస్థ). మతసముద్ధరణము, 58, 64, 85, 89, 116, 175, (చూ. సనా తనధర్మము).
- అందలి సంస్కర్తలు, 64, 77, 113; (చూ. సంఘ సంస్కరణము). మతసహనము, 80, 82, 86, 88, 158, 169, 170, 199, 200, 213, 214.
- అందలి స్త్రీలు : అమెరికా స్త్రీలు, 63, 99, 100.
- అందలి స్త్రీ బాల్య వివాహము, 68, 99.
- అందలి స్త్రీ విద్యాసమస్య, 67, 69, (చూ. స్త్రీ స్వాతంత్ర్య సముద్ధరణములు). మాతృదేవి, (చూ. శారదాదేవి). ముక్తి, 9, 23, 34, 94, 142; ముక్తి : నిర్వాణము, 9.
- అందలి శిల్పగ్రామము, 38, 51, 53, 55, 83, 100, 113.
- పునరుద్ధరణ పూర్ణము, 48, 49, 51-58, 66, 75-77, 79, 84, 91-92, 98, 101, 104, 107, 110, 113, 117, 121, 128, 126, 130, 131, రాజకీయము, 60.
- రామకృష్ణ పరమహంస —అపతారము భారతదేశ పునరుద్ధరణార్థము, 183.
- అదర్శమూర్తి, 116, 179.

- ఆవిర్భావము లోకకల్యాణా  
రము, 31, 144, 186.
- జీతము దివ్యశోభి, 179,  
224.
- తత్త్వము, 1.
- మహాత్త్వము, 31, 81, 82,  
116, 224.
- శిష్య వాత్సల్యము, 26.
- సందేశము, 102.
- సమరసమూర్తి, 85.
- స్తోత్రము, 146, 147.
- ఆతనికి స్వామి శరణాగతి,  
81.
- ఆతని కెవ్వరును సాటిరారు,  
25, 28, 86, 224, 225.
- ఆతనిగూర్చిన యద్భుతగాథల  
విషయము, 180.
- ఆతని జీవితచరిత్ర వ్రాయు  
వలయు విధానము, 91, 179,  
180.
- ఆతని యశులను బూజించుట,  
32.
- ఆతనియెడ వివేకానందస్వామి  
భక్తి, 27, 31, 33.
- ఆతని సందేశ పోషనము,  
155, 186.
- వర్ణవ్యవస్థ, 5-8, 40, 64, 65,  
69, 75, 90-92, 119.
- గుణకర్మములపై నాధారపడి

- యున్నది, 5, 8.
- సాంఘిక వ్యవస్థ, 8, 65.
- విద్య, 67, 69, 90, 114, 115,  
122.
- విగ్రహారోధన, 45, 80, 81, 187.
- విదేశయానావశ్యకత, 37, 46,  
48, 53, 117, 160, 162,  
166, 171.
- వివేకానందస్వామి
- అభేదదర్శనము, 7, 200,  
203.
- ఆతనిగూర్చి పత్రికాభిప్రాయ  
ములు, 62, 161, 162.
- ఆత్మవిశ్వాసము, 54, 79,  
103, 142, 143, 145, 147,  
148, 196.
- ఈశ్వర శరణాగతి, 4, 15,  
16, 66, 72, 73, 106, 117,  
128-130, 155, 164, 209-  
210.
- కార్యశీతు, 4, 15, 18, 33,  
50, 51, 54, 55, 57, 59,  
80, 103, 104, 172, 187,  
188, 209, 210, 219.
- కృతజ్ఞత, 2, 8, 75, 108,  
118, 153, 155, 169, 215.
- గురుభక్తి, 26, 31, 33.
- జగద్ధితాచరణ విధానము, 94.
- దీనజన సావధాని, 24, 38,

39, 46-49, 51-58, 69, 70, శంకలు, 5-13.

76, 77, 99, 104, 143, శరణాగతి, 31, 57, 66, 72.

167, 168, 187, 189, 204, 73, 106, 128, 130, 155,

207, 208. 164, 210.

శైవభక్తి, 4, 15, 128.

మాతృప్రేమ, 78.

రాజకీయమునెడ స్వామి శీలము, 15, 16, 35, 36, 40, 41.

భావము, 149.

విషయము, 7, 16, 18, 20,

86, 110, 117, 118.

కైరాగ్యము, 94, 131, 150.

శంకలు, 4, 13.

సోదర శిష్యప్రేమ, 19, 24, 29, 30.

స్వభావము, 24, 29, 78, 93-95, 131, 149, 168, 177.

వేదములు, 2, 3, 10, 88, 108, 179.

మౌనము, 10, 13.

వైరాగ్యము, 15, 28, 71, 94, 123, 131, 181, 182.

వ్యాపకము, 9, 11, 13, 91, 101.

శంకరాచార్యుఁడు ప్రచ్ఛిన్న బౌద్ధుఁడనబడుట, 10.

శంకరుఁడు : బుద్ధుఁడు, 21, 22.

శూద్రుని వేదాధికౌగమున గూర్చి, 5-7.

శారదాదేవి, 18, 28, 222, 223.

మహత్త్వము, 254, 255.

66, 67, 86, 89, 92, 98,

143, 144, 154, 155, 171,

173, 176-177, 181, 184,

186, 191, 200, 201, 205,

206, 211, 212, 219, 220.

శూద్రవేదాధికౌగ విషయము, 5, 6.

శూద్రులు హింసింపఁబడుట, 8.

సంఘ సంస్కరణము, 64, 77, 89, 90, 113.

సత్యకౌముదము, 5.

సత్యము, 132, 136, 156, 177, 178, 197, 206, 211.

సనాతన ధర్మము, 15, 22, 37, 51-54, 64, 99-101, 120, 153, 159, 175, 179, 221, (చూ. మతసముద్ధరణము).

సర్వమత మహాసభ, 60, 63, 160-162, 217.

స్త్రీ స్వాతంత్ర్య సముద్ధరణములు, 44, 63, 66-69, 75, 99,



స్త్రీలు వీధిలో నడచుటకుఁగూడ జంకుచుందురు! నాయెడ  
వారిదయ వర్ణనాతీతము. నేనిచటికి వచ్చిననాఁటినుండియు  
దమయిడ్లకు నన్నాహ్వానించి వారు నన్న ఆదరించు  
చున్నారు. నాకు భోజన మిడుచున్నారు. ఉపన్యాసముల  
నేర్పఱచుచున్నారు, బజారునకుఁ దోడ్కొనిపోవుచున్నారు,  
వేదేల, నా సదుపాయముల నన్నిటిని వారే చూచు  
చున్నారు. వారికి నా కృతజ్ఞతాముణమును సహస్రాంశ  
మైనను దీర్పఁజాలను.

నిజమైన “శక్తిప్రసాదకుఁడు” ఎవ్వరో మీఁకుఁ దెలి  
యునా? భగవంతుఁడే సర్వజగద్వ్యాప్తమగు శక్తి యని  
గ్రహించి, స్త్రీని యా శక్తిస్వరూపిణిగా నెవ్వఁడు గాంచునో  
వాఁడు. ఇచటి పురుషులు అనేకులు స్త్రీలయెడ నిట్టి మనో  
భావము కలవారు. “యత్ర నార్యస్తు పూజ్యస్తే రమస్తే  
తత్ర దేవతాః” (స్త్రీ లెచట పూజింపఁబడుదురో దేవతలు  
అచట రమింతురు) అని మనువు వచింపలేదా? ఇచటి  
పురుషులు యథాయోగ్యముగా స్త్రీల నాదరింతురు—  
అందుచేతనే వారంతటి విద్యావతులై, స్వతంత్రులై, శక్తి  
మతులై శోభించుచున్నారు. మనమో, దాసులమై, నిర్భా  
గ్యులమై, మృతప్రాయులమై మనుచున్నాము. కారణము  
తెలియుచునే యున్నది.

ఈ దేశ స్త్రీ లెంతటి వినిర్మల హృదయలో! విశుద్ధ  
వర్తనలో! ఇరువది, ఇరువదియైదేండ్ల ప్రాయమునకు ముందు  
ఏ కొలఁదిమందిమాత్రమో పెండ్లియాడుదురు, వియత్తల